

॥ श्रीमद्भागवतम् - तृतीयस्कन्धः ॥

.. shrImadbhAgavatam - tRitIyaskandhaH ..

sanskritdocuments.org

September 2, 2017

---

.. shrImadbhAgavatam - tRitIyaskandhaH ..

॥ श्रीमद्भागवतम् - तृतीयस्कन्धः ॥

Sanskrit Document Information



---

Text title : shrImadbhAgavatam - 03 - tRitIyaskandhaH

File name : bhagpur-03.txt

Category : purana, shrImadbhAgavatam, vyAsa, krishna

Location : doc\_purana

Latest update : July 31, 2017, July 16, 2010

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

September 2, 2017

*sanskritdocuments.org*

---

॥ श्रीमद्भागवतम् - तृतीयस्कन्धः ॥

॥ ॐ नमो भगवते वासुदेवाय ॥



॥ तृतीयस्कन्धः ॥

॥ प्रथमोऽध्यायः - १ ॥

श्रीशुक उवाच

एवमेतत्पुरा पृष्ठो मैत्रेयो भगवान् किल ।

क्षत्त्रा वनं प्रविष्टेन त्यक्त्वा स्वगृहमृद्धिमत् ॥ १ ॥

यद्वा अयं मन्त्रकृद्धो भगवानखिलेश्वरः ।

पौरवेन्द्रगृहं हित्वा प्रविवेशात्मसात्कृतम् ॥ २ ॥

राजोवाच

कुत्र क्षत्तुर्भगवता मैत्रेयेणास सङ्गमः ।

कदा वा सह संवाद एतद्वर्णय नः प्रभो ॥ ३ ॥

न ह्यल्पार्थोदयस्तस्य विदुरस्यामलात्मनः ।

तस्मिन् वरीयसि प्रश्नः साधुवादोपबृंहितः ॥ ४ ॥

सूत उवाच

स एवमृषिवर्योऽयं पृष्ठो राज्ञा परीक्षिता ।

प्रत्याह तं सुबहुवित्प्रीतात्मा श्रूयतामिति ॥ ५ ॥

श्रीशुक उवाच

यदा तु राजा स्वसुतानसाधून्

पुष्पान्नधर्मेण विनष्टदृष्टिः ।

भ्रातुर्यविष्ठस्य सुतान् विबन्धून्

प्रवेश्य लाक्षाभवने ददाह ॥ ६ ॥  
 यदा सभायां कुरुदेवदेव्याः  
 केशाभिमर्शं सुतकर्म गर्ह्यम् ।  
 न वारयामास नृपः स्नुषायाः  
 स्वास्त्रैर्हरन्त्याः कुचकुङ्कुमानि ॥ ७ ॥  
 द्यूते त्वधर्मेण जितस्य साधोः  
 सत्यावलंबस्य वनागतस्य ।  
 न याचतोऽदात्समयेन दायं  
 तमो जुषाणो यदजातशत्रोः ॥ ८ ॥  
 यदा च पार्थप्रहितः सभायां  
 जगद्गुरुर्यानि जगाद कृष्णः ।  
 न तानि पुंसाममृतायनानि  
 राजोरु मेने क्षतपुण्यलेशः ॥ ९ ॥  
 यदोपहृतो भवनं प्रविष्टो  
 मन्त्राय पृष्टः किल पूर्वजेन ।  
 अथाह तन्मन्त्रदृशां वरीयान्  
 यन्मन्त्रिणो वैदुरिकं वदन्ति ॥ १० ॥  
 अजातशत्रोः प्रतियच्छ दायं  
 तितिक्षतो दुर्विषहं तवागः ।  
 सहानुजो यत्र वृकोदराहिः  
 श्वसन् रुषा यत्त्वमलं विभेषि ॥ ११ ॥  
 पार्थास्तु देवो भगवान्मुकुन्दो  
 गृहीतवान् सक्षितिदेवदेवः ।  
 आस्ते स्वपुर्यां यदुदेवदेवो  
 विनिर्जिताशेषनृदेवदेवः ॥ १२ ॥  
 स एष दोषः पुरुषद्विडास्ते  
 गृहान् प्रविष्टो यमपत्यमत्या ।  
 पुष्पासि कृष्णाद्विमुखो गतश्रीः  
 त्यजाश्वशैवं कुलकौशलाय ॥ १३ ॥

इत्यूचिवांस्तत्र सुयोधनेन  
प्रवृद्धकोपस्फुरिताधरेण ।  
असत्कृतः सत्स्पृहणीयशीलः  
क्षत्ता सकर्णानुजसौबलेन ॥ १४ ॥

क एनमत्रोपजुहाव जिह्वं  
दास्याः सुतं यद्वलिनैव पुष्टः ।  
तस्मिन् प्रतीपः परकृत्य आस्ते  
निर्वास्यतामाशु पुराच्छ्वसानः ॥ १५ ॥

स इत्थमत्युल्बणकर्णबाणैः  
भ्रातुः पुरो मर्मसु ताडितोऽपि ।  
स्वयं धनुर्द्वारि निधाय मायां  
गतव्यथोऽयादुरुमानयानः ॥ १६ ॥

स निर्गतः कौरवपुण्यलब्धो  
गजाह्वयात्तीर्थपदः पदानि ।  
अन्वाक्रमत्पुण्यचिकीर्षयोर्व्या  
स्वधिष्ठितो यानि सहस्रमूर्तिः ॥ १७ ॥

पुरेषु पुण्योपवनाद्रिकुञ्जे-  
ष्वपङ्क्तोयेषु सरित्सरःसु ।  
अनन्तलिङ्गैः समलङ्कृतेषु  
चचार तीर्थायतनेष्वनन्यः ॥ १८ ॥

गां पर्यटन्मेध्यविविक्तवृत्तिः  
सदाऽऽस्रुतोऽधःशयनोऽवधूतः ।  
अलक्षितः स्वैरवधूतवेषो  
व्रतानि चरे हरितोषणानि ॥ १९ ॥

इत्थं व्रजन्भारतमेव वर्षं  
कालेन यावद्गतवान्प्रभासम् ।  
तावच्छशास क्षितिमेकचक्रा-  
मेकातपत्रामजितेन पार्थः ॥ २० ॥

तत्राथ शुश्राव सुहृद्विनष्टिं

वनं यथा वेणुजवह्निसंश्रयम् ।  
संस्पर्धया दग्धमथानुशोचन्  
सरस्वतीं प्रत्यगियाय तूष्णीम् ॥ २१ ॥

तस्यां त्रितस्योशनसो मनोश्च  
पृथोरथाग्नेरसितस्य वायोः ।  
तीर्थं सुदासस्य गवां गुहस्य  
यच्छ्राद्धदेवस्य स आसिषेवे ॥ २२ ॥

अन्यानि चेह द्विजदेवदेवैः  
कृतानि नानाऽऽयतनानि विष्णोः ।  
प्रत्यङ्गमुख्याङ्कितमन्दिराणि  
यद्दर्शनात्कृष्णामनुस्मरन्ति ॥ २३ ॥

ततस्त्वतिव्रज्य सुराष्ट्रमृद्धं  
सौवीरमत्स्यान् कुरुजाङ्गलांश्च ।  
कालेन तावद्यमुनामुपेत्य  
तत्रोद्धवं भागवतं ददर्श ॥ २४ ॥

स वासुदेवानुचरं प्रशान्तं  
बृहस्पतेः प्राक्तनयं प्रतीतम् ।  
आलिङ्ग्य गाढं प्रणयेन भद्रं  
स्वानामपृच्छद्भगवत्प्रजानाम् ॥ २५ ॥

कच्चित्पुराणौ पुरुषौ स्वनाभ्य-  
पाद्मानुवृत्त्येह किलावतीर्णौ ।  
आसात उर्व्याः कुशलं विधाय  
कृतक्षणौ कुशलं शूरगेहे ॥ २६ ॥

कच्चित्कुरूणां परमः सुहृन्नो  
भामः स आस्ते सुखमङ्ग शौरिः ।  
यो वै स्वसृणां पितृवद्दाति  
वरान् वदान्यो वरतर्पणेन ॥ २७ ॥

कच्चिद्वरूथाधिपतिर्यदूनां  
प्रद्युम्न आस्ते सुखमङ्ग वीरः ।

यं रुक्मिणी भगवतोऽभिलेभे  
आराध्य विप्रान् स्मरमादिसर्गे ॥ २८ ॥

कच्चित्सुखं सात्वतवृष्णिभोज-  
दाशार्हकाणामधिपः स आस्ते ।  
यमभ्यषिञ्चच्छतपत्रनेत्रो  
नृपासनाशां परिहृत्य दूरात् ॥ २९ ॥

कच्चिद्धरेः सौम्य सुतः सदृक्ष  
आस्तेऽग्रणी रथिनां साधु सांबः ।  
असूत यं जांबवती व्रताढ्या  
देवं गुहं योऽबिकया धृतोऽग्रे ॥ ३० ॥

क्षेमं स कच्चिद्युयुधान आस्ते  
यः फाल्गुनाल्लब्धधनूरहस्यः ।  
लेभेऽञ्जसाधोक्षजसेवयैव  
गतिं तदीयां यतिभिर्दुरापाम् ॥ ३१ ॥

कच्चिद्बुधः स्वस्त्यनमीव आस्ते  
श्वफल्कपुत्रो भगवत्प्रपन्नः ।  
यः कृष्णपादाङ्कितमार्गपांसु-  
ष्वचेष्टत प्रेमविभिन्नधैर्यः ॥ ३२ ॥

कच्चिच्छिवं देवकभोजपुत्र्या  
विष्णुप्रजाया इव देवमातुः ।  
या वै स्वगर्भेण दधार देवं  
त्रयी यथा यज्ञवितानमर्थम् ॥ ३३ ॥

अपिस्विदास्ते भगवान्सुखं वो  
यः सात्वतां कामदुघोऽनिरुद्धः ।  
यमामनन्ति स्म ह शब्दयोनिं  
मनोमयं सत्त्वतुरीयतत्त्वम् ॥ ३४ ॥

अपिस्विदन्ये च निजात्मदैव-  
मनन्यवृत्त्या समनुव्रता ये ।  
हृदीकसत्यात्मजचारुदेष्णागदादयः

स्वस्ति चरन्ति सौम्य ॥ ३५ ॥  
 अपि स्वदोभ्यां विजयाच्युताभ्यां  
 धर्मेण धर्मः परिपाति सेतुम् ।  
 दुर्योधनोऽतप्यत यत्सभायां  
 साम्राज्यलक्ष्म्या विजयानुवृत्त्या ॥ ३६ ॥  
 किं वा कृताघेष्वधमत्यमर्षी  
 भीमोऽहिवदीर्घतमं व्यमुञ्चत् ।  
 यस्याङ्घ्रिपातं रणभूर्न सेहे  
 मार्गं गदायाश्चरतो विचित्रम् ॥ ३७ ॥  
 कच्चिद्यशोधा रथयूथपानां  
 गाण्डीवधन्वोपरतारिरास्ते ।  
 अलक्षितो यच्छरकूटगूढो  
 मायाकिरातो गिरिशस्तुतोष ॥ ३८ ॥  
 यमावुतस्वित्तनयौ पृथायाः  
 पार्थैर्वृतौ पक्षमभिरक्षिणीव ।  
 रेमात उदाय मृधे स्वरिक्थं  
 परात्सुपर्णाविव वज्रिवक्रात् ॥ ३९ ॥  
 अहो पृथापि ध्रियतेऽर्भकार्थं  
 राजर्षिवर्येण विनापि तेन ।  
 यस्त्वेकवीरोऽधिरथो विजिग्ये  
 धनुर्द्वितीयः ककुभश्चतस्रः ॥ ४० ॥  
 सौम्यानुशोचे तमधःपतन्तं  
 भ्रात्रे परेताय विदुद्गृहे यः ।  
 निर्यापितो येन सुहृत्स्वपुर्या  
 अहं स्वपुत्रान्समनुव्रतेन ॥ ४१ ॥  
 सोऽहं हरेर्मर्त्यविडम्बनेन  
 दृशो नृणां चालयतो विधातुः ।  
 नान्योपलक्ष्यः पदवीं प्रसादाच्चरामि  
 पश्यन् गतविस्मयोऽत्र ॥ ४२ ॥



नूनं नृपाणां त्रिमदोत्पथानां  
महीं मुहुश्चालयतां चमूभिः ।  
वधात्प्रपन्नार्तिजिहीर्षयेशो-  
ऽप्युपैक्षताघं भगवान्कुरूणाम् ॥ ४३ ॥

अजस्य जन्मोत्पथनाशनाय  
कर्माण्यकर्तुर्ग्रहणाय पुंसाम् ।  
नन्वन्यथा कोऽर्हति देहयोगं  
परो गुणानामुत कर्मतन्त्रम् ॥ ४४ ॥

तस्य प्रपन्नाखिललोकपाना-  
मवस्थितानामनुशासने स्वे ।  
अर्थाय जातस्य यदुष्वजस्य  
वार्ता सखे कीर्तय तीर्थकीर्तेः ॥ ४५ ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे विदुरोद्धवसंवादे प्रथमोऽध्यायः ॥ १

॥ ॐ नमो भगवते वासुदेवाय ॥

॥ द्वितीयोऽध्यायः - २ ॥

श्रीशुक उवाच  
इति भागवतः पृष्टः क्षत्रा वार्ता प्रियाश्रयाम् ।  
प्रतिवक्तुं न चोत्सेह औत्कण्ठ्यात्स्मारितेश्वरः ॥ १ ॥  
यः पञ्चहायनो मात्रा प्रातराशाय याचितः ।  
तन्नैच्छद्रचयन्यस्य सपर्या बाललीलया ॥ २ ॥  
स कथं सेवया तस्य कालेन जरसं गतः ।  
पृष्टो वार्ता प्रतिब्रूयाद्भर्तुः पादावनुस्मरन् ॥ ३ ॥  
स मुहूर्तमभूत्तूष्णीं कृष्णाङ्घ्रिसुधया भृशम् ।

तीव्रेण भक्तियोगेन निमग्नः साधु निर्वृतः ॥ ४ ॥

पुलकोद्भिन्नसर्वाङ्गो मुञ्चन्मीलदृशा शुचः ।

पूर्णार्थो लक्षितस्तेन स्नेहप्रसरसम्प्लुतः ॥ ५ ॥

शनकैर्भगवल्लोकाच्चलोकं पुनरागतः ।

विमृज्य नेत्रे विदुरं प्रत्याहोद्धव उत्त्मयन् ॥ ६ ॥

उद्धव उवाच

कृष्णद्युमणिनिम्नोचे गीर्णेष्वजगरेण ह ।

किं नु नः कुशलं ब्रूयां गतश्रीषु गृहेष्वहम् ॥ ७ ॥

दुर्भगो बत लोकोऽयं यदवो नितरामपि ।

ये संवसन्तो न विदुर्हरि मीना इवोडुपम् ॥ ८ ॥

इङ्गितज्ञाः पुरुप्रौढा एकारामाश्च सात्वताः ।

सात्वतामृषभं सर्वे भूतावासममंसत ॥ ९ ॥

देवस्य मायया स्पृष्टा ये चान्यदसदाश्रिताः ।

भ्राम्यते धीर्न तद्वाक्धैरात्मन्युत्तात्मनो हरौ ॥ १० ॥

प्रदर्श्यात्तप्तपसामवितृप्तदृशां नृणाम् ।

आदायान्तरधाद्यस्तु स्वबिंबं लोकलोचनम् ॥ ११ ॥

यन्मर्त्यलीलौपयिकं स्वयोगमायाबलं

दर्शयता गृहीतम् ।

विस्मापनं स्वस्य च सौभगर्द्धैः

परं पदं भूषणभूषणाङ्गम् ॥ १२ ॥

यद्धर्मसूनोर्बत राजसूये

निरीक्ष्य दृक्स्वस्त्ययनं त्रिलोकः ।

कात्स्न्येन चाद्येह गतं विधातु-

रर्वाक्सुतौ कौशलमित्यमन्यत ॥ १३ ॥

यस्यानुरागप्लुतहासरास-

लीलावलोकप्रतिलब्धमानाः ।

व्रजस्त्रियो दृग्भिरनुप्रवृत्त-

धियोऽवतस्थुः किल कृत्यशेषाः ॥ १४ ॥

स्वशान्तरूपेष्वितरैः स्वरूपै-  
रभ्यर्चमानेष्वनुकम्पितात्मा ।  
परावरेशो महदंशयुक्तो  
ह्यजोऽपि जातो भगवान् यथाग्निः ॥ १५ ॥

मां खेदयत्येतदजस्य जन्म  
विडम्बनं यद्वसुदेवगेहे ।  
व्रजे च वासोऽरिभयादिव स्वयं  
पुराद्यवात्सीद्यदनन्तवीर्यः ॥ १६ ॥

दुनोति चेतः स्मरतो ममैतद्यदाह  
पादावभिवन्द्य पित्रोः ।  
तातांब कंसादुरुशङ्कितानां  
प्रसीदतं नोऽकृतनिष्कृतीनाम् ॥ १७ ॥

को वा अमुष्याङ्घ्रिसरोजरेणुं  
विस्मर्तुमीशीत पुमान्विजिघ्रन् ।  
यो विस्फुरञ्छ्रूविटपेन भूमेभारं  
कृतान्तेन तिरश्चकार ॥ १८ ॥

दृष्टा भवद्भिर्ननु राजसूये  
चैद्यस्य कृष्णं द्विषतोऽपि सिद्धिः ।  
यां योगिनः संस्पृहयन्ति सम्यग्योगेन  
कस्तद्विरहं सहेत ॥ १९ ॥

तथैव चान्ये नरलोकवीरा  
य आहवे कृष्णमुखारविन्दम् ।  
नेत्रैः पिबन्तो नयनाभिरामं  
पार्थान्त्रपूताः पदमापुरस्य ॥ २० ॥

स्वयं त्वसाम्यातिशयस्त्र्यधीशः  
स्वाराज्यलक्ष्म्याऽऽप्तसमस्तकामः ।  
बलिं हरद्भिश्चिरलोकपालैः  
किरीटकोट्येडितपादपीठः ॥ २१ ॥

तत्तस्य कैङ्कर्यमलं भृतान्नो  
विग्लापयत्यङ्ग यदुग्रसेनम् ।  
तिष्ठन्निषण्णं परमेष्ठिधिष्ये  
न्यबोधयद्देव निधारयेति ॥ २२ ॥

अहो बकी यं स्तनकालकूटं  
जिघांसयापाययदप्यसाध्वी ।  
लेभे गतिं धात्र्युचितां ततोऽन्यं  
कं वा दयालुं शरणं ब्रजेम ॥ २३ ॥

मन्येऽसुरान्भागवतांस्त्र्यधीशे  
संरंभमार्गाभिनिविष्टचित्तान् ।  
ये संयुगेऽचक्षत तार्क्ष्यपुत्रमंसे  
सुनाभायुधमापतन्तम् ॥ २४ ॥

वसुदेवस्य देवक्यां जातो भोजेन्द्रबन्धने ।  
चिकीर्षुर्भगवानस्याः शमजेनाभियाचितः ॥ २५ ॥  
ततो नन्दव्रजमितः पित्रा कंसाद्विबिभ्यता ।  
एकादशसमास्तत्र गूढार्चिः सबलोऽवसत् ॥ २६ ॥

परीतो वत्सपैर्वत्सांश्चारयन्व्यहरद्विभुः ।  
यमुनोपवने कूजद्विजसङ्कुलिताद्विप्रे ॥ २७ ॥  
कौमारीं दर्शयंश्चेष्टां प्रेक्षणीयां ब्रजौकसाम् ।  
रुदन्निव हसन्मुग्धबालसिंहावलोकनः ॥ २८ ॥

स एव गोधनं लक्ष्म्या निकेतं सितगोवृषम् ।  
चारयन्ननुगान्गोपान् रणद्वेणुररीरमत् ॥ २९ ॥  
प्रयुक्तान् भोजराजेन मायिनः कामरूपिणः ।  
लीलया व्यनुदत्तांस्तान् बालः क्रीडनकानिव ॥ ३० ॥

विपन्नान्विषपानेन निगृह्य भुजगाधिपम् ।  
उत्थाप्यापाययद्वावस्तत्तोयं प्रकृतिस्थितम् ॥ ३१ ॥  
अयाजयद्गोसवेन गोपराजं द्विजोत्तमैः ।  
वित्तस्य चोरुभारस्य चिकीर्षन् सद्ययं विभुः ॥ ३२ ॥

वर्षतीन्द्रे ब्रजः कोपाद्भ्रमानेऽतिविह्वलः ।  
गोत्रलीलातपत्रेण त्रातो भद्रानुगृह्यता ॥ ३३ ॥  
शरच्छशिकरैर्मृष्टं मानयन् रजनीमुखम् ।  
गायन् कलपदं रेमे स्त्रीणां मण्डलमण्डनः ॥ ३४ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे विदुरोद्धवसंवादे द्वितीयोऽध्यायः ॥ २

---

॥ ॐ नमो भगवते वासुदेवाय ॥

॥ तृतीयोऽध्यायः - ३ ॥

उद्धव उवाच  
ततः स आगत्य पुरं स्वपित्रो-  
श्चिकीर्षया शं बलदेवसंयुतः ।  
निपात्य तुङ्गाद्रिपुयूथनाथं  
हतं व्यकर्षद्यसुमोजसोर्व्याम् ॥ १ ॥  
सान्दीपनेः सकृत्प्रोक्तं ब्रह्माधीत्य सविस्तरम् ।  
तस्मै प्रादाद्वरं पुत्रं मृतं पञ्चजनोदरात् ॥ २ ॥  
समाहुता भीष्मककन्यया ये  
श्रियः सवर्णेन बुभूषयैषाम् ।  
गान्धर्ववृत्त्या मिषतां स्वभागं  
जहे पदं मूर्ध्नि दधत्सुपर्णः ॥ ३ ॥  
ककुद्भतोऽविद्धनसो दमित्वा  
स्वयंवरे नाग्नजितीमुवाह ।  
तद्भ्रमानानपि गृध्यतोऽज्ञान्  
जघ्नेऽक्षतः शस्त्रभृतः स्वशस्त्रैः ॥ ४ ॥  
प्रियं प्रभुर्ग्राम्य इव प्रियाया

विधित्सुरार्च्छद् द्युतरुं यदर्थे ।  
 वज्राद्रवत्तं सगणो रुषान्धः  
 क्रीडामृगो नूनमयं वधूनाम् ॥ ५ ॥  
 सुतं मृधे खं वपुषा ग्रसन्तं  
 दृष्ट्वा सुनाभोन्मथितं धरित्र्या ।  
 आमन्त्रितस्तत्तनयाय शेषं  
 दत्त्वा तदन्तःपुरमाविवेश ॥ ६ ॥  
 तत्राहतास्ता नरदेवकन्याः  
 कुजेन दृष्ट्वा हरिमार्तबन्धुम् ।  
 उत्थाय सद्यो जगृहुः प्रहर्ष-  
 व्रीडानुरागप्रहितावलोकैः ॥ ७ ॥  
 आसां मुहूर्तं एकस्मिन्नानागारेषु योषिताम् ।  
 सविधं जगृहे पाणीननुरूपः स्वमायया ॥ ८ ॥  
 तास्वपत्यान्यजनयदात्मतुल्यानि सर्वतः ।  
 एकैकस्यां दश दश प्रकृतेर्विबुभूषया ॥ ९ ॥  
 कालमागधशाल्वादीननीकै रुन्धतः पुरम् ।  
 अजीघनत्स्वयं दिव्यं स्वपुंसां तेज आदिशत् ॥ १० ॥  
 शंवरं द्विविदं बाणं मुरं बल्वलमेव च ।  
 अन्यांश्च दन्तवक्रादीनवधीत्कांश्च घातयत् ॥ ११ ॥  
 अथ ते भ्रातृपुत्राणां पक्षयोः पतिताञ्चपान् ।  
 चचाल भूः कुरुक्षेत्रं येषामापततां बलैः ॥ १२ ॥  
 सकर्णदुःशासनसौबलानां  
 कुमन्त्रपाकेन हतश्रियायुषम् ।  
 सुयोधनं सानुचरं शयानं  
 भग्नोरुमुर्व्यां न ननन्द पश्यन् ॥ १३ ॥  
 कियान्भुवोऽयं क्षपितोरुभारो  
 यद्गोणभीष्मार्जुनभीममूलैः ।  
 अष्टादशाक्षौहिणिको मदंशै-

रास्ते बलं दुर्विषहं यदूनाम् ॥ १४ ॥  
 मिथो यदैषां भविता विवादो  
 मध्वामदाताम्रविलोचनानाम् ।  
 नैषां वधोपाय इयानतोऽन्यो  
 मय्युद्यतेऽन्तर्दधते स्वयं स्म ॥ १५ ॥  
 एवं सञ्चिन्त्य भगवान्स्वराज्ये स्थाप्य धर्मजम् ।  
 नन्दयामास सुहृदः साधूनां वर्त्म दर्शयन् ॥ १६ ॥  
 उत्तरायां धृतः पूरोर्वशः साध्वभिमन्युना ।  
 स वै द्रौण्यस्त्रसंच्छिन्नः पुनर्भगवता धृतः ॥ १७ ॥  
 अयाजयद्धर्मसुतमश्वमेधैस्त्रिभिर्विभुः ।  
 सोऽपि क्षमामनुजै रक्षन् रेमे कृष्णमनुव्रतः ॥ १८ ॥  
 भगवानपि विश्वात्मा लोकवेदपथानुगः ।  
 कामान् सिषेवे द्वार्वत्यामसक्तः साङ्गमास्थितः ॥ १९ ॥  
 स्निग्धस्मितावलोकेन वाचा पीयूषकल्पया ।  
 चरित्रेणानवद्येन श्रीनिकेतेन चात्मना ॥ २० ॥  
 इमं लोकममुं चैव रमयन् सुतरां यदून् ।  
 रेमे क्षणदया दत्तक्षणस्त्रीक्षणसौहृदः ॥ २१ ॥  
 तस्यैवं रममाणस्य संवत्सरगणान् बहून् ।  
 गृहमेधेषु योगेषु विरागः समजायत ॥ २२ ॥  
 दैवाधीनेषु कामेषु दैवाधीनः स्वयं पुमान् ।  
 को विश्रंभेत योगेन योगेश्वरमनुव्रतः ॥ २३ ॥  
 पुर्या कदाचित्क्रीडाद्भिर्यदुभोजकुमारकैः ।  
 कोपिता मुनयः शोर्भुर्भगवन्मतकोविदाः ॥ २४ ॥  
 ततः कतिपयैर्मासैर्वृष्णिभोजान्धकादयः ।  
 ययुः प्रभासं संहृष्टा रथैर्देवविमोहिताः ॥ २५ ॥  
 तत्र स्नात्वा पितृन् देवान् ऋषींश्चैव तदंभसा ।  
 तर्पयित्वाथ विप्रेभ्यो गावो बहुगुणा ददुः ॥ २६ ॥

हिरण्यं रजतं शय्यां वासांस्यजिनकंबलान् ।  
यानं रथानिभान्कन्या धरां वृत्तिकरीमपि ॥ २७ ॥  
अन्नं चोरुरसं तेभ्यो दत्त्वा भगवदर्पणम् ।  
गोविप्रार्थासवः शूराः प्रणेमुर्भुवि मूर्धभिः ॥ २८ ॥  
इति श्रीमद्भागवते महापुराणे पारमहंस्यां संहितायां तृतीयस्कन्धे  
विदुरोद्धवसंवादे तृतीयोऽध्यायः ॥ ३

॥ ॐ नमो भगवते वासुदेवाय ॥

॥ चतुर्थोऽध्यायः - ४ ॥

उद्धव उवाच  
अथ ते तदनुज्ञाता भुक्त्वा पीत्वा च वारुणीम् ।  
तया विभ्रंशितज्ञाना दुरुक्तैर्मर्म पस्पृशुः ॥ १ ॥  
तेषां मैरैयदोषेण विषमीकृतचेतसाम् ।  
निह्लोचति रवावासीद्वेणूनामिव मर्दनम् ॥ २ ॥  
भगवान् स्वात्ममायाया गतिं तामवलोक्य सः ।  
सरस्वतीमुपस्पृश्य वृक्षमूलमुपाविशत् ॥ ३ ॥  
अहं चोक्तो भगवता प्रपन्नार्तिहरेण ह ।  
बदरीं त्वं प्रयाहीति स्वकुलं सञ्जिहीर्षुणा ॥ ४ ॥  
अथापि तदभिप्रेतं जानन्नहमरिन्दम ।  
पृष्ठतोऽन्वगमं भर्तुः पादविश्लेषणाक्षमः ॥ ५ ॥  
अद्राक्षमेकमासीनं विचिन्वन् दयितं पतिम् ।  
श्रीनिकेतं सरस्वत्यां कृतकेतमकेतनम् ॥ ६ ॥  
श्यामावदातं विरजं प्रशान्तरुणलोचनम् ।  
दोर्भिश्चतुर्भिर्विदितं पीतकौशांबरेण च ॥ ७ ॥  
वाम ऊरावधिश्रित्य दक्षिणाङ्घ्रिसरोरुहम् ।



अपाश्रितार्भकाश्वत्थमकृशं त्यक्तपिप्पलम् ॥८॥

तस्मिन्महाभागवतो द्वैपायनसुहृत्सखा ।

लोकाननुचरन् सिद्ध आससाद यदृच्छया ॥९॥

तस्यानुरक्तस्य मुनेर्मुकुन्दः

प्रमोदभावानतकन्धरस्य ।

आशृण्वतो मामनुरागहास-

समीक्षया विश्रमयन्नुवाच ॥१०॥

श्रीभगवानुवाच

वेदाहमन्तर्मनसीप्सितं ते

ददामि यत्तद्गुरवापमन्यैः ।

सत्रे पुरा विश्वसृजां वसूनां

मत्सिद्धिकामेन वसो त्वयेष्टः ॥११॥

स एष साधो चरमो भवाना-

मासादितस्ते मदनुग्रहो यत् ।

यन्मां नृलोकान् रह उत्सृजन्तं

दिष्ट्या ददृश्वान् विशदानुवृत्त्या ॥१२॥

पुरा मया प्रोक्तमजाय नाभ्ये

पद्मे निषण्णाय ममादिसर्गे ।

ज्ञानं परं मन्महिमावभासं

यत्सूरयो भागवतं वदन्ति ॥१३॥

इत्यादृतोक्तः परमस्य पुंसः

प्रतिक्षणानुग्रहभाजनोऽहम् ।

स्नेहोत्थरोमा स्वलिताक्षरस्तं

मुञ्चञ्छुचः प्राञ्जलिराबभाषे ॥१४॥

को न्वीश ते पादसरोजभाजां

सुदुर्लभोऽर्थेषु चतुर्ष्वपीह ।

तथापि नाहं प्रवृणोमि भूमन्

भवत्पदांभोजनिषेवणोत्सुकः ॥१५॥

कर्माण्यनीहस्य भवोऽभवस्य ते  
दुर्गाश्रयोऽथारिभयात्पलायनम् ।  
कालात्मनो यत्प्रमदायुताश्रमः  
स्वात्मन् रतेः खिद्यति धीर्विदामिह ॥ १६ ॥

मन्त्रेषु मां वा उपहूय यत्त्व-  
मकुण्ठितारखण्डसदात्मबोधः ।  
पृच्छेः प्रभो मुग्ध इवाप्रमत्तः  
तन्नो मनो मोहयतीव देव ॥ १७ ॥

ज्ञानं परं स्वात्मरहःप्रकाशं  
प्रोवाच कस्मै भगवान् समग्रम् ।  
अपि क्षमं नो ग्रहणाय भर्तः  
वदाञ्जसा यद्वृजिनं तरेम ॥ १८ ॥

इत्यावेदितहार्दाय मह्यं स भगवान् परः ।  
आदिदेशारविन्दाक्ष आत्मनः परमां स्थितिम् ॥ १९ ॥

स एवमाराधितपादतीर्था-  
दधीततत्त्वात्मविबोधमार्गः ।  
प्रणम्य पादौ परिवृत्य देव-  
मिहागतोऽहं विरहातुरात्मा ॥ २० ॥

सोऽहं तद्दर्शनाह्लादवियोगार्तियुतः प्रभो ।  
गमिष्ये दयितं तस्य बदर्याश्रममण्डलम् ॥ २१ ॥

यत्र नारायणो देवो नरश्च भगवान् ऋषिः ।  
मृदु तीव्रं तपो दीर्घं तेपाते लोकभावनौ ॥ २२ ॥

श्रीशुक उवाच  
इत्युद्धवाद्दुपाकर्ण्य सुहृदां दुःसहं वधम् ।  
ज्ञानेनाशमयत्क्षत्ता शोकमुत्पतितं बुधः ॥ २३ ॥

स तं महाभागवतं ब्रजन्तं कौरवर्षभः ।  
विश्रंभादभ्यधत्तेदं मुख्यं कृष्णपरिग्रहे ॥ २४ ॥

विदुर उवाच

ज्ञानं परं स्वात्मरहःप्रकाशं  
 यदाह योगेश्वर ईश्वरस्ते ।  
 वक्तुं भवान्नोऽर्हति यद्धि विष्णो-  
 भृत्याः स्वभृत्यार्थकृतश्चरन्ति ॥ २५ ॥

उद्धव उवाच  
 ननु ते तत्त्वसंराध्य ऋषिः कौषारवोऽन्ति मे ।  
 साक्षाद्भगवताऽऽदिष्टो मर्त्यलोकं जिहासता ॥ २६ ॥

श्रीशुक उवाच  
 इति सह विदुरेण विश्वमूर्ते-  
 गुणकथया सुधया प्लावितोरुतापः ।  
 क्षणमिव पुलिने यमस्वसुस्तां  
 समुषित औपगविर्निशां ततोऽगात् ॥ २७ ॥

राजोवाच  
 निधनमुपगतेषु वृष्णिभोजे-  
 ष्वधिरथयूथपयूथपेषु मुख्यः ।  
 स तु कथमवशिष्ट उद्धवो यद्धरिरपि  
 तत्यज आकृतिं त्र्यधीशः ॥ २८ ॥

श्रीशुक उवाच  
 ब्रह्मशापापदेशेन कालेनामोघवाञ्छितः ।  
 संहृत्य स्वकुलं नूनं त्यक्ष्यन् देहमचिन्तयत् ॥ २९ ॥

अस्माल्लोकादुपरते मयि ज्ञानं मदाश्रयम् ।  
 अर्हत्युद्धव एवाद्धा सम्प्रत्यात्मवतां वरः ॥ ३० ॥

नोद्धवोऽण्वपि मन्त्रयूनो यद्गुणैर्नार्दितः प्रभुः ।  
 अतो मद्भयुनं लोकं ग्राहयन्निह तिष्ठतु ॥ ३१ ॥

एवं त्रिलोकगुरुणा सन्दिष्टः शब्दयोनिना ।  
 बदर्याश्रममासाद्य हरिमीजे समाधिना ॥ ३२ ॥

विदुरोऽप्युद्धवाच्छ्रुत्वा कृष्णस्य परमात्मनः ।  
 क्रीडयोपात्तदेहस्य कर्माणि श्लाघितानि च ॥ ३३ ॥

देहन्यासं च तस्यैवं धीराणां धैर्यवर्धनम् ।  
अन्येषां दुष्करतरं पशूनां विक्लवात्मनाम् ॥ ३४ ॥  
आत्मानं च कुरुश्रेष्ठ कृष्णेन मनसेक्षितम् ।  
ध्यायन् गते भागवते रुरोद प्रेमविह्वलः ॥ ३५ ॥  
कालिन्ध्याः कतिभिः सिद्ध अहोभिर्भरतर्षभ ।  
प्रापद्यत स्वःसरितं यत्र मित्रासुतो मुनिः ॥ ३६ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे विदुरोद्धवसंवादे चतुर्थोऽध्यायः ॥ ४

॥ ॐ नमो भगवते वासुदेवाय ॥

॥ पञ्चमोऽध्यायः - ५ ॥

श्रीशुक उवाच  
द्वारि द्युनद्या ऋषभः कुरूणां  
मैत्रेयमासीनमगाधबोधम् ।  
क्षत्तोपसृत्याच्युतभावशुद्धः  
पप्रच्छ सौशील्यगुणाभितृप्तः ॥ १ ॥  
विदुर उवाच  
सुखाय कर्माणि करोति लोको  
न तैः सुखं वान्यदुपारमं वा ।  
विन्देत भूयस्तत एव दुःखं  
यदत्र युक्तं भगवान् वदेन्नः ॥ २ ॥  
जनस्य कृष्णाद्विमुखस्य दैवा-  
दधर्मशीलस्य सुदुःखितस्य ।  
अनुग्रहायेह चरन्ति नूनं  
भूतानि भव्यानि जनार्दनस्य ॥ ३ ॥  
तत्साधुवर्यादिश वर्त्म शं नः

संराधितो भगवान् येन पुंसाम् ।  
हृदि स्थितो यच्छति भक्तिपूते  
ज्ञानं स तत्त्वाधिगमं पुराणम् ॥४॥

करोति कर्माणि कृतावतारो  
यान्यात्मतन्त्रो भगवांस्त्र्यधीशः ।  
यथा ससर्जाग्र इदं निरीहः  
संस्थाप्य वृत्तिं जगतो विधत्ते ॥५॥

यथा पुनः स्वे ख इदं निवेश्य  
शेते गुहायां स निवृत्तवृत्तिः ।  
योगेश्वराधीश्वर एक एत-  
दनुप्रविष्टो बहुधा यथाऽऽसीत् ॥६॥

क्रीडन्विधत्ते द्विजगोसुराणां  
क्षेमाय कर्माण्यवतारभेदैः ।  
मनो न तृप्यत्यपि शृण्वतां नः  
सुश्लोकमौलेश्वरितामृतानि ॥७॥

यैस्तत्त्वभेदैरधिलोकनाथो  
लोकानलोकान् सह लोकपालान् ।  
अचीकृपद्यत्र हि सर्वसत्त्व-  
निकायभेदोऽधिकृतः प्रतीतः ॥८॥

येन प्रजानामुत आत्मकर्म-  
रूपाभिधानां च भिदां व्यधत् ।  
नारायणो विश्वसृगात्मयोनि-  
रेतच्च नो वर्णय विप्रवर्य ॥९॥

परावरेषां भगवन्त्रतानि  
श्रुतानि मे व्यासमुखादभीक्षणम् ।  
अतृप्नुम क्षुल्लसुखावहानां  
तेषामृते कृष्णकथामृतौघात् ॥१०॥

कस्तृप्नुयात्तीर्थपदोऽभिधाना-  
त्सत्रेषु वः सूरिभिरीड्यमानात् ।

यः कर्णनाडीं पुरुषस्य यातो  
भवप्रदां गोहरतिं छिनत्ति ॥ ११ ॥

मुनिर्विवक्षुर्भगवद्गुणानां  
सखापि ते भारतमाह कृष्णः ।  
यस्मिन्नृणां ग्राम्यसुखानुवादै-  
र्मतिर्गृहीता नु हरेः कथायाम् ॥ १२ ॥

सा श्रद्धानस्य विवर्धमाना  
विरक्तिमन्यत्र करोति पुंसः ।  
हरेः पदानुस्मृतिनिर्वृतस्य  
समस्तदुःखाप्ययमाशु धत्ते ॥ १३ ॥

ताञ्छोच्यशोच्यानविदोऽनुशोचे  
हरेः कथायां विमुखानघेन ।  
क्षिणोति देवोऽनिमिषस्तु येषा-  
मायुर्वृथा वादगतिस्मृतीनाम् ॥ १४ ॥

तदस्य कौषारव शर्म दातुर्हरेः  
कथामेव कथासु सारम् ।  
उद्धृत्य पुष्पेभ्य इवार्तबन्धो  
शिवाय नः कीर्तय तीर्थकीर्तेः ॥ १५ ॥

स विश्वजन्मस्थितिसंयमार्थं  
कृतावतारः प्रगृहीतशक्तिः ।  
चकार कर्माण्यतिपूरुषाणि  
यानीश्वरः कीर्तय तानि मह्यम् ॥ १६ ॥

श्रीशुक उवाच  
स एवं भगवान् पृष्टः क्षत्ता कौषारविर्मुनिः ।  
पुंसां निःश्रेयसार्थेन तमाह बहुमानयन् ॥ १७ ॥

मैत्रेय उवाच  
साधु पृष्टं त्वया साधो लोकान् साध्वनुगृह्णता ।  
कीर्तिं वितन्वता लोके आत्मनोऽधोक्षजात्मनः ॥ १८ ॥

नैतच्चित्रं त्वयि क्षत्तर्बादरायणवीर्यजे ।  
 गृहीतोऽनन्यभावेन यत्त्वया हरिरीश्वरः ॥ १९ ॥  
 माण्डव्यशापाद्भगवान् प्रजासंयमनो यमः ।  
 भ्रातुः क्षेत्रे भुजिष्यायां जातः सत्यवतीसुतात् ॥ २० ॥  
 भवान्भगवतो नित्यं सम्मतः सानुगस्य ह ।  
 यस्य ज्ञानोपदेशाय माऽऽदिशद्भगवान् ब्रजन् ॥ २१ ॥  
 अथ ते भगवल्लीलायोगमायोरुबृंहिताः ।  
 विश्वस्थित्युद्भवान्तार्था वर्णयाम्यनुपूर्वशः ॥ २२ ॥  
 भगवानेक आसेदमग्र आत्माऽऽत्मनां विभुः ।  
 आत्मेच्छानुगतावात्मा नानामत्युपलक्षणः ॥ २३ ॥  
 स वा एष तदा द्रष्टा नापश्यद्दृश्यमेकराट् ।  
 मेनेऽसन्तमिवात्मानं सुप्तशक्तिरसुप्तदृक् ॥ २४ ॥  
 सा वा एतस्य संद्रष्टुः शक्तिः सदसदात्मिका ।  
 माया नाम महाभाग ययेदं निर्ममे विभुः ॥ २५ ॥  
 कालवृत्त्या तु मायायां गुणमय्यामघोक्षजः ।  
 पुरुषेणात्मभूतेन वीर्यमाधत्त वीर्यवान् ॥ २६ ॥  
 ततोऽभवन्महत्तत्त्वमव्यक्तात्कालचोदितात् ।  
 विज्ञानात्माऽऽत्मदेहस्थं विश्वं व्यञ्जस्तमोनुदः ॥ २७ ॥  
 सोऽप्यंशगुणकालात्मा भगवद्दृष्टिगोचरः ।  
 आत्मानं व्यकरोदात्मा विश्वस्यास्य सिसृक्षया ॥ २८ ॥  
 महत्तत्त्वाद्विकुर्वाणादहंतत्त्वं व्यजायत ।  
 कार्यकारणकर्त्रात्मा भूतेन्द्रियमनोमयः ॥ २९ ॥  
 वैकारिकस्तैजसश्च तामसश्चेत्यहं त्रिधा ।  
 अहंतत्त्वाद्विकुर्वाणान्मनो वैकारिकादभूत् ।  
 वैकारिकाश्च ये देवा अर्थाभिव्यञ्जनं यतः ॥ ३० ॥  
 तैजसानीन्द्रियाण्येव ज्ञानकर्ममयानि च ।  
 तामसो भूतसूक्ष्मादिर्यतः खं लिङ्गमात्मनः ॥ ३१ ॥

कालमायांशयोगेन भगवद्वीक्षितं नभः ।  
 नभसोऽनुसृतं स्पर्शं विकुर्वन्निर्ममेऽनिलम् ॥ ३२ ॥  
 अनिलोऽपि विकुर्वाणो नभसोरुबलान्वितः ।  
 ससर्ज रूपतन्मात्रं ज्योतिर्लोकस्य लोचनम् ॥ ३३ ॥  
 अनिलेनान्वितं ज्योतिर्विकुर्वत्परवीक्षितम् ।  
 आधत्तांभो रसमयं कालमायांशयोगतः ॥ ३४ ॥  
 ज्योतिषांभोऽनुसंसृष्टं विकुर्वद्ब्रह्मवीक्षितम् ।  
 महीं गन्धगुणामाधात्कालमायांशयोगतः ॥ ३५ ॥  
 भूतानां नभ आदीनां यद्यद्भव्यावरावरम् ।  
 तेषां परानुसंसर्गाद्यथा सङ्घं गुणान् विदुः ॥ ३६ ॥  
 एते देवाः कला विष्णोः कालमायांशलङ्गिनः ।  
 नानात्वात्स्वक्रियानीशाः प्रोचुः प्राञ्जलयो विभुम् ॥ ३७ ॥  
 देवा ऊचुः  
 नमाम ते देवपदारविन्दं  
 प्रपन्नतापोपशमातपत्रम् ।  
 यन्मूलकेता यतयोऽञ्जसोरु-  
 संसारदुःखं बहिरुत्क्षिपन्ति ॥ ३८ ॥  
 धातर्यदस्मिन् भव ईश जीवा-  
 स्तापत्रयेणोपहता न शर्म ।  
 आत्मन् लभन्ते भगवंस्तवाङ्घ्रि-  
 च्छायां सविद्यामत आश्रयेम ॥ ३९ ॥  
 मार्गन्ति यत्ते मुखपद्मनीडै-  
 श्छन्दःसुपर्णैर्ऋषयो विविक्ते ।  
 यस्याघमर्षोदसरिद्वरायाः  
 पदं पदं तीर्थपदः प्रपन्नाः ॥ ४० ॥  
 यच्छ्रद्धया श्रुतवत्या च भक्त्या  
 सम्मूज्यमाने हृदयेऽवधाय ।  
 ज्ञानेन वैराग्यबलेन धीरा



व्रजेम तत्तेऽङ्घ्रिसरोजपीठम् ॥४१॥

विश्वस्य जन्मस्थितिसंयमार्थं

कृतावतारस्य पदांबुजं ते ।

व्रजेम सर्वे शरणं यदीश

स्मृतं प्रयच्छत्यभयं स्वपुंसाम् ॥४२॥

यत्सानुबन्धेऽसति देहगेहे

ममाहमित्यूढदुराग्रहाणाम् ।

पुंसां सुदूरं वसतोऽपि पुण्यां

भजेम तत्ते भगवन् पदाब्जम् ॥४३॥

तान्चै ह्यसद्वृत्तिभिरक्षिभिर्ये

पराहृतान्तर्मनसः परेश ।

अथो न पश्यन्त्युरुगाय नूनं

ये ते पदन्यासविलासलक्ष्याः ॥४४॥

पानेन ते देव कथासुधायाः

प्रवृद्धभक्त्या विशदाशया ये ।

वैराग्यसारं प्रतिलभ्य बोधं

यथाञ्जसान्वीयुरकुण्ठधिष्ण्यम् ॥४५॥

तथापरे चात्मसमाधियोगबलेन

जित्वा प्रकृतिं बलिष्ठाम् ।

त्वामेव धीराः पुरुषं विशन्ति

तेषां श्रमः स्यान्न तु सेवया ते ॥४६॥

तत्ते वयं लोकसिसृक्षयाद्य

त्वयानुसृष्टास्त्रिभिरात्मभिः स्म ।

सर्वे वियुक्ताः स्वविहारतन्त्रं

न शक्नुमस्तत्प्रतिहर्तवे ते ॥४७॥

यावद्वलिं तेऽज हराम काले

यथा वयं चान्नमदाम यत्र ।

यथोभयेषां त इमे हि लोका

बलिं हरन्तोऽन्नमदन्त्यनूहाः ॥४८॥

त्वं नः सुराणामसि सान्वयानां  
कूटस्थ आद्यः पुरुषः पुराणः ।  
त्वं देव शक्त्यां गुणकर्मयोनी  
रेतस्त्वजायां कविमादधेऽजः ॥ ४९ ॥

ततो वयं सत्प्रमुखा यदर्थं  
बभूविमात्मन् करवाम किं ते ।  
त्वं नः स्वचक्षुः परिदेहि शक्त्या  
देव क्रियार्थं यदनुग्रहाणाम् ॥ ५० ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे विदुरोद्धवसंवादे पञ्चमोऽध्यायः ॥ ५

॥ ॐ नमो भगवते वासुदेवाय ॥

॥ षष्ठोऽध्यायः - ६ ॥

ऋषिरुवाच  
इति तासां स्वशक्तीनां सतीनामसमेत्य सः ।  
प्रसुप्तलोकतन्त्राणां निशाम्य गतिमीश्वरः ॥ १ ॥  
कालसञ्ज्ञां तदा देवीं विभ्रच्छक्तिमुरुक्रमः ।  
त्रयोविंशति तत्त्वानां गणं युगपदाविशत् ॥ २ ॥  
सोऽनुप्रविष्टो भगवांश्चेष्टारूपेण तं गणम् ।  
भिन्नं संयोजयामास सुप्तं कर्म प्रबोधयन् ॥ ३ ॥  
प्रबुद्धकर्मा दैवेन त्रयोविंशतिको गणः ।  
प्रेरितोऽजनयत्स्वाभिर्मात्राभिरधिपूरुषम् ॥ ४ ॥  
परेण विशता स्वस्मिन्मात्रया विश्वसृग्गणः ।  
चुक्षोभान्योन्यमासाद्य यस्मिन् लोकाश्चराचराः ॥ ५ ॥  
हिरण्मयः स पुरुषः सहस्रपरिवत्सरान् ।

आण्डकोश उवासाप्सु सर्वसत्त्वोपबृंहितः ॥ ६ ॥  
 स वै विश्वसृजां गर्भो देवकर्मात्मशक्तिमान् ।  
 विबभाजात्मनाऽऽत्मानमेकधा दशधा त्रिधा ॥ ७ ॥  
 एष ह्यशेषसत्त्वानामात्मांशः परमात्मनः ।  
 आद्योऽवतारो यत्रासौ भूतग्रामो विभाव्यते ॥ ८ ॥  
 साध्यात्मः साधिदैवश्च साधिभूत इति त्रिधा ।  
 विराट् प्राणो दशविध एकधा हृदयेन च ॥ ९ ॥  
 स्मरन्विश्वसृजामीशो विज्ञापितमधोक्षजः ।  
 विराजमतपत्स्वेन तेजसैषां विवृत्तये ॥ १० ॥  
 अथ तस्याभितप्तस्य कति चायतनानि ह ।  
 निरभिद्यन्त देवानां तानि मे गदतः शृणु ॥ ११ ॥  
 तस्याग्निरास्यं निर्भिन्नं लोकपालोऽविशत्पदम् ।  
 वाचा स्वांशेन वक्तव्यं ययासौ प्रतिपद्यते ॥ १२ ॥  
 निर्भिन्नं तालु वरुणो लोकपालोऽविशद्धरेः ।  
 जिह्वांशेन च रसं ययासौ प्रतिपद्यते ॥ १३ ॥  
 निर्भिन्ने अश्विनौ नासे विष्णोराविशतां पदम् ।  
 घ्राणेनांशेन गन्धस्य प्रतिपत्तिर्यतो भवेत् ॥ १४ ॥  
 निर्भिन्ने अक्षिणी त्वष्टा लोकपालोऽविशद्विभोः ।  
 चक्षुषांशेन रूपाणां प्रतिपत्तिर्यतो भवेत् ॥ १५ ॥  
 निर्भिन्नान्यस्य चर्माणि लोकपालोऽनिलोऽविशत् ।  
 प्राणेनांशेन संस्पर्शं येनासौ प्रतिपद्यते ॥ १६ ॥  
 कर्णावस्य विनिर्भिन्नौ धिष्ण्यं स्वं विविशुर्दिशः ।  
 श्रोत्रेणांशेन शब्दस्य सिद्धिं येन प्रपद्यते ॥ १७ ॥  
 त्वचमस्य विनिर्भिन्नां विविशुर्धिष्ण्यमोषधीः ।  
 अंशेन रोमभिः कण्ठूं यैरसौ प्रतिपद्यते ॥ १८ ॥  
 मेढ्रं तस्य विनिर्भिन्नं स्वधिष्ण्यं क उपाविशत् ।  
 रेतसांशेन येनासावानन्दं प्रतिपद्यते ॥ १९ ॥

गुदं पुंसो विनिर्भिन्नं मित्रो लोकेश आविशत्।  
 पायुनांशेन येनासौ विसर्गं प्रतिपद्यते ॥ २० ॥  
 हस्तावस्य विनिर्भिन्नाविन्द्रः स्वर्पतिराविशत्।  
 वार्तयांशेन पुरुषो यया वृत्तिं प्रपद्यते ॥ २१ ॥  
 पादावस्य विनिर्भिन्नौ लोकेशो विष्णुराविशत्।  
 गत्या स्वांशेन पुरुषो यया प्राप्यं प्रपद्यते ॥ २२ ॥  
 बुद्धिं चास्य विनिर्भिन्नां वागीशो धिष्यमाविशत्।  
 बोधेनांशेन बोद्धव्यप्रतिपत्तिर्यतो भवेत् ॥ २३ ॥  
 हृदयं चास्य निर्भिन्नं चन्द्रमा धिष्यमाविशत्।  
 मनसांशेन येनासौ विक्रियां प्रतिपद्यते ॥ २४ ॥  
 आत्मानं चास्य निर्भिन्नमभिमानोऽविशत्पदम् ।  
 कर्मणांशेन येनासौ कर्तव्यं प्रतिपद्यते ॥ २५ ॥  
 सत्त्वं चास्य विनिर्भिन्नं महान् धिष्यमुपाविशत्।  
 चित्तेनांशेन येनासौ विज्ञानं प्रतिपद्यते ॥ २६ ॥  
 शीर्ष्णोऽस्य द्यौर्धरा पद्भ्यां खं नाभेरुदपद्यत ।  
 गुणानां वृत्तयो येषु प्रतीयन्ते सुरादयः ॥ २७ ॥  
 आत्यन्तिकेन सत्त्वेन दिवं देवाः प्रपदिरे ।  
 धरां रजः स्वभावेन पणयो ये च ताननु ॥ २८ ॥  
 तार्तीयेन स्वभावेन भगवन्नाभिमाश्रिताः ।  
 उभयोरन्तरं व्योम ये रुद्रपार्षदां गणाः ॥ २९ ॥  
 मुखतोऽवर्तत ब्रह्म पुरुषस्य कुरुद्वह ।  
 यस्तून्मुखत्वाद्दर्शानां मुख्योऽभूद्ब्राह्मणो गुरुः ॥ ३० ॥  
 बाहुभ्योऽवर्तत क्षत्रं क्षत्रियस्तदनुव्रतः ।  
 यो जातस्त्रायते वर्णान् पौरुषः कण्टकक्षतात् ॥ ३१ ॥  
 विशोऽवर्तन्त तस्योर्वोलोकवृत्तिकरीर्विभोः ।  
 वैश्यस्तदुद्भवो वार्ता नृणां यः समवर्तयत् ॥ ३२ ॥

पद्भ्यां भगवतो जज्ञे शुश्रूषा धर्मसिद्धये ।  
तस्यां जातः पुरा शूद्रो यद्वृत्त्या तुष्यते हरिः ॥ ३३ ॥  
एते वर्णाः स्वधर्मेण यजन्ति स्वगुरुं हरिम् ।  
श्रद्धयाऽऽत्मविशुद्ध्यर्थं यज्जाताः सह वृत्तिभिः ॥ ३४ ॥  
एतत्क्षत्तर्भगवतो दैवकर्मात्मरूपिणः ।  
कः श्रद्ध्याहुपाकर्तुं योगमायाबलोदयम् ॥ ३५ ॥  
अथापि कीर्तयाम्यङ्ग यथामति यथाश्रुतम् ।  
कीर्तिं हरेः स्वां सत्कर्तुं गिरमन्याभिधासतीम् ॥ ३६ ॥  
एकान्तलाभं वचसो नु पुंसां  
सुश्लोकमौलेर्गुणवादमाहुः ।  
श्रुतेश्च विद्वद्भिरुपाकृतायां  
कथा सुधायामुपसम्प्रयोगम् ॥ ३७ ॥  
आत्मनोऽवसितो वत्स महिमा कविनाऽऽदिना ।  
संवत्सरसहस्रान्ते धिया योगविपक्रया ॥ ३८ ॥  
अतो भगवतो माया मायिनामपि मोहिनी ।  
यत्स्वयं चात्मवर्त्मात्मा न वेद किमुतापरे ॥ ३९ ॥  
यतोऽप्राप्य न्यवर्तन्त वाचश्च मनसा सह ।  
अहं चान्य इमे देवास्तस्मै भगवते नमः ॥ ४० ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे षष्ठोऽध्यायः ॥ ६

॥ ॐ नमो भगवते वासुदेवाय ॥

॥ सप्तमोऽध्यायः - ७ ॥

श्रीशुक उवाच  
एवं ब्रुवाणं मैत्रेयं द्वैपायनसुतो बुधः ।

प्रीणयन्निव भारत्या विदुरः प्रत्यभाषत ॥ १ ॥

विदुर उवाच

ब्रह्मन् कथं भगवतश्चिन्मात्रस्याविकारिणः ।  
लीलया चापि युज्येरन्निर्गुणस्य गुणाः क्रियाः ॥ २ ॥

क्रीडायामुद्यमोऽर्भस्य कामश्चिक्रीडिषान्यतः ।  
स्वतस्तृप्तस्य च कथं निवृत्तस्य सदान्यतः ॥ ३ ॥

अस्त्राक्षीद्भगवान्विश्वं गुणमय्याऽऽत्ममायया ।  
तया संस्थापयत्येतद्भूयः प्रत्यपिधास्यति ॥ ४ ॥

देशतः कालतो योऽसाववस्थातः स्वतोऽन्यतः ।  
अविलुप्तावबोधात्मा स युज्येताजया कथम् ॥ ५ ॥

भगवानेक एवैष सर्वक्षेत्रेष्ववस्थितः ।  
अमुष्य दुर्भगत्वं वा क्लेशो वा कर्मभिः कुतः ॥ ६ ॥

एतस्मिन् मे मनो विद्वन्निवद्यतेऽज्ञानसङ्कटे ।  
तन्नः पराणुद विभो कश्मलं मानसं महत् ॥ ७ ॥

श्रीशुक उवाच

स इत्थं चोदितः क्षत्त्रा तत्त्वजिज्ञासुना मुनिः ।  
प्रत्याह भगवच्चित्तः स्मयन्निव गतस्मयः ॥ ८ ॥

मैत्रेय उवाच

सेयं भगवतो माया यन्नयेन विरुध्यते ।  
ईश्वरस्य विमुक्तस्य कार्पण्यमुत बन्धनम् ॥ ९ ॥

यदर्थेन विनामुष्य पुंस आत्मविपर्ययः ।  
प्रतीयत उपद्रष्टुः स्वशिरश्छेदनादिकः ॥ १० ॥

यथा जले चन्द्रमसः कम्पादिस्तत्कृतो गुणः ।  
दृश्यतेऽसन्नपि द्रष्टुरात्मनोऽनात्मनो गुणः ॥ ११ ॥

स वै निवृत्तिधर्मेण वासुदेवानुकम्पया ।  
भगवद्भक्तियोगेन तिरोधत्ते शनैरिह ॥ १२ ॥

यदेन्द्रियोपरामोऽथ द्रष्टात्मनि परे हरौ ।

विलीयन्ते तदा क्लेशाः संसृप्तस्येव कृत्स्नशः ॥ १३ ॥

अशोषसङ्क्षेशशमं विधत्ते

गुणानुवादश्रवणं मुरारेः ।

कुतः पुनस्तच्चरणारविन्द-

परागसेवा रतिरात्मलब्धा ॥ १४ ॥

विदुर उवाच

सञ्छिन्नः संशयो मह्यं तव सूक्तसिना विभो ।

उभयत्रापि भगवन् मनो मे सम्प्रधावति ॥ १५ ॥

साध्वेतद्याहृतं विद्वन्नात्ममायायनं हरेः ।

आभात्यपार्थं निर्मूलं विश्वमूलं न यद्वहिः ॥ १६ ॥

यश्च मूढतमो लोके यश्च बुद्धेः परं गतः ।

तावुभौ सुखमेधेते क्लिश्यत्यन्तरितो जनः ॥ १७ ॥

अर्थाभावं विनिश्चित्य प्रतीतस्यापि नात्मनः ।

तां चापि युष्मच्चरणसेवयाहं पराणुदे ॥ १८ ॥

यत्सेवया भगवतः कूटस्थस्य मधुद्विषः ।

रतिरासो भवेत्तीव्रः पादयोर्व्यसनार्दनः ॥ १९ ॥

दुरापा ह्यल्पतपसः सेवा वैकुण्ठवर्त्मसु ।

यत्रोपगीयते नित्यं देवदेवो जनार्दनः ॥ २० ॥

सुध्वाग्रे महदादीनि सविकाराण्यनुक्रमात् ।

तेभ्यो विराजमुद्धृत्य तमनु प्राविशद्विभुः ॥ २१ ॥

यमाहुराद्यं पुरुषं सहस्राङ्गुरुबाहुकम् ।

यत्र विश्व इमे लोकाः सविकासं समासते ॥ २२ ॥

यस्मिन् दशविधः प्राणः सेन्द्रियार्थेन्द्रियस्त्रिवृत् ।

त्वयेरितो यतो वर्णास्तद्विभूतीर्वदस्व नः ॥ २३ ॥

यत्र पुत्रैश्च पौत्रैश्च नप्तृभिः सह गोत्रजैः ।

प्रजा विचित्राकृतय आसन् याभिरिदं ततम् ॥ २४ ॥

प्रजापतीनां स पतिश्चक्रे कान् प्रजापतीन् ।

सर्गाश्चैवानुसर्गाश्च मनून्मन्वन्तराधिपान् ॥ २५ ॥  
एतेषामपि वंशांश्च वंशानुचरितानि च ।  
उपर्यधश्च ये लोका भूमेर्मित्रात्मजासते ॥ २६ ॥  
तेषां संस्थां प्रमाणं च भूर्लोकस्य च वर्णय ।  
तिर्यङ्मानुषदेवानां सरीसृपपतत्रिणाम् ।  
वद नः सर्गसंव्यूहं गार्भस्वेदद्विजोद्भिदाम् ॥ २७ ॥  
गुणावतारैर्विश्वस्य सर्गस्थित्यप्ययाश्रयम् ।  
सृजतः श्रीनिवासस्य व्याचक्ष्वोदारविक्रमम् ॥ २८ ॥  
वर्णाश्रमविभागांश्च रूपशीलस्वभावतः ।  
ऋषीणां जन्मकर्मादि वेदस्य च विकर्षणम् ॥ २९ ॥  
यज्ञस्य च वितानानि योगस्य च पथः प्रभो ।  
नैष्कर्म्यस्य च साङ्ख्यस्य तन्त्रं वा भगवत्स्मृतम् ॥ ३० ॥  
पाखण्डपथवैषम्यं प्रतिलोमनिवेशनम् ।  
जीवस्य गतयो याश्च यावतीर्गुणकर्मजाः ॥ ३१ ॥  
धर्मार्थकाममोक्षाणां निमित्तान्यविरोधतः ।  
वार्ताया दण्डनीतेश्च श्रुतस्य च विधिं पृथक् ॥ ३२ ॥  
श्राद्धस्य च विधिं ब्रह्मन् पितृणां सर्गमेव च ।  
ग्रहनक्षत्रताराणां कालावयवसंस्थितिम् ॥ ३३ ॥  
दानस्य तपसो वापि यच्चेष्टापूर्तयोः फलम् ।  
प्रवासस्थस्य यो धर्मो यश्च पुंस उतापदि ॥ ३४ ॥  
येन वा भगवांस्तुष्येद्धर्मयोनिर्जनार्दनः ।  
सम्प्रसीदति वा येषामेतदाख्याहि चानघ ॥ ३५ ॥  
अनुव्रतानां शिष्याणां पुत्राणां च द्विजोत्तम ।  
अनापृष्टमपि ब्रूयुर्गुरवो दीनवत्सलाः ॥ ३६ ॥  
तत्त्वानां भगवंस्तेषां कतिधा प्रतिसङ्गमः ।  
तत्रेमं क उपासीरन् क उ स्विदनुशेरते ॥ ३७ ॥  
पुरुषस्य च संस्थानं स्वरूपं वा परस्य च ।



ज्ञानं च नैगमं यत्तद्गुरुशिष्यप्रयोजनम् ॥ ३८ ॥  
निमित्तानि च तस्येह प्रोक्तान्यनघ सूरिभिः ।  
स्वतो ज्ञानं कुतः पुंसां भक्तिर्वैराग्यमेव वा ॥ ३९ ॥  
एतान्मे पृच्छतः प्रश्नान् हरेः कर्मविवित्सया ।  
ब्रूहि मेऽज्ञस्य मित्रत्वादजया नष्टचक्षुषः ॥ ४० ॥  
सर्वे वेदाश्च यज्ञाश्च तपो दानानि चानघ ।  
जीवाभयप्रदानस्य न कुर्वीरन् कलामपि ॥ ४१ ॥

श्रीशुक उवाच

स इत्थमापृष्टपुराणकल्पः  
कुरुप्रधानेन मुनिप्रधानः ।  
प्रवृद्धहर्षो भगवत्कथायां  
सञ्चोदितस्तं प्रहसन्निवाह ॥ ४२ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे सप्तमोऽध्यायः ॥ ७

॥ ॐ नमो भगवते वासुदेवाय ॥

॥ अष्टमोऽध्यायः - ८ ॥

मैत्रेय उवाच

सत्सेवनीयो बत पूरुवंशो  
यल्लोकपालो भगवत्प्रधानः ।  
बभूविथेहाजितकीर्तिमालां  
पदे पदे नूतनयस्यभीक्षणम् ॥ १ ॥  
सोऽहं नृणां क्षुल्लसुखाय दुःखं  
महद्गतानां विरमाय तस्य ।  
प्रवर्तये भागवतं पुराणं  
यदाह साक्षाद्भगवान् ऋषिभ्यः ॥ २ ॥

आसीनमुर्व्या भगवन्तमाद्यं  
सङ्कर्षणं देवमकुण्ठसत्त्वम् ।  
विवित्सवस्तत्त्वमतः परस्य  
कुमारमुख्या मुनयोऽन्वपृच्छन् ॥ ३ ॥

स्वमेव धिष्यं बहु मानयन्तं  
यं वासुदेवाभिधमामनन्ति ।  
प्रत्यग्धृताक्षांबुजकोशमीष-  
दुन्मीलयन्तं विबुधोदयाय ॥ ४ ॥

स्वर्धुन्युदाद्रिः स्वजटाकलापै-  
रुपस्पृशन्तश्चरणोपधानम् ।  
पद्मं यदर्चन्त्यहिराजकन्याः  
सप्रेमनानाबलिभिर्वरार्थाः ॥ ५ ॥

मुहुर्गृणन्तो वचसानुराग-  
स्वल्पदेनास्य कृतानि तज्ज्ञाः ।  
किरीटसाहस्रमणिप्रवेक-  
प्रद्योतितोद्दामफणासहस्रम् ॥ ६ ॥

प्रोक्तं किलैतद्भगवत्तमेन  
निवृत्तिधर्माभिरताय तेन ।  
सनत्कुमाराय स चाह पृष्टः  
साह्यायनायाङ्ग धृतव्रताय ॥ ७ ॥

साह्यायनः पारमहंस्यमुख्यो  
विवक्षमाणो भगवद्विभूतीः ।  
जगाद सोऽस्मद्गुरवेऽन्विताय  
पराशरायाथ बृहस्पतेश्च ॥ ८ ॥

प्रोवाच मह्यं स दयालुरुक्तो  
मुनिः पुलस्त्येन पुराणमाद्यम् ।  
सोऽहं तवैतत्कथयामि वत्स  
श्रद्धालवे नित्यमनुव्रताय ॥ ९ ॥

उदासुतं विश्वमिदं तदासी-

द्यन्निद्रयाऽऽमीलितदृङ् न्यमीलयत् ।  
अहीन्द्रतल्पेऽधिशयान एकः  
कृतक्षणः स्वात्मरतौ निरीहः ॥ १० ॥

सोऽन्तःशरीरेऽर्पितभूतसूक्ष्मः  
कालात्मिकां शक्तिमुदीरयाणः ।  
उवास तस्मिन् सलिले पदे स्वे  
यथानलो दारुणि रुद्धवीर्यः ॥ ११ ॥

चतुर्युगानां च सहस्रमप्सु  
स्वपन् स्वयोदीरितया स्वशक्त्या ।  
कालारख्ययाऽऽसादितकर्मतन्त्रो  
लोकानपीतान् दृशे स्वदेहे ॥ १२ ॥

तस्यार्थसूक्ष्माभिनविष्टदृष्टे-  
रन्तर्गतोऽर्थो रजसा तनीयान् ।  
गुणेन कालानुगतेन विद्धः  
सूष्यंस्तदाभिद्यत नाभिदेशात् ॥ १३ ॥

स पद्मकोशः सहसोदतिष्ठ-  
त्कालेन कर्मप्रतिबोधनेन ।  
स्वरोचिषा तत्सलिलं विशालं  
विद्योतयन्नर्क इवात्मयोनिः ॥ १४ ॥

तल्लोकपद्मं स उ एव विष्णुः  
प्रावीविशत्सर्वगुणावभासम् ।  
तस्मिन् स्वयं वेदमयो विधाता  
स्वयंभुवं यं स्म वदन्ति सोऽभूत् ॥ १५ ॥

तस्यां स चांभोरुहकर्णिकाया-  
मवस्थितो लोकमपश्यमानः ।  
परिक्रमन् व्योम्नि विवृत्तनेत्र-  
श्चत्वारि लेभेऽनुदिशं मुखानि ॥ १६ ॥

तस्माद्युगान्तश्वसनावघूर्ण-  
जलोर्मिचक्रात्सलिलाद्विरूढम् ।

उपाश्रितः कञ्जमु लोकतत्त्वं  
नात्मानमद्धाविददादिदेवः ॥ १७ ॥

क एष योऽसावहमब्जपृष्ठ  
एतत्कुतो वाज्जमनन्यदप्सु ।  
अस्ति ह्यधस्तादिह किञ्चनैत-  
दधिष्ठितं यत्र सता नु भाव्यम् ॥ १८ ॥

स इत्थमुद्वीक्ष्य तदब्जनाल-  
नाडीभिरन्तर्जलमाविवेश ।  
नार्वाङ्गतस्तत्त्वरनालनालनाभिं  
विचिन्वंस्तदविन्दताजः ॥ १९ ॥

तमस्यपारे विदुरात्मसर्गं  
विचिन्वतोऽभूत्सुमहांस्त्रिणोमिः ।  
यो देहभाजां भयमीरयाणः  
परिक्षिणोत्यायुरजस्य हेतिः ॥ २० ॥

ततो निवृत्तोऽप्रतिलब्धकामः  
स्वधिष्यमासाद्य पुनः स देवः ।  
शनैर्जितश्वासनिवृत्तचित्तो  
न्यषीददारूढसमाधियोगः ॥ २१ ॥

कालेन सोऽजः पुरुषायुषाभि-  
प्रवृत्तयोगेन विरूढबोधः ।  
स्वयं तदन्तर्हृदयेऽवभात-  
मपश्यतापश्यत यन्न पूर्वम् ॥ २२ ॥

मृणालगौरायतशेषभोग-  
पर्यङ्क एकं पुरुषं शयानम् ।  
फणातपत्रायुतमूर्धरत्न-  
द्युभिर्हतध्वान्तयुगान्ततोये ॥ २३ ॥

प्रेक्षां क्षिपन्तं हरितोपलाद्रेः  
सन्ध्याभ्रनीवेरुरुक्ममूर्धः ।  
रत्नोदधारौषधिसौमनस्य-

वनस्रजो वेणुभुजाङ्घ्रिपाङ्घ्रेः ॥ २४ ॥

आयामतो विस्तरतः स्वमानदेहेन  
लोकत्रयसङ्ग्रहेण ।

विचित्रदिव्याभरणांशुकानां  
कृतश्रियापाश्रितवेषदेहम् ॥ २५ ॥

पुंसां स्वकामाय विविक्तमार्गै-  
रभ्यर्चतां कामदुघाङ्घ्रिपद्मम् ।  
प्रदर्शयन्तं कृपया नखेन्दु-  
मयूखभिन्नाङ्गुलिचारुपत्रम् ॥ २६ ॥

मुखेन लोकार्तिहरस्मितेन  
परिस्फुरत्कुण्डलमण्डितेन ।  
शोणायितेनाधरविंबभासा  
प्रत्यर्हयन्तं सुनसेन सुध्रुवा ॥ २७ ॥

कदंबकिञ्जल्कपिशङ्गवाससा  
स्वलङ्कृतं मेखलया नितंबे ।  
हारेण चानन्तधनेन वत्स  
श्रीवत्सवक्षःस्थलवल्लभेन ॥ २८ ॥

पराध्व्यकेयूरमणिप्रवेक-  
पर्यस्तदोर्दण्डसहस्रशाखम् ।  
अव्यक्तमूलं भुवनाङ्घ्रिपेन्द्र-  
महीन्द्रभोगैरधिवीतवत्क्षाम् ॥ २९ ॥

चराचरौको भगवन् महीध्र-  
महीन्द्रबन्धुं सलिलोपगूढं ।  
किरीटसाहस्रहिरण्यशृङ्ग-  
माविर्भवत्कौस्तुभरत्नगर्भम् ॥ ३० ॥

निवीतमाघ्नायमधुव्रतश्रिया  
स्वकीर्तिमय्या वनमालया हरिम् ।  
सूर्येन्दुवाय्वश्रयगमं त्रिधामभिः  
परिक्रमत्प्राधनिकैर्दुरासदम् ॥ ३१ ॥

तर्ह्येव तन्नाभिसरःसरोज-  
मात्मानमंभः श्वसनं वियच्च ।  
ददर्श देवो जगतो विधाता  
नातः परं लोकविसर्गदृष्टिः ॥ ३२ ॥

स कर्मबीजं रजसोपरक्तः  
प्रजाः सिसृक्षन्नियदेव दृष्ट्वा ।  
अस्तौद्विसर्गाभिमुखस्तमीड्य-  
मव्यक्तवर्त्मन्यभिवेशितात्मा ॥ ३३ ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे अष्टमोऽध्यायः ॥ ८

॥ ॐ नमो भगवते वासुदेवाय ॥

॥ नवमोऽध्यायः - ९ ॥

ब्रह्मोवाच  
ज्ञातोऽसि मेऽद्य सुचिरान्ननु देहभाजां  
न ज्ञायते भगवतो गतिरित्यवद्यम् ।  
नान्यत्त्वदस्ति भगवन्नपि तन्न शुद्धं  
मायागुणव्यतिकराद्यदुरुर्विभासि ॥ १ ॥

रूपं यदेतदवबोधरसोदयेन  
शश्वन्नवृत्ततमसः सदनुग्रहाय ।  
आदौ गृहीतमवतारशतैकबीजं  
यन्नाभिपद्मभवनादहमाविरासं ॥ २ ॥

नातःपरं परम यद्भवतः स्वरूप-  
मानन्दमात्रमविकल्पमविद्धवर्चः ।  
पश्यामि विश्वसृजमेकमविश्वमात्मन्  
भूतेन्द्रियात्मकमदस्त उपाश्रितोऽस्मि ॥ ३ ॥

तद्वा इदं भुवनमङ्गल मङ्गलाय  
ध्याने स्म नो दर्शितं त उपासकानाम् ।  
तस्मै नमो भगवतेऽनुविधेम तुभ्यं  
योऽनादृतो नरकभाग्भिरसत्प्रसङ्गैः ॥ ४ ॥

ये तु त्वदीयचरणंबुजकोशगन्धं  
जिघ्रन्ति कर्णविवरैः श्रुतिवातनीतम् ।  
भक्त्या गृहीतचरणः परया च तेषां  
नापैषि नाथ हृदयांबुरुहात्स्वपुंसाम् ॥ ५ ॥

तावद्भयं द्रविणदेहसुहृन्निमित्तं  
शोकः स्पृहा परिभवो विपुलश्च लोभः ।  
तावन्ममेत्यसदवग्रह आर्तिमूलं  
यावन्न तेऽङ्घ्रिमभयं प्रवृणीत लोकः ॥ ६ ॥

दैवेन ते हतधियो भवतः प्रसङ्गात्  
सर्वाशुभोपशमनाद्विमुखेन्द्रिया ये ।  
कुर्वन्ति कामसुखलेशलवाय दीनाः  
लोभाभिभूतमनसोऽकुशलानि शश्वत् ॥ ७ ॥

क्षुत्तृट् त्रिधातुभिरिमा मुहुरर्द्यमानाः  
शीतोष्णवातवरधैरितरेतराच्च ।  
कामाग्निनाच्युत रुषा च सुदुर्भरण  
सम्पश्यतो मन उरुक्रम सीदते मे ॥ ८ ॥

यावत्पृथक्त्वमिदमात्मन इन्द्रियार्थ-  
मायाबलं भगवतो जन ईश पश्येत् ।  
तावन्न संसृतिरसौ प्रतिसङ्गमेत  
व्यर्थापि दुःखनिवहं वहती क्रियार्था ॥ ९ ॥

अह्यापृतार्तकरणा निशि निःशयाना  
नानामनोरथधिया क्षणभग्ननिद्राः ।  
दैवाहतार्थरचना ऋषयोऽपि देव  
युष्मत्प्रसङ्गविमुखा इह संसरन्ति ॥ १० ॥

त्वं भावयोगपरिभाषितहृत्सरोज  
आस्से श्रुतोक्षितपथो ननु नाथ पुंसाम् ।  
यद्यद्धिया त उरुगाय विभावयन्ति  
तत्तद्वपुः प्रणयसे सदन्युहाय ॥ ११ ॥

नातिप्रसीदति तथोपचितोपचारै-  
राराधितः सुरगणैर्हृदि बद्धकामैः ।  
यत्सर्वभूतदययासदलभ्ययैको  
नानाजनेष्ववहितः सुहृदन्तरात्मा ॥ १२ ॥

पुंसामतो विविधकर्मभिरध्वराद्यैः  
दानेन चोग्रतपसा व्रतचर्यया च ।  
आराधनं भगवतस्तव सत्क्रियार्थो  
धर्मोऽर्पितः कर्हिचिद्धियते न यत्र ॥ १३ ॥

शश्वत्स्वरूपमहसैव निपीतभेदमोहाय  
बोधधिषणाय नमः परस्मै ।  
विश्वोद्भवस्थितिलयेषु निमित्तलीलारासाय  
ते नम इदं चकृमेश्वराय ॥ १४ ॥

यस्यावतारगुणकर्मविडम्बनानि  
नामानि येऽसुविगमे विवशा गृणन्ति ।  
ते नैकजन्मशमलं सहसैव हित्वा  
संयान्त्यपावृतमृतं तमजं प्रपद्ये ॥ १५ ॥

यो वा अहं च गिरिशश्च विभुः स्वयं च  
स्थित्युद्भवप्रलयहेतव आत्ममूलम् ।  
भित्त्वा त्रिपाद्वृध एक उरुप्ररोहस्तस्मै  
नमो भगवते भुवनद्रुमाय ॥ १६ ॥

लोको विकर्मनिरतः कुशले प्रमत्तः  
कर्मण्ययं त्वदुदिते भवदर्चने स्वे ।  
यस्तावदस्य बलवानिह जीविताशां  
सद्यश्छिनत्त्यनिमिषाय नमोऽस्तु तस्मै ॥ १७ ॥

यस्माद्विभेम्यहमपि द्विपरार्धधिष्य-



मध्यासितः सकललोकनमस्कृतं यत् ।  
तेपे तपो बहुसवोऽवरुरुत्समानस्तस्मै  
नमो भगवतेऽधिमखाय तुभ्यम् ॥ १८ ॥

तिर्यङ् मनुष्यविवुधादिषु जीवयोनि-  
ष्वात्मेच्छयाऽऽत्मकृतसेतुपरीप्सया यः ।  
रेमे निरस्तरतिरप्यवरुद्धदेहस्तस्मै  
नमो भगवते पुरुषोत्तमाय ॥ १९ ॥

योऽविद्ययानुपहतोऽपि दशार्धवृत्त्या  
निद्रामुवाह जठरीकृतलोकयात्रः ।  
अन्तर्जलेऽहिकशिपुस्पर्शानुकूलां  
भीमोर्मिमालिनि जनस्य सुखं विवृण्वन् ॥ २० ॥

यन्नाभिपद्मभवनादहमासमीड्य  
लोकत्रयोपकरणो यदनुग्रहेण ।  
तस्मै नमस्त उदरस्थभवाय  
योगनिद्रावसानविकसन्नलिनेक्षणाय ॥ २१ ॥

सोऽयं समस्तजगतां सुहृदेक आत्मा  
सत्त्वेन यन्मुडयते भगवान् भगेन ।  
तेनैव मे दृशमनुस्पृशताद्यथाहं  
स्रक्ष्यामि पूर्वविदं प्रणतप्रियोऽसौ ॥ २२ ॥

एष प्रपन्नवरदो रमयाऽऽत्मशक्त्या  
यद्यत्करिष्यति गृहीतगुणावतारः ।  
तस्मिन् स्वविक्रममिदं सृजतोऽपि चेतो  
युञ्जीत कर्मशमलं च यथा विजह्याम् ॥ २३ ॥

नाभिहृदादिह सतोंऽभसि यस्य पुंसो  
विज्ञानशक्तिरहमासमनन्तशक्तेः ।  
रूपं विचित्रमिदमस्य विवृण्वतो मे  
मा रीरिषीष्ट निगमस्य गिरां विसर्गः ॥ २४ ॥

सोऽसावदभ्रकरुणो भगवान् विवृद्ध-  
प्रेमस्मितेन नयनांबुरुहं विजृम्भन् ।

उत्थाय विश्वविजयाय च नो विषादं  
 माध्व्या गिरापनयतात्पुरुषः पुराणः ॥ २५ ॥  
 मैत्रेय उवाच  
 स्वसंभवं निशाम्यैवं तपोविद्यासमाधिभिः ।  
 यावन्मनो वचः स्तुत्वा विरराम स खिन्नवत् ॥ २६ ॥  
 अथाभिप्रेतमन्वीक्ष्य ब्रह्मणो मधुसूदनः ।  
 विषण्णचेतसं तेन कल्पव्यतिकरांभसा ॥ २७ ॥  
 लोकसंस्थानविज्ञान आत्मनः परिखिद्यतः ।  
 तमाहागाधया वाचा कश्मलं शमयन्निव ॥ २८ ॥  
 श्रीभगवानुवाच  
 मा वेदगर्भं गास्तन्द्रीं सर्गं उद्यममावह ।  
 तन्मयापादितं ह्यग्रे यन्मां प्रार्थयते भवान् ॥ २९ ॥  
 भूयस्त्वं तप आतिष्ठ विद्यां चैव मदाश्रयाम् ।  
 ताभ्यामन्तर्हृदि ब्रह्मन् लोकान् द्रक्ष्यस्यपावृतान् ॥ ३० ॥  
 तत आत्मनि लोके च भक्तियुक्तः समाहितः ।  
 द्रष्टासि मां ततं ब्रह्मन् मयि लोकांस्त्वमात्मनः ॥ ३१ ॥  
 यदा तु सर्वभूतेषु दारुष्वग्निमिव स्थितम् ।  
 प्रतिचक्षीत मां लोको जह्यात्तर्ह्येव कश्मलम् ॥ ३२ ॥  
 यदा रहितमात्मानं भूतेन्द्रियगुणाशयैः ।  
 स्वरूपेण मयोपेतं पश्यन् स्वाराज्यमृच्छति ॥ ३३ ॥  
 नानाकर्मवितानेन प्रजा बह्वीः सिसृक्षतः ।  
 नात्मावसीदत्यस्मिंस्ते वर्षीयान्मदनुग्रहः ॥ ३४ ॥  
 ऋषिमाद्यं न बध्नाति पापीयांस्त्वां रजो गुणः ।  
 यन्मनो मयि निर्बद्धं प्रजाः संसृजतोऽपि ते ॥ ३५ ॥  
 ज्ञातोऽहं भवता त्वद्य दुर्विज्ञेयोऽपि देहिनाम् ।  
 यन्मां त्वं मन्यसेऽयुक्तं भूतेन्द्रियगुणात्मभिः ॥ ३६ ॥  
 तुभ्यं मद्विचिकित्सायामात्मा मे दर्शितोऽबहिः ।

नालेन सलिले मूलं पुष्करस्य विचिन्वतः ॥ ३७ ॥

यच्चकर्थाङ्गं मत्स्तोत्रं मत्कथाभ्युदयाङ्कितम् ।

यद्वा तपसि ते निष्ठा स एष मदनुग्रहः ॥ ३८ ॥

प्रीतोऽहमस्तु भद्रं ते लोकानां विजयेच्छया ।

यदस्तौषीर्गुणमयं निर्गुणं मानुवर्णयन् ॥ ३९ ॥

य एतेन पुमान्नित्यं स्तुत्वा स्तोत्रेण मां भजेत् ।

तस्याशु सम्प्रसीदेयं सर्वकामवश्वरः ॥ ४० ॥

पूर्तेन तपसा यज्ञैर्दानैर्योगसमाधिना ।

राद्धं निःश्रेयसं पुंसां मत्प्रीतिस्तत्त्वविन्मतम् ॥ ४१ ॥

अहमात्माऽऽत्मनां धातः प्रेष्ठः सन् प्रेयसामपि ।

अतो मयि रतिं कुर्याद्दिहादिर्यत्कृते प्रियः ॥ ४२ ॥

सर्ववेदमयेनेदमात्मनाऽऽत्माऽऽत्मयोनिना ।

प्रजाः सृज यथा पूर्वं याश्च मय्यनुशरते ॥ ४३ ॥

मैत्रेय उवाच

तस्मा एवं जगत्स्रष्ट्रे प्रधानपुरुषेश्वरः ।

व्यज्येदं स्वेन रूपेण कञ्जनाभस्तिरोदधे ॥ ४४ ॥

इति श्रीमद्भागवते महापुराणे पारमहंस्यां संहितायां

तृतीयस्कन्धे नवमोऽध्यायः ॥ ९

॥ ॐ नमो भगवते वासुदेवाय ॥

॥ दशमोऽध्यायः - १० ॥

विदुर उवाच

अन्तर्हिते भगवति ब्रह्मा लोकपितामहः ।

प्रजाः ससर्ज कतिधा दैहिकीर्मानसीर्विभुः ॥ १ ॥

ये च मे भगवन् पृष्टास्त्वय्यर्था बहुवित्तम ।

तान् वदस्वानुपूर्व्येण छिन्धि नः सर्वसंशयान् ॥ २ ॥

सूत उवाच

एवं सञ्चोदितस्तेन क्षत्त्रा कौषारवो मुनिः ।

प्रीतः प्रत्याह तान् प्रश्नान् हृदिस्थानथ भार्गव ॥ ३ ॥

मैत्रेय उवाच

विरिञ्चोऽपि तथा चक्रे दिव्यं वर्षशतं तपः ।

आत्मन्यात्मानमावेश्य यदाह भगवानजः ॥ ४ ॥

तद्विलोक्याब्जसंभूतो वायुना यदधिष्ठितः ।

पद्ममंभश्च तत्कालकृतवीर्येण कम्पितम् ॥ ५ ॥

तपसा ह्येधमानेन विद्यया चात्मसंस्थया ।

विवृद्धविज्ञानबलो न्यपाद्वायुं सहांभसा ॥ ६ ॥

तद्विलोक्य वियद्वापि पुष्करं यदधिष्ठितम् ।

अनेन लोकान् प्राग्लीनान् कल्पितास्मीत्यचिन्तयत् ॥ ७ ॥

पद्मकोशं तदाऽऽविश्य भगवत्कर्मचोदितः ।

एकं व्यभाङ् क्षीदुरुधा त्रिधा भाव्यं द्विसप्तधा ॥ ८ ॥

एतावाञ्जीवलोकस्य संस्थाभेदः समाहृतः ।

धर्मस्य ह्यनिमित्तस्य विपाकः परमेष्ठ्यसौ ॥ ९ ॥

विदुर उवाच

यदात्थ बहुरूपस्य हरेरद्भुतकर्मणः ।

कालारव्यं लक्षणं ब्रह्मन् यथा वर्णय नः प्रभो ॥ १० ॥

मैत्रेय उवाच

गुणव्यतिकराकारो निर्विशेषोऽप्रतिष्ठितः ।

पुरुषस्तदुपादानमात्मानं लीलयासृजत् ॥ ११ ॥

विश्वं वै ब्रह्म तन्मात्रं संस्थितं विष्णुमायया ।

ईश्वरेण परिच्छिन्नं कालेनाव्यक्तमूर्तिना ॥ १२ ॥

यथेदानीं तथाग्रे च पश्चादप्येतदीदृशं ।

सर्गो नवविधस्तस्य प्राकृतो वैकृतस्तु यः ॥ १३ ॥

कालद्रव्यगुणैरस्य त्रिविधः प्रतिसङ्गमः ।  
 आद्यस्तु महतः सर्गो गुणवैषम्यमात्मनः ॥ १४ ॥  
 द्वितीयस्त्वहमो यत्र द्रव्यज्ञानक्रियोदयः ।  
 भूतसर्गस्तृतीयस्तु तन्मात्रो द्रव्यशक्तिमान् ॥ १५ ॥  
 चतुर्थ ऐन्द्रियः सर्गो यस्तु ज्ञानक्रियात्मकः ।  
 वैकारिको देवसर्गः पञ्चमो यन्मयं मनः ॥ १६ ॥  
 षष्ठस्तु तमसः सर्गो यस्त्वबुद्धिकृतः प्रभो ।  
 षडिमे प्राकृताः सर्गा वैकृतानपि मे शृणु ॥ १७ ॥  
 रजोभाजो भगवतो लीलेयं हरिमेधसः ।  
 सप्तमो मुख्यसर्गस्तु षड्विधस्तस्थुषां च यः ॥ १८ ॥  
 वनस्पत्योषधिलता त्वक्सारा वीरुधो द्रुमाः ।  
 उत्स्रोतसस्तमः प्राया अन्तःस्पर्शा विशेषिणः ॥ १९ ॥  
 तिरश्चामष्टमः सर्गः सोऽष्टाविंशद्विधो मतः ।  
 अविदो भूरितमसः घ्राणज्ञा हृद्यवेदिनः ॥ २० ॥  
 गौरजो महिषः कृष्णः सूकरो गवयो रुरुः ।  
 द्विशफाः पशवश्चेमे अविरुष्टश्च सत्तम ॥ २१ ॥  
 खरोऽश्वोऽश्वतरो गौरः शरभश्चमरी तथा ।  
 एते चैकशफाः क्षत्तः शृणु पञ्चनखान् पशून् ॥ २२ ॥  
 श्वा सृगालो वृको व्याघ्रो मार्जारः शशशल्लकौ ।  
 सिंहः कर्पिर्गजः कूर्मो गोधा च मकरादयः ॥ २३ ॥  
 कङ्कगृध्रवकश्येनभासभल्लूकबर्हिणः ।  
 हंससारसचक्राह्वकाकोल्लूकादयः खगाः ॥ २४ ॥  
 अर्वाक्स्रोतस्तु नवमः क्षत्तरेकविधो नृणाम् ।  
 रजोऽधिकाः कर्मपरा दुःखे च सुखमानिनः ॥ २५ ॥  
 वैकृतास्त्रय एवैते देवसर्गश्च सत्तम ।  
 वैकारिकस्तु यः प्रोक्तः कौमारस्तूभयात्मकः ॥ २६ ॥  
 देवसर्गश्चाष्टविधो विबुधाः पितरोऽसुराः ।

गन्धर्वाप्सरसः सिद्धा यक्षरक्षांसि चारणाः ॥ २७ ॥  
भूतप्रेतपिशाचाश्च विद्याध्राः किन्नरादयः ।  
दशैते विदुराख्याताः सर्गास्ते विश्वसृक्ताः ॥ २८ ॥  
अतः परं प्रवक्ष्यामि वंशान् मन्वन्तराणि च ।  
एवं रजःप्लुतः स्रष्टा कल्पादिष्व्वात्मभूर्हरिः ।  
सृजत्यमोघसङ्कल्प आत्मैवात्मानमात्मना ॥ २९ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे दशमोऽध्यायः ॥ १०

॥ ॐ नमो भगवते वासुदेवाय ॥

॥ एकादशोऽध्यायः - ११ ॥

मैत्रेय उवाच  
चरमः सद्विशेषाणामनेकोऽसंयुतः सदा ।  
परमाणुः स विज्ञेयो नृणामैक्यभ्रमो यतः ॥ १ ॥  
सत एव पदार्थस्य स्वरूपावस्थितस्य यत् ।  
कैवल्यं परममहानविशेषो निरन्तरः ॥ २ ॥  
एवं कालोऽप्यनुमितः सौक्ष्म्ये स्थौल्ये च सत्तम ।  
संस्थानभुक्त्या भगवानव्यक्तो व्यक्तभुग्विभुः ॥ ३ ॥  
स कालः परमाणुर्वै यो भुङ्क्ते परमाणुताम् ।  
सतोऽविशेषभुग्यस्तु स कालः परमो महान् ॥ ४ ॥  
अणुर्द्वौ परमाणू स्यात्तसरेणुस्त्रयः स्मृतः ।  
जालार्करश्म्यवगतः खमेवानुपतन्नगात् ॥ ५ ॥  
त्रसरेणुत्रिकं भुङ्क्ते यः कालः स त्रुटिः स्मृतः ।  
शतभागस्तु वेधः स्यात्तैस्त्रिभिस्तु लवः स्मृतः ॥ ६ ॥  
निमेषस्त्रिलवो ज्ञेय आम्नातस्ते त्रयः क्षणः ।

क्षणान् पञ्च विदुः काष्ठां लघु ता दश पञ्च च ॥७॥  
 लघूनि वै समाम्नाता दश पञ्च च नाडिका ।  
 ते द्वे मुहूर्तः प्रहरः षड्यामः सप्त वा नृणाम् ॥८॥  
 द्वादशार्धपलोन्मानं चतुर्भिश्चतुरङ्गुलैः ।  
 स्वर्णमाषैः कृतच्छिद्रं यावत्प्रस्थजलप्लुतम् ॥९॥  
 यामाश्चत्वारश्चत्वारो मर्त्यानामहनी उभे ।  
 पक्षः पञ्चदशाहानि शुक्लः कृष्णश्च मानद ॥१०॥  
 तयोः समुच्चयो मासः पितृणां तदहर्निशम् ।  
 द्वौ तावृतुः षडयनं दक्षिणं चोत्तरं दिवि ॥११॥  
 अयने चाहनी प्राहुर्वत्सरो द्वादश स्मृतः ।  
 संवत्सरशतं नृणां परमायुर्निरूपितम् ॥१२॥  
 ग्रहर्क्षतारा चक्रस्थः परमाण्वादिना जगत् ।  
 संवत्सरावसानेन पर्येत्यनिमिषो विभुः ॥१३॥  
 संवत्सरः परिवत्सर इडावत्सर एव च ।  
 अनुवत्सरो वत्सरश्च विदुरैवं प्रभाष्यते ॥१४॥  
 यः सृज्यशक्तिमुरुधोच्छ्वसयन् स्वशक्त्या  
 पुंसोऽभ्रमाय दिवि धावति भूतभेदः ।  
 कालारख्यया गुणमयं क्रतुभिर्वितन्वन्  
 तस्मै बलिं हरत वत्सरपञ्चकाय ॥१५॥  
 विदुर उवाच  
 पितृदेवमनुष्याणामायुः परमिदं स्मृतम् ।  
 परेषां गतिमाचक्ष्व ये स्युः कल्पाद्बहिर्विदः ॥१६॥  
 भगवान् वेद कालस्य गतिं भगवतो ननु ।  
 विश्वं विचक्षते धीरा योगराद्धेन चक्षुषा ॥१७॥  
 मैत्रेय उवाच  
 कृतं त्रेता द्वापरं च कलिश्चेति चतुर्युगम् ।  
 दिव्यैर्द्वादशभिर्वर्षैः सावधानं निरूपितम् ॥१८॥

चत्वारि त्रीणि द्वे चैकं कृतादिषु यथाक्रमम् ।  
 सङ्ख्यातानि सहस्राणि द्विगुणानि शतानि च ॥ १९ ॥  
 सन्ध्यांशयोरन्तरेण यः कालः शतसङ्ख्योः ।  
 तमेवाहुर्युगं तज्ज्ञा यत्र धर्मो विधीयते ॥ २० ॥  
 धर्मश्चतुष्पान्मनुजान् कृते समनुवर्तते ।  
 स एवान्येष्वधर्मेण व्येति पादेन वर्धता ॥ २१ ॥  
 त्रिलोक्या युगसाहस्रं बहिराब्रह्मणो दिनम् ।  
 तावत्येव निशा तात यन्निमीलति विश्वसृक् ॥ २२ ॥  
 निशावसान आरब्धो लोककल्पोऽनुवर्तते ।  
 यावद्दिनं भगवतो मनून् भुञ्जंश्चतुर्दश ॥ २३ ॥  
 स्वं स्वं कालं मनुभुङ्क्ते साधिकां ह्येकसप्ततिम् ।  
 मन्वन्तरेषु मनवस्तद्वंश्या ऋषयः सुराः ।  
 भवन्ति चैव युगपत्सुरेशाश्चानु ये च तान् ॥ २४ ॥  
 एष दैनन्दिनः सर्गो ब्राह्मस्त्रैलोक्यवर्तनः ।  
 तिर्यङ्मृपितृदेवानां संभवो यत्र कर्मभिः ॥ २५ ॥  
 मन्वन्तरेषु भगवान् विभ्रत्सत्त्वं स्वमूर्तिभिः ।  
 मन्वादिभिरिदं विश्वमवत्युदितपौरुषः ॥ २६ ॥  
 तमोमात्रामुपादाय प्रतिसंरुद्धविक्रमः ।  
 कालेनानुगताशेष आस्ते तूष्णीं दिनात्यये ॥ २७ ॥  
 तमेवान्वपिधीयन्ते लोका भूरादयस्त्रयः ।  
 निशायामनुवृत्तायां निर्मुक्तशशिभास्करम् ॥ २८ ॥  
 त्रिलोक्यां दह्यमानायां शक्त्या सङ्कर्षणाग्निना ।  
 यान्त्यूष्मणा महर्लोकज्जनं भृग्वादयोऽर्दिताः ॥ २९ ॥  
 तावत्त्रिभुवनं सद्यः कल्पान्तैधितसिन्धवः ।  
 प्लावयन्त्युत्कटाटोपचण्डवातेरितोर्मयः ॥ ३० ॥  
 अन्तः स तस्मिन् सलिल आस्तेऽनन्तासनो हरिः ।  
 योगनिद्रानिमीलाक्षः स्तूयमानो जनालयैः ॥ ३१ ॥



एवं विधैरहोरात्रैः कालगत्योपलक्षितैः ।  
 अपक्षितमिवास्यापि परमायुर्वयः शतम् ॥ ३२ ॥  
 यदर्धमायुषस्तस्य परार्धमभिधीयते ।  
 पूर्वः परार्धोपक्रान्तो ह्यपरोऽद्य प्रवर्तते ॥ ३३ ॥  
 पूर्वस्यादौ परार्धस्य ब्राह्मो नाम महानभूत् ।  
 कल्पो यत्राभवद्ब्रह्मा शब्दब्रह्मेति यं विदुः ॥ ३४ ॥  
 तस्यैव चान्ते कल्पोऽभूद्यं पाद्ममभिचक्षते ।  
 यद्धरेर्नाभिसरस आसील्लोकसरोरुहम् ॥ ३५ ॥  
 अयं तु कथितः कल्पो द्वितीयस्यापि भारत ।  
 वाराह इति विख्यातो यत्रासीत्सूकरो हरिः ॥ ३६ ॥  
 कालोऽयं द्विपरार्धाख्यो निमेष उपचर्यते ।  
 अव्याकृतस्यानन्तस्य ह्यनादेर्जगदात्मनः ॥ ३७ ॥  
 कालोऽयं परमाण्वादिर्द्विपरार्धान्त ईश्वरः ।  
 नैवेशितुं प्रभुर्भूम्न ईश्वरो धाममानिनाम् ॥ ३८ ॥  
 विकारैः सहितो युक्तैर्विशेषादिभिरावृतः ।  
 आण्डकोशो बहिरयं पञ्चाशत्कोटि विस्तृतः ॥ ३९ ॥  
 दशोत्तराधिकैर्यत्र प्रविष्टः परमाणुवत् ।  
 लक्ष्यतेऽन्तर्गताश्चान्ये कोटिशो ह्यण्डराशयः ॥ ४० ॥  
 तदाहुरक्षरं ब्रह्म सर्वकारणकारणम् ।  
 विष्णोर्धाम परं साक्षात्पुरुषस्य महात्मनः ॥ ४१ ॥  
 इति श्रीमद्भागवते महापुराणे पारमहंस्यां संहितायां तृतीयस्कन्धे  
 एकादशोऽध्यायः ॥ ११

॥ ॐ नमो भगवते वासुदेवाय ॥

॥ द्वादशोऽध्यायः - १२ ॥

मैत्रेय उवाच  
इति ते वर्णितः क्षत्तः कालाख्यः परमात्मनः ।  
महिमा वेदगर्भोऽथ यथास्त्राक्षीन्निबोध मे ॥ १ ॥  
ससर्जाग्रेऽन्धतामिस्रमथ तामिस्रमादिकृत् ।  
महामोहं च मोहं च तमश्चाज्ञानवृत्तयः ॥ २ ॥  
दृष्ट्वा पापीयसीं सृष्टिं नात्मानं बह्वमन्यत ।  
भगवद्धानपूतेन मनसान्यां ततोऽसृजत् ॥ ३ ॥  
सनकं च सनन्दं च सनातनमथात्मभूः ।  
सनत्कुमारं च मुनीन्निष्क्रियानूर्ध्वरेतसः ॥ ४ ॥  
तान् बभाषे स्वभूः पुत्रान् प्रजाः सृजत पुत्रकाः ।  
तन्नैच्छन्मोक्षधर्माणो वासुदेवपरायणाः ॥ ५ ॥  
सोऽवध्यातः सुतैरेवं प्रत्याख्यातानुशासनैः ।  
क्रोधं दुर्विषहं जातं नियन्तुमुपचक्रमे ॥ ६ ॥  
धिया निगृह्यमाणोऽपि भ्रुवोर्मध्यात्प्रजापतेः ।  
सद्योऽजायत तन्मन्युः कुमारो नीललोहितः ॥ ७ ॥  
स वै रुरोद देवानां पूर्वजो भगवान् भवः ।  
नामानि कुरु मे धातः स्थानानि च जगद्गुरो ॥ ८ ॥  
इति तस्य वचः पाद्भो भगवान् परिपालयन् ।  
अभ्यधाद्भद्रया वाचा मा रोदीस्तत्करोमि ते ॥ ९ ॥  
यदरोदीः सुरश्रेष्ठ सोद्वेग इव बालकः ।  
ततस्त्वामभिधास्यन्ति नाम्ना रुद्र इति प्रजाः ॥ १० ॥  
हृदिन्द्रियाण्यसुर्व्योम वायुरभिर्जलं मही ।  
सूर्यश्चन्द्रस्तपश्चैव स्थानान्यग्रे कृतानि मे ॥ ११ ॥  
मन्युर्मनुर्महिनसो महाञ्छिव ऋतध्वजः ।  
उग्ररेता भवः कालो वामदेवो धृतव्रतः ॥ १२ ॥  
धीर्वृत्तिरुशनोमा च नियुत्सर्पिरिलांबिका ।

इरावती सुधा दीक्षा रुद्राण्यो रुद्र ते स्त्रियः ॥ १३ ॥  
 गृहाणैतानि नामानि स्थानानि च सयोषणः ।  
 एभिः सृज प्रजा बह्वीः प्रजानामसि यत्पतिः ॥ १४ ॥  
 इत्यादिष्टः स्वगुरुणा भगवाञ्जीललोहितः ।  
 सत्त्वाकृतिस्वभावेन ससर्जात्मसमाः प्रजाः ॥ १५ ॥  
 रुद्राणां रुद्रसृष्टानां समन्ताद्भ्रसतां जगत् ।  
 निशाम्यासङ्घशो यूथान् प्रजापतिरशङ्कत ॥ १६ ॥  
 अलं प्रजाभिः सृष्टाभिरीदृशीभिः सुरोत्तम ।  
 मया सह दहन्तीभिर्दिशश्चक्षुर्भिरुल्बणैः ॥ १७ ॥  
 तप आतिष्ठ भद्रं ते सर्वभूतसुखावहम् ।  
 तपसैव यथा पूर्वं स्रष्टा विश्वमिदं भवान् ॥ १८ ॥  
 तपसैव परं ज्योतिर्भगवन्तमधोक्षजम् ।  
 सर्वभूतगुहावासमञ्जसा विन्दते पुमान् ॥ १९ ॥  
 मैत्रेय उवाच  
 एवमात्मभुवाऽऽदिष्टः परिक्रम्य गिरां पतिम् ।  
 बाढमित्यमुमामन्त्र्य विवेश तपसे वनम् ॥ २० ॥  
 अथाभिध्यायतः सर्गं दशपुत्राः प्रजङ्गिरे ।  
 भगवच्छक्तियुक्तस्य लोकसन्तानहेतवः ॥ २१ ॥  
 मरीचिरत्र्यङ्गिरसौ पुलस्त्यः पुलहः क्रतुः ।  
 भृगुर्वसिष्ठो दक्षश्च दशमस्तत्र नारदः ॥ २२ ॥  
 उत्सङ्गान्नारदो जज्ञे दक्षोऽङ्गुष्ठात्स्वयंभुवः ।  
 प्राणाद्वसिष्ठः सञ्जातो भृगुस्त्वचि करात्क्रतुः ॥ २३ ॥  
 पुलहो नाभितो जज्ञे पुलस्त्यः कर्णयोः ऋषिः ।  
 अङ्गिरा मुखतोऽक्ष्णोऽत्रिर्मरीचिर्मनसोऽभवत् ॥ २४ ॥  
 धर्मः स्तनाद्दक्षिणतो यत्र नारायणः स्वयम् ।  
 अधर्मः पृष्ठतो यस्मान्मृत्युर्लोकभयङ्करः ॥ २५ ॥  
 हृदि कामो भ्रुवः क्रोधो लोभश्चाधरदच्छदात् ।

आस्याद्वाक्सिन्धवो मेढ्रान्निर्ऋतिः पायोरघाश्रयः ॥ २६ ॥

छायायाः कर्दमो जज्ञे देवहृत्याः पतिः प्रभुः ।

मनसो देहतश्चेदं जज्ञे विश्वकृतो जगत् ॥ २७ ॥

वाचं दुहितरं तन्वीं स्वयंभूर्हरतीं मनः ।

अकामां चकमे क्षत्तः सकाम इति नः श्रुतम् ॥ २८ ॥

तमधर्मं कृतमतिं विलोक्य पितरं सुताः ।

मरीचिमुख्या मुनयो विश्रंभात्प्रत्यबोधयन् ॥ २९ ॥

नैतत्पूर्वैः कृतं त्वद्य न करिष्यन्ति चापरे ।

यत्त्वं दुहितरं गच्छेरनिगृह्याङ्गजं प्रभुः ॥ ३० ॥

तेजीयसामपि ह्येतन्न सुश्लोक्यं जगद्गुरो ।

यद्वृत्तमनुतिष्ठन् वै लोकः क्षेमाय कल्पते ॥ ३१ ॥

तस्मै नमो भगवते य इदं स्वेन रोचिषा ।

आत्मस्थं व्यञ्जयामास स धर्मं पातुमर्हति ॥ ३२ ॥

स इत्थं गृणतः पुत्रान् पुरो दृष्ट्वा प्रजापतीन् ।

प्रजापतिपतिस्तन्वं तत्याज व्रीडितस्तदा ।

तां दिशो जगृहुर्घोरां नीहारं यद्विदुस्तमः ॥ ३३ ॥

कदाचिच्छायतः स्रष्टुर्वेदा आसंश्चतुर्मुखात् ।

कथं स्रक्ष्याम्यहं लोकान् समवेतान्यथा पुरा ॥ ३४ ॥

चातुर्होत्रं कर्मतन्त्रमुपवेदनयैः सह ।

धर्मस्य पादाश्चत्वारस्तथैवाश्रमवृत्तयः ॥ ३५ ॥

विदुर उवाच

स वै विश्वसृजामीशो वेदादीन् मुखतोऽसृजत् ।

यद्यद्येनासृजद्देवस्तन्मे ब्रूहि तपोधन ॥ ३६ ॥

मैत्रेय उवाच

ऋग्यजुःसामार्थाख्यान् वेदान् पूर्वादिभिर्मुखैः ।

शास्त्रमिज्यां स्तुतिस्तोमं प्रायश्चित्तं व्यधात्कमात् ॥ ३७ ॥

आयुर्वेदं धनुर्वेदं गान्धर्वं वेदमात्मनः ।

स्थापत्यं चासृजद्वेदं क्रमात्पूर्वादिभिर्मुग्वैः ॥ ३८ ॥  
 इतिहासपुराणानि पञ्चमं वेदमीश्वरः ।  
 सर्वेभ्य एव वक्त्रेभ्यः ससृजे सर्वदर्शनः ॥ ३९ ॥  
 षोडशयुक्थौ पूर्ववक्त्रात्पुरीष्यग्निष्टुतावथ ।  
 आप्तोर्यामातिरात्रौ च वाजपेयं सगोसवम् ॥ ४० ॥  
 विद्या दानं तपः सत्यं धर्मस्येति पदानि च ।  
 आश्रमांश्च यथासङ्ख्यमसृजत्सह वृत्तिभिः ॥ ४१ ॥  
 सावित्रं प्राजापत्यं च ब्राह्मं चाथ बृहत्तथा ।  
 वार्तासञ्चयशालीनशिलोज्ज्व इति वै गृहे ॥ ४२ ॥  
 वैखानसा वालखिल्यौदुंबराः फेनपा वने ।  
 न्यासे कुटीचकः पूर्वं बहोदो हंसनिष्क्रियौ ॥ ४३ ॥  
 आन्वीक्षिकी त्रयी वार्ता दण्डनीतिस्तथैव च ।  
 एवं व्याहृतयश्चासन् प्रणवो ह्यस्य दहतः ॥ ४४ ॥  
 तस्योष्णिगासील्लोमभ्यो गायत्री च त्वचो विभोः ।  
 त्रिष्टुम्भांसात्सुतोऽनुष्टुब्जगत्यश्चः प्रजापतेः ॥ ४५ ॥  
 मज्जायाः पंक्तिरुत्पन्ना बृहती प्राणतोऽभवत् ।  
 स्पर्शस्तस्याभवज्जीवः स्वरो देह उदाहतः ॥ ४६ ॥  
 ऊष्माणमिन्द्रियाण्याहुरन्तःस्था बलमात्मनः ।  
 स्वराः सप्तविहारेण भवन्ति स्म प्रजापतेः ॥ ४७ ॥  
 शब्दब्रह्मात्मनस्तस्य व्यक्ताव्यक्तात्मनः परः ।  
 ब्रह्मावभाति विततो नानाशक्त्युपवृंहितः ॥ ४८ ॥  
 ततोऽपरामुपादाय स सर्गाय मनो दधे ।  
 ऋषीणां भूरिवीर्याणामपि सर्गमविस्तृतम् ॥ ४९ ॥  
 ज्ञात्वा तद्धृदये भूयश्चिन्तयामास कौरव ।  
 अहो अद्भुतमेतन्मे व्यापृतस्यापि नित्यदा ॥ ५० ॥  
 न ह्येधन्ते प्रजा नूनं दैवमत्र विघातकम् ।  
 एवं युक्तकृतस्तस्य दैवं चावेक्षतस्तदा ॥ ५१ ॥

कस्य रूपमभूद्धेधा यत्कायमभिचक्षते ।  
ताभ्यां रूपविभागाभ्यां मिथुनं समपद्यत ॥ ५२ ॥  
यस्तु तत्र पुमान् सोऽभून्मनुः स्वायंभुवः स्वराट् ।  
स्त्री याऽऽसीच्छतरूपाऽऽख्या महिष्यस्य महात्मनः ॥ ५३ ॥  
तदा मिथुनधर्मेण प्रजा ह्येधांभविविरे ।  
स चापि शतरूपायां पञ्चापत्यान्यजीजनत् ॥ ५४ ॥  
प्रियव्रतोत्तानपादौ तिस्रः कन्याश्च भारत ।  
आकृतिर्देवहृतिश्च प्रसूतिरिति सत्तम ॥ ५५ ॥  
आकृतिं रुचये प्रादात्कर्दमाय तु मध्यमाम् ।  
दक्षायदात्प्रसूतिं च यत आपूरितं जगत् ॥ ५६ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे द्वादशोऽध्यायः ॥ १२

॥ ॐ नमो भगवते वासुदेवाय ॥

॥ त्रयोदशोऽध्यायः - १३ ॥

श्रीशुक उवाच  
निशम्य वाचं वदतो मुनेः पुण्यतमां नृप ।  
भूयः पप्रच्छ कौरव्यो वासुदेवकथाहृतः ॥ १ ॥  
विदुर उवाच  
स वै स्वायंभुवः सम्राट् प्रियः पुत्रः स्वयंभुवः ।  
प्रतिलभ्य प्रियां पत्नीं किं चकार ततो मुने ॥ २ ॥  
चरितं तस्य राजर्षेरादिराजस्य सत्तम ।  
ब्रूहि मे श्रद्धानाय विष्वक्सेनाश्रयो ह्यसौ ॥ ३ ॥  
श्रुतस्य पुंसां सुचिरश्रमस्य

नन्वञ्जसा सूरिभिरीडितोऽर्थः ।

यत्तद्गुणानुश्रवणं मुकुन्दपादारविन्दं  
हृदयेषु येषाम् ॥४॥

श्रीशुक उवाच

इति ब्रुवाणं विदुरं विनीतं  
सहस्रशीर्ष्णश्चरणोपधानम् ।  
प्रहृष्टरोमा भगवत्कथायां  
प्रणीयमानो मुनिरभ्यचष्ट ॥५॥

मैत्रेय उवाच

यदा स्वभार्यया साकं जातः स्वायंभुवो मनुः ।  
प्राञ्जलिः प्रणतश्चेदं वेदगर्भमभाषत ॥६॥

त्वमेकः सर्वभूतानां जन्मकृद्दृत्तिदः पिता ।  
अथापि नः प्रजानां ते शुश्रूषा केन वा भवेत् ॥७॥

तद्विधेहि नमस्तुभ्यं कर्मस्वीड्यात्मशक्तिषु ।  
यत्कृत्वेह यशो विष्वगमुत्र च भवेद्गतिः ॥८॥

ब्रह्मोवाच

प्रीतस्तुभ्यमहं तात स्वस्ति स्ताद्वां क्षितीश्वर ।  
यन्निर्व्व्यलीकेन हृदा शाधि मेऽत्यात्मनार्पितम् ॥९॥

एतावत्यात्मजैर्वीरं कार्या ह्यपचितिर्गुरौ ।  
शक्त्याप्रमत्तैर्गृह्येत सादरं गतमत्सरैः ॥१०॥

स त्वमस्यामपत्यानि सदृशान्यात्मनो गुणैः ।  
उत्पाद्य शास धर्मेण गां यज्ञैः पुरुषं यज ॥११॥

परं शुश्रूषणं मह्यं स्यात्प्रजारक्षया नृप ।  
भगवांस्ते प्रजाभर्तुर्हृषीकेशोऽनुतुष्यति ॥१२॥

येषां न तुष्टो भगवान् यज्ञलिङ्गो जनार्दनः ।  
तेषां श्रमो ह्यपार्थाय यदात्मा नादृतः स्वयम् ॥१३॥

मनुरुवाच

आदेशोऽहं भगवतो वर्तेयामीवसूदन ।

स्थानं त्विहानुजानीहि प्रजानां मम च प्रभो ॥ १४ ॥

यदोकः सर्वसत्त्वानां मही मग्ना महाम्भसि ।

अस्या उद्धरणे यत्नो देव देव्या विधीयताम् ॥ १५ ॥

मैत्रेय उवाच

परमेष्ठी त्वपां मध्ये तथा सन्नामवेक्ष्य गाम् ।

कथमेनां समुन्नेष्य इति दध्यौ धिया चिरम् ॥ १६ ॥

सृजतो मे क्षितिर्वाभिः प्लाव्यमाना रसां गता ।

अथात्र किमनुष्ठेयमस्माभिः सर्गयोजितैः ।

यस्याहं हृदयादासं स ईशो विदधातु मे ॥ १७ ॥

इत्यभिध्यायतो नासाविवरात्सहसानघ ।

वराहतोको निरगादङ्गुष्ठपरिमाणकः ॥ १८ ॥ - सगोनासंगो गो

तस्याभिपश्यतः खस्थः क्षणेन किल भारत ।

गजमात्रः प्रववृधे तदद्भुतमभून्महत् ॥ १९ ॥

मरीचिप्रमुखैर्विप्रैः कुमारैर्मनुना सह ।

दृष्ट्वा तत्सौकरं रूपं तर्कयामास चित्रधा ॥ २० ॥

किमेतत्सौकरव्याजं सत्त्वं दिव्यमवस्थितम् ।

अहो बताश्चर्यमिदं नासाया मे विनिःसृतम् ॥ २१ ॥

दृष्टोऽङ्गुष्ठशिरोमात्रः क्षणाद्गण्डशिलासमः ।

अपि स्वद्भगवानेष यज्ञो मे खेदयन्मनः ॥ २२ ॥

इति मीमांसतस्तस्य ब्रह्मणः सह सूनुभिः ।

भगवान् यज्ञपुरुषो जगर्जागेन्द्रसन्निभः ॥ २३ ॥

ब्रह्माणं हर्षयामास हरिस्तांश्च द्विजोत्तमान् ।

स्वगर्जितेन ककुभः प्रतिस्वनयता विभुः ॥ २४ ॥

निशम्य ते घर्घरितं स्वखेद-

क्षयिष्णु मायामयसूकरस्य ।

जनस्तपःसत्यनिवासिनस्ते

त्रिभिः पवित्रैर्मुनयोऽगृणन् स्म ॥ २५ ॥



तेषां सतां वेदवितानमूर्तिः  
ब्रह्मावधार्यात्मगुणानुवादम् ।  
विनद्य भूयो विबुधोदयाय  
गजेन्द्रलीलो जलमाविवेश ॥ २६ ॥

उत्क्षिप्तवालः खचरः कठोरः  
सटा विधुन्वन् खररोमशत्वक् ।  
खुराहताभ्रः सितदंष्ट्र ईक्षा-  
ज्योतिर्बभासे भगवान् महीध्रः ॥ २७ ॥

घ्राणेन पृथ्व्याः पदवीं विजिघ्रन्  
क्रोडापदेशः स्वयमध्वराङ्गः ।  
करालदंष्ट्रोऽप्यकरालदृग्भ्या-  
मुद्धीक्ष्य विप्रान् गृणतोऽविशत्कम् ॥ २८ ॥

स वज्रकूटाङ्गनिपातवेग-  
विशीर्णकुक्षिः स्तनयन्नुदन्वान् ।  
उत्सृष्टदीर्घोर्मिभुजैरिवार्त-  
श्रुक्रोश यज्ञेश्वर पाहि मेति ॥ २९ ॥

खुरैः क्षुरप्रैर्दरयंस्तदाप  
उत्पारपारं त्रिपरू रसायाम् ।  
ददर्श गां तत्र सुषुप्सुरग्रे  
यां जीवधानीं स्वयमभ्यधत् ॥ ३० ॥

(पातालमूलेश्वरभोगसंहतौ  
विन्यस्य पादौ पृथिवीं च बिभ्रतः ।  
यस्योपमानो न बभूव सोऽच्युतो  
ममास्तु माङ्गल्यविवृद्धये हरिः ॥ )  
स्वदंष्ट्रयोद्धृत्य महीं निमग्नां  
स उत्थितः संरुरुचे रसायाः ।  
तत्रापि दैत्यं गदयाऽऽपतन्तं  
सुनाभसन्दीपिततीव्रमन्युः ॥ ३१ ॥

जघान रुन्धानमसह्यविक्रमं

स लीलयेभं मृगराडिवांभसि ।  
तद्रक्तपङ्काङ्कितगण्डतुण्डो  
यथा गजेन्द्रो जगतीं विभिन्दन् ॥ ३२ ॥

तमालनीलं सितदन्तकोट्या  
क्षमामुत्क्षिपन्तं गजलीलयाङ्ग ।  
प्रज्ञाय बद्धाञ्जलयोऽनुवाकैः  
विरिञ्चिमुख्या उपतस्थुरीशम् ॥ ३३ ॥

ऋषय ऊचुः  
जितं जितं तेऽजितयज्ञभावन  
त्रयीं तनुं स्वां परिधुन्वते नमः ।  
यद्रोमगर्तेषु निलिल्युरध्वरास्तस्मै  
नमः कारणसूकराय ते ॥ ३४ ॥

रूपं तवैतन्ननु दुष्कृतात्मनां  
दुर्दर्शनं देव यदध्वरात्मकम् ।  
छन्दांसि यस्य त्वचि बर्हिरोमस्वाज्यं  
दृशि त्वद्विषु चातुर्होत्रम् ॥ ३५ ॥

स्रक्तुण्ड आसीत्स्रुव ईश नासयोरिडोदरे  
चमसाः कर्णरन्ध्रे ।  
प्राशिन्नमास्ये ग्रसने ग्रहास्तु ते  
यच्चर्वणं ते भगवन्नग्निहोत्रम् ॥ ३६ ॥

दीक्षानुजन्मोपसदः शिरोधरं  
त्वं प्रायणीयोदयनीयदंष्ट्रः ।  
जिह्वा प्रवर्ग्यस्तव शीर्षकं क्रतोः  
सभ्यावसथ्यं चितयोऽसवो हि ते ॥ ३७ ॥

सोमस्तु रेतः सवनान्यवस्थितिः  
संस्था विभेदास्तव देव धातवः ।  
सत्राणि सर्वाणि शरीरसन्धिस्त्वं  
सर्वयज्ञक्रतुरिष्टिबन्धनः ॥ ३८ ॥

नमो नमस्तेऽखिलमन्त्रदेवताद्रव्याय

सर्वक्रतवे क्रियात्मने ।  
वैराग्यभक्त्याऽऽत्मजयानुभावितज्ञानाय  
विद्यागुरवे नमो नमः ॥ ३९ ॥  
दंष्ट्राग्रकोट्या भगवंस्त्वया धृता  
विराजते भूधर भूः सभूधरा ।  
यथा वनान्निःसरतो दत्ता धृता  
मतङ्गजेन्द्रस्य सपत्रपद्मिनी ॥ ४० ॥  
त्रयीमयं रूपमिदं च सौकरं  
भूमण्डलेनाथ दत्ता धृतेन ते ।  
चकास्ति शृङ्गोदघनेन भूयसा  
कुलाचलेन्द्रस्य यथैव विभ्रमः ॥ ४१ ॥  
संस्थापयैनां जगतां सतस्थुषां  
लोकाय पत्नीमसि मातरं पिता ।  
विधेम चास्यै नमसा सह त्वया  
यस्यां स्वतेजोऽग्निमिवारणावधाः ॥ ४२ ॥  
कः श्रद्धीतान्यतमस्तव प्रभो  
रसां गताया भुव उद्विबर्हणम् ।  
न विस्मयोऽसौ त्वयि विश्वविस्मये  
यो माययेदं ससृजेऽतिविस्मयम् ॥ ४३ ॥  
विधुन्वता वेदमयं निजं वपुः  
जनस्तपःसत्यनिवासिनो वयम् ।  
सटाशिखोद्धूतशिवांबुबिन्दुभिः  
विमृज्यमाना भृशमीश पाविताः ॥ ४५ ॥  
स वै बत भ्रष्टमतिस्तवैष ते  
यः कर्मणां पारमपारकर्मणः ।  
यद्योगमायागुणयोगमोहितं  
विश्वं समस्तं भगवन् विधेहि शम् ॥ ४५ ॥  
मैत्रेय उवाच  
इत्युपस्थीयमानस्तैः मुनिभिर्ब्रह्मवादिभिः ।

सलिले स्वखुराक्रान्त उपाधत्तावितावनिम् ॥ ४६ ॥

स इत्थं भगवानुर्वीं विष्वक्सेनः प्रजापतिः ।

रसाया लीलयोन्नीतामप्सु न्यस्य ययौ हरिः ॥ ४७ ॥

य एवमेतां हरिमेघसो हरेः

कथां सुभद्रां कथनीयमायिनः ।

शृण्वीत भक्त्या श्रवयेत वोशतीं

जनार्दनोऽस्याशु हृदि प्रसीदति ॥ ४८ ॥

तस्मिन् प्रसन्ने सकलाशिषां प्रभौ

किं दुर्लभं ताभिरलं लवात्मभिः ।

अनन्यदृष्ट्या भजतां गुहाशयः

स्वयं विधत्ते स्वगतिं परः पराम् ॥ ४९ ॥

को नाम लोके पुरुषार्थसारवित्पुरा

कथानां भगवत्कथासुधाम् ।

आपीय कर्णाञ्जलिभिर्भवापहामहो

विरज्येत विना नरेतरम् ॥ ५० ॥

इति श्रीमद्भागवते महापुराणे पारमहंस्यां संहिताभ्यां

तृतीयस्कन्धे वराहप्रादुर्भावानुवर्णने त्रयोदशोऽध्यायः ॥ १३

॥ ॐ नमो भगवते वासुदेवाय ॥

॥ चतुर्दशोऽध्यायः - १४ ॥

श्रीशुक उवाच

निशम्य कौषारविणोपवर्णितां

हरेः कथां कारणसूकरात्मनः ।

पुनः स पप्रच्छ तमुद्यताञ्जलि-

र्नचातितृप्तो विदुरो धृतव्रतः ॥ १ ॥

विदुर उवाच

तेनैव तु मुनिश्रेष्ठ हरिणा यज्ञमूर्तिना ।  
 आदिदैत्यो हिरण्याक्षो हत इत्यनुशुश्रुम् ॥ २ ॥  
 तस्य चोद्धरतः क्षोणीं स्वदंष्ट्राग्रेण लीलया ।  
 दैत्यराजस्य च ब्रह्मन् कस्माद्धेतोरभून्मृधः ॥ ३ ॥  
 (श्रद्धधानाय भक्ताय ब्रूहि तज्जन्म विस्तरम् ।  
 ऋषे न तृप्यति मनः परं कौतूहलं हि मे ॥)  
 मैत्रेय उवाच  
 साधु वीर त्वया पृष्ठमवतारकथां हरेः ।  
 यत्त्वं पृच्छसि मर्त्यानां मृत्युपाशविशातनीम् ॥ ४ ॥  
 ययोत्तानपदः पुत्रो मुनिना गीतयार्भकः ।  
 मृत्योः कृत्वैव मूर्ध्निङ्घिमारुरोह हरेः पदम् ॥ ५ ॥  
 अथात्रापीतिहासोऽयं श्रुतो मे वर्णितः पुरा ।  
 ब्रह्मणा देवदेवेन देवानामनुपृच्छताम् ॥ ६ ॥  
 दितिर्दाक्षायणी क्षत्तमारीचं कश्यपं पतिम् ।  
 अपत्यकामा चकमे सन्ध्यायां हृच्छयार्दिता ॥ ७ ॥  
 इष्ट्वाग्निजिह्वं पयसा पुरुषं यजुषां पतिम् ।  
 निम्नोचत्यर्कं आसीनमग्न्यगारे समाहितम् ॥ ८ ॥  
 दितिरुवाच  
 एष मां त्वत्कृते विद्वन् काम आत्तशरासनः ।  
 दुनोति दीनां विक्रम्य रंभामिव मतङ्गजः ॥ ९ ॥  
 तद्भवान् दह्यमानायां सपत्नीनां समृद्धिभिः ।  
 प्रजावतीनां भद्रं ते मय्यायुङ्क्वामनुग्रहम् ॥ १० ॥  
 भर्तर्याप्तोरुमानानां लोकानाविशते यशः ।  
 पतिर्भवद्विधो यासां प्रजया ननु जायते ॥ ११ ॥  
 पुरा पिता नो भगवान् दक्षो दुहितृवत्सलः ।  
 कं वृणीत वरं वत्सा इत्यपृच्छत नः पृथक् ॥ १२ ॥  
 स विदित्वात्मजानां नो भावं सन्तानभावनः ।

त्रयोदशाददात्तासां यास्ते शीलमनुव्रताः ॥ १३ ॥  
 अथ मे कुरु कल्याण कामं कञ्जविलोचन ।  
 आर्तोपसर्पणं भूमन्नमोघं हि महीयसि ॥ १४ ॥  
 इति तां वीर मारीचः कृपणां बहुभाषिणीम् ।  
 प्रत्याहानुनयन् वाचा प्रवृद्धानङ्गकश्मलाम् ॥ १५ ॥  
 एष तेऽहं विधास्यामि प्रियं भीरु यदिच्छसि ।  
 तस्याः कामं न कः कुर्यात्सिद्धिस्त्रैवर्गिकी यतः ॥ १६ ॥  
 सर्वाश्रमानुपादाय स्वाश्रमेण कलत्रवान् ।  
 व्यसनार्णवमत्येति जलयानैर्यथार्णवम् ॥ १७ ॥  
 यामाहुरात्मनो ह्यर्धं श्रेयस्कामस्य मानिनि ।  
 यस्यां स्वधुरमध्यस्य पुमांश्चरति विज्वरः ॥ १८ ॥  
 यामाश्रित्येन्द्रियारातीन् दुर्जयानितराश्रमैः ।  
 वयं जयेम हेलाभिर्दस्यून दुर्गपतिर्यथा ॥ १९ ॥  
 न वयं प्रभवस्तां त्वामनुकर्तुं गृहेश्वरि ।  
 अप्यायुषा वा कात्स्न्येन ये चान्ये गुणगुणवः ॥ २० ॥  
 अथापि काममेतं ते प्रजात्यै करवाण्यलम् ।  
 यथा मां नातिरोचन्ति मुहूर्तं प्रतिपालय ॥ २१ ॥  
 एषा घोरतमा वेला घोराणां घोरदर्शना ।  
 चरन्ति यस्यां भूतानि भूतेशानुचराणि ह ॥ २२ ॥  
 एतस्यां साध्वि सन्ध्यायां भगवान् भूतभावनः ।  
 परीतो भूतपर्षद्भिर्वृषेणाटति भूतराट् ॥ २३ ॥  
 श्मशानचक्रानिलधूलिधूम्र-  
 विकीर्णविद्योतजटाकलापः ।  
 भस्मावगुण्ठामलरुक्मदेहो  
 देवस्त्रिभिः पश्यति देवरस्ते ॥ २४ ॥  
 न यस्य लोके स्वजनः परो वा  
 नात्यादृतो नोत कश्चिद्विगर्हः ।

वयं व्रतैर्यच्चरणापविद्धा-  
 माशास्महेऽजां बत भुक्तभोगाम् ॥ २५ ॥  
 यस्यानवद्याचरितं मनीषिणो  
 गृणन्त्यविद्यापटलं विभित्सवः ।  
 निरस्तसाम्यातिशयोऽपि यत्स्वयं  
 पिशाचचर्यामचरद्गतिः सताम् ॥ २६ ॥  
 हसन्ति यस्याचरितं हि दुर्भगाः  
 स्वात्मन् रतस्याविदुषः समीहितम् ।  
 यैर्वस्त्रमाल्याभरणानुलेपनैः  
 श्वभोजनं स्वात्मतयोपलालितम् ॥ २७ ॥  
 ब्रह्मादयो यत्कृतसेतुपाला  
 यत्कारणं विश्वमिदं च माया ।  
 आज्ञाकरी तस्य पिशाचचर्या  
 अहो विभूम्नश्चरितं विडम्बनम् ॥ २८ ॥  
 मैत्रेय उवाच  
 सैवं संविदिते भर्त्रा मन्मथोन्मथितेन्द्रिया ।  
 जग्राह वासो ब्रह्मर्षेर्वृषलीव गतत्रपा ॥ २९ ॥  
 स विदित्वाथ भार्यायास्तं निर्बन्धं विकर्मणि ।  
 नत्वा दिष्टाय रहसि तयाथोपविवेश ह ॥ ३० ॥  
 अथोपस्पृश्य सलिलं प्राणानायम्य वाग्यतः ।  
 ध्यायञ्जजाप विरजं ब्रह्मज्योतिः सनातनम् ॥ ३१ ॥  
 दितिस्तु व्रीडिता तेन कर्मावद्येन भारत ।  
 उपसङ्गम्य विप्रर्षिमधोमुख्यभ्यभाषत ॥ ३२ ॥  
 दितिरुवाच  
 मा मे गर्भमिमं ब्रह्मन् भूतानामृषभोऽवधीत् ।  
 रुद्रः पतिर्हि भूतानां यस्याकरवमंहसम् ॥ ३३ ॥  
 नमो रुद्राय महते देवायोग्राय मीढुषे ।  
 शिवाय न्यस्तदण्डाय धृतदण्डाय मन्यवे ॥ ३४ ॥

स नः प्रसीदतां भामो भगवानुर्वनुग्रहः ।  
व्याधस्याप्यनुकम्प्यानां स्त्रीणां देवः सतीपतिः ॥ ३५ ॥  
मैत्रेय उवाच  
स्वसर्गस्याशिषं लोक्यामाशासानां प्रवेपतीम् ।  
निवृत्तसन्ध्यानियमो भार्यामाह प्रजापतिः ॥ ३६ ॥  
कश्यप उवाच  
अप्रायत्यादात्मनस्ते दोषान् मौहूर्तिकादुत ।  
मन्निदेशातिचारेण देवानां चातिहेलनात् ॥ ३७ ॥  
भविष्यतस्तवाभद्रावभद्रे जाठराधमौ ।  
लोकान् सपालांस्त्रींश्चण्डि मुहुराक्रन्दयिष्यतः ॥ ३८ ॥  
प्राणिनां हन्यमानानां दीनानामकृतागसाम् ।  
स्त्रीणां निगृह्यमाणानां कोपितेषु महात्मसु ॥ ३९ ॥  
तदा विश्वेश्वरः क्रुद्धो भगवान् लोकभावनः ।  
हनिष्यत्यवतीर्यासौ यथाद्रीन् शतपर्वधृक् ॥ ४० ॥  
दितिरुवाच  
वधं भगवता साक्षात्सुनाभोदारबाहुना ।  
आशासे पुत्रयोर्मह्यं मा क्रुद्धाद्ब्राह्मणाद्विभो ॥ ४१ ॥  
न ब्रह्मदण्डदग्धस्य न भूतभयदस्य च ।  
नारकाश्चानुगृह्णन्ति यां यां योनिमसौ गतः ॥ ४२ ॥  
कश्यप उवाच  
कृतशोकानुतापेन सद्यः प्रत्यवमर्शनात् ।  
भगवत्युरुमानाच्च भवे मय्यपि चादरात् ॥ ४३ ॥  
पुत्रस्यैव तु पुत्राणां भवितैकः सतां मतः ।  
गास्यन्ति यद्यशः शुद्धं भगवद्यशसा समम् ॥ ४४ ॥  
योगैर्हेमेव दुर्वर्णं भावयिष्यन्ति साधवः ।  
निर्वैरादिभिरात्मानं यच्छीलमनुवर्तितुम् ॥ ४५ ॥  
यत्प्रसादादिदं विश्वं प्रसीदति यदात्मकम् ।



स स्वहृग्भगवान् यस्य तोष्यतेऽनन्यया दृशा ॥ ४६ ॥

स वै महाभागवतो महात्मा

महानुभावो महतां महिष्ठः ।

प्रवृद्धभक्त्या ह्यनुभाविताशये

निवेश्य वैकुण्ठमिमं विहास्यति ॥ ४७ ॥

अलम्पटः शीलधरो गुणाकरो

हृष्टः परर्द्ध्या व्यथितो दुःखितेषु ।

अभूतशत्रुर्जगतः शोकहर्ता

नैदाधिकं तापमिवोडुराजः ॥ ४८ ॥

अन्तर्बहिश्चामलमजनेत्रं

स्वपूरुषेच्छानुगृहीतरूपम् ।

पौत्रस्तव श्रीललनाललामं

द्रष्टा स्फुरत्कुण्डलमण्डिताननम् ॥ ४९ ॥

मैत्रेय उवाच

श्रुत्वा भागवतं पौत्रममोदत दितिर्भृशम् ।

पुत्रयोश्च वधं कृष्णाद्विदित्वाऽऽसीन्महामनाः ॥ ५० ॥

इति श्रीमद्भागवते महापुराणे पारमहंस्यां संहितायां

तृतीयस्कन्धे दितिकश्यपसंवादे चतुर्दशोऽध्यायः ॥ १४

॥ ॐ नमो भगवते वासुदेवाय ॥

॥ पञ्चदशोऽध्यायः - १५ ॥

मैत्रेय उवाच

प्राजापत्यं तु तत्तेजः परतेजोहनं दितिः ।

दधार वर्षाणि शतं शङ्कमाना सुरार्दनात् ॥ १ ॥

लोके तेन हतालोके लोकपाला हतौजसः ।

न्यवेदयन् विश्वसृजे ध्वान्तव्यतिकरं दिशाम् ॥ २ ॥

देवा ऊचुः  
 तम एतद्विभो वेत्थ संविद्या यद्वयं भृशम् ।  
 न ह्यव्यक्तं भगवतः कालेनास्पृष्टवर्त्मनः ॥ ३ ॥  
 देवदेव जगद्धातर्लोकनाथशिखामणे ।  
 परेषामपरेषां त्वं भूतानामसि भाववित् ॥ ४ ॥  
 नमो विज्ञानवीर्याय माययेदमुपेयुषे ।  
 गृहीतगुणभेदाय नमस्तेऽव्यक्तयोनये ॥ ५ ॥  
 ये त्वानन्येन भावेन भावयन्त्यात्मभावनम् ।  
 आत्मनि प्रोतभुवनं परं सदसदात्मकम् ॥ ६ ॥  
 तेषां सुपक्वयोगानां जितश्वासेन्द्रियात्मनाम् ।  
 लब्धयुष्मत्प्रसादानां न कुतश्चित्पराभवः ॥ ७ ॥  
 यस्य वाचा प्रजाः सर्वा गावस्तन्त्येव यन्त्रिताः ।  
 हरन्ति बलिमायत्तास्तस्मै मुख्याय ते नमः ॥ ८ ॥  
 स त्वं विधत्स्व शं भूमंस्तमसा लुप्तकर्मणाम् ।  
 अदभ्रदयया दृष्ट्या आपन्नानर्हसीक्षितुम् ॥ ९ ॥  
 एष देव दितेर्गर्भ ओजः काश्यपमर्षितम् ।  
 दिशस्तिमिरयन् सर्वा वर्धतेऽग्निरिवैधसि ॥ १० ॥  
 मैत्रेय उवाच  
 स प्रहस्य महाबाहो भगवान् शब्दगोचरः ।  
 प्रत्याचष्टात्मभूर्देवान् प्रीणन् रुचिरया गिरा ॥ ११ ॥  
 ब्रह्मोवाच  
 मानसा मे सुता युष्मत्पूर्वजाः सनकादयः ।  
 चेरुर्विहायसा लोकाल्लोकेषु विगतस्पृहाः ॥ १२ ॥  
 त एकदा भगवतो वैकुण्ठस्यामलात्मनः ।  
 ययुर्वैकुण्ठनिलयं सर्वलोकनमस्कृतम् ॥ १३ ॥  
 वसन्ति यत्र पुरुषाः सर्वे वैकुण्ठमूर्तयः ।  
 येऽनिमित्तनिमित्तेन धर्मेणाराधयन् हरिम् ॥ १४ ॥

यत्र चाद्यः पुमानास्ते भगवान् शब्दगोचरः ।  
सत्त्वं विष्टभ्य विरजं स्वानां नो मृडयन् वृषः ॥ १५ ॥

यत्र नैः श्रेयसं नाम वनं कामदुर्घैर्दुर्मैः ।  
सर्वर्तुश्रीभिर्विभ्राजत्कैवल्यमिव मूर्तिमत् ॥ १६ ॥

वैमानिकाः सललनाश्चरितानि यत्र  
गायन्ति यत्र शमलक्षपणानि भर्तुः ।  
अन्तर्जलेऽनुविकसन्मधुमाधवीनां  
गन्धेन खण्डितधियोऽप्यनिलं क्षिपन्तः ॥ १७ ॥

पारावतान्यभृतसारसचक्रवाक-  
दात्यूहहंसशुकतित्तिरिर्बहिणां यः ।  
कोलाहलो विरमतेऽचिरमात्रमुच्चैः  
भृङ्गाधिपे हरिकथामिव गायमाने ॥ १८ ॥

मन्दारकुन्दकुरबोत्पलचम्पकार्ण-  
पुन्नागनागवकुलाम्बुजपारिजाताः ।  
गन्धेऽर्चिते तुलसिकाभरणेन तस्या  
यस्मिंस्तपः सुमनसो बहु मानयन्ति ॥ १९ ॥

यत्सङ्कुलं हरिपदानतिमात्रदृष्टै-  
र्वैदूर्यमारकतहेममयैर्विमानैः ।  
येषां बृहत्कटितटाः स्मितशोभिमुख्यः  
कृष्णात्मनां न रज आदधुरुत्तमयाद्यैः ॥ २० ॥

श्री रूपिणी कणयती चरणारविन्दं  
लीलांबुजेन हरिसद्मनि मुक्तदोषा ।  
संलक्ष्यते स्फटिककुड्य उपेतहेम्नि  
सम्मार्जतीव यदनुग्रहणेऽन्ययत्नः ॥ २१ ॥

वापीषु विद्रुमतटास्वमलामृताप्सु  
प्रेष्यान्विता निजवने तुलसीभिरीशम् ।  
अभ्यर्चती स्वलकमुन्नसमीक्ष्य वक्र-  
मुच्छेषितं भगवतेत्यमताङ्ग यच्छ्रीः ॥ २२ ॥

यन्न व्रजन्त्यघभिदो रचनानुवादात्  
 शृण्वन्ति येऽन्यविषयाः कुकथा मतिघ्नीः ।  
 यास्तु श्रुता हतभगैर्नभिरात्तसारा-  
 स्तांस्तान् क्षिपन्त्यशरणेषु तमःसु हन्त ॥ २३ ॥  
 येऽभ्यर्थितामपि च नो नृगतिं प्रपन्नाः  
 ज्ञानं च तत्त्वविषयं सह धर्मं यत्र ।  
 नाराधनं भगवतो वितरन्त्यमुष्य  
 सम्मोहिता विततया बत मायया ते ॥ २४ ॥  
 यच्च व्रजन्त्यनिमिषामृषभानुवृत्त्या  
 दूरे यमा ह्युपरि नः स्पृहणीयशीलाः ।  
 भर्तुर्मिथः सुयशसः कथनानुराग-  
 वैक्लव्यबाष्पकलया पुलकीकृताङ्गाः ॥ २५ ॥  
 तद्विश्वगुर्वधिकृतं भुवनैकवन्द्यं  
 दिव्यं विचित्रविबुधाग्र्यविमानशोचिः ।  
 आपुः परां मुदमपूर्वमुपेत्य  
 योगमायाबलेन मुनयस्तदथो विकुण्ठम् ॥ २६ ॥  
 तस्मिन्नतीत्य मुनयः षडसज्जमानाः  
 कक्षाः समानवयसावथ सप्तमायाम् ।  
 देवावचक्षत गृहीतगदौ परार्ध्य-  
 केयूरकुण्डलकिरीटविटङ्कवेषौ ॥ २७ ॥  
 मत्तद्विरेफवनमालिकया निवीतौ  
 विन्यस्तयासितचतुष्टयबाहुमध्ये ।  
 वक्रं भ्रुवा कुटिलया स्फुटनिर्गमाभ्यां  
 रक्तेक्षणो च मनाग्रभसं दधानौ ॥ २८ ॥  
 द्वार्येतयोर्निविशुर्मिषतोरपृष्ठा  
 पूर्वा यथा पुरटवज्रकपाटिका याः ।  
 सर्वत्र तेऽविषमया मुनयः स्वदृष्ट्या  
 ये सञ्चरन्त्यविहता विगताभिश्ङ्काः ॥ २९ ॥  
 तान् वीक्ष्य वातरशनांश्चतुरः कुमारान्

वृद्धान् दशार्धवयसो विदितात्मतत्त्वान् ।  
वेत्रेण चास्वलयतामददर्हणांस्तौ  
तेजो विहस्य भगवत्प्रतिकूलशीलौ ॥ ३० ॥

ताभ्यां मिषत्स्वनिमिषेषु निषिध्यमानाः  
स्वर्हत्तमा ह्यपि हरेः प्रतिहारपाभ्याम् ।  
ऊचुस्सुहृत्तमदिदृक्षितभङ्ग ईषत्  
कामानुजेन सहसा त उपप्लुताक्षाः ॥ ३१ ॥

मुनय ऊचुः  
को वामिहैत्य भगवत्परिचर्ययोच्चैः  
तद्धर्मिणां निवसतां विषमः स्वभावः ।  
तस्मिन् प्रशान्तपुरुषे गतविग्रहे वां  
को वाऽऽत्मवत्कुहकयोः परिशङ्कनीयः ॥ ३२ ॥

न ह्यन्तरं भगवतीह समस्तकुक्षा-  
वात्मानमात्मनि नभो नभसीव धीराः ।  
पश्यन्ति यत्र युवयोः सुरलिङ्गिनोः किं  
व्युत्पादितं ह्युदरभेदि भयं यतोऽस्य ॥ ३३ ॥  
तद्द्वाममुष्य परमस्य विकुण्ठ भर्तुः  
कर्तुं प्रकृष्टमिह धीमहि मन्दधीभ्याम् ।  
लोकानितो ब्रजतमन्तरभावदृष्ट्या  
पापीयसस्त्रय इमे रिपवोऽस्य यत्र ॥ ३४ ॥

तेषामितीरितमुभाववधार्य घोरं  
तं ब्रह्मदण्डमनिवारणमस्त्रपूगैः ।  
सद्यो हरेरनुचरावुरुविभ्यतस्तत्  
पादग्रहावपततामतिकातरेण ॥ ३५ ॥

भूयादघोनि भगवद्भिरकारि दण्डो  
यो नौ हरेत सुरहेलनमप्यशेषम् ।  
मा वोऽनुतापकलया भगवत्स्मृतिघ्नो  
मोहो भवेदिह तु नौ ब्रजतोरघोऽधः ॥ ३६ ॥

एवं तदैव भगवानरविन्दनाभः

स्वानां विबुध्य सदतिक्रममार्यहृद्यः ।  
तस्मिन्ययौ परमहंसमहामुनीनां  
अन्वेषणीयचरणौ चलयन् सह श्रीः ॥ ३७ ॥

तं त्वागतं प्रतिहतौपयिकं स्वपुंभिः  
तेऽचक्षताक्षविषयं स्वसमाधिभाग्यम् ।  
हंसश्रियोर्व्यजनयोः शिववायुलोल-  
च्छुभ्रातपत्रशशिकेसरशीकरांबुम् ॥ ३८ ॥

कृत्स्नप्रसादसुमुखं स्पृहणीयधाम-  
स्नेहावलोककलया हृदि संस्पृशन्तम् ।  
श्यामे पृथावुरसि शोभितया श्रिया -  
स्वश्रूडामणिं सुभगयन्तमिवात्मधिष्ण्यम् ॥ ३९ ॥

पीतांशुके पृथु नितंबिनि विस्फुरन्त्या  
काञ्च्यालिभिर्विरुतया वनमालया च ।  
वल्गुप्रकोष्ठवलयं विनतासुतांसे  
विन्यस्तहस्तमितरेण धुनानमञ्जम् ॥ ४० ॥

विद्युत्क्षिपन् मकरकुण्डलमण्डनार्ह-  
गण्डस्थलोन्नसमुखं मणिमत्किरीटम् ।  
दोर्दण्डषण्डविवरे हरता परार्ध्यहारेण  
कन्धरगतेन च कौस्तुभेन ॥ ४१ ॥

अत्रोपसृष्टमिति चोत्स्मितमन्दिरायाः  
स्वानां धिया विरचितं बहु सौष्ठवाढ्यम् ।  
मह्यं भवस्य भवतां च भजन्तमङ्गं  
नेमुर्निरीक्ष्य न वितृप्तदृशो मुदा कैः ॥ ४२ ॥

तस्यारविन्दनयनस्य पदारविन्द-  
किञ्जल्कमिश्रतुलसीमकरन्दवायुः ।  
अन्तर्गतः स्वविवरेण चकार तेषां  
संक्षोभमक्षरजुषामपि चित्तन्वोः ॥ ४३ ॥

ते वा अमुष्य वदनासितपद्मकोश-  
मुद्रीक्ष्य सुन्दरतराधरकुन्दहासम् ।

लब्धाशिषः पुनरवेक्ष्य तदीयमद्विद्वन्द्धं  
नखारुणमणिश्रयणं निदध्युः ॥ ४४ ॥

पुंसां गतिं मृगयतामिह योगमार्गैः  
ध्यानास्पदं बहु मतं नयनाभिरामम् ।  
पौंस्त्रं वपुर्दर्शयानमनन्यसिद्धैरौत्पत्तिकैः  
समगृणन् युतमष्टभोगैः ॥ ४५ ॥

कुमारा ऊचुः  
योऽन्तर्हितो हृदि गतोऽपि दुरात्मनां त्वं  
सोऽद्यैव नो नयनमूलमनन्त राद्धः ।  
यर्ह्येव कर्णविवरेण गुहां गतो नः  
पित्रानुवर्णितरहा भवदुद्भवेन ॥ ४६ ॥

तं त्वां विदाम भगवन् परमात्मतत्त्वं  
सत्त्वेन सम्प्रति रतिं रचयन्तमेषां ।  
तत्तेऽनुतापविदितैर्दृढभक्तियोगै-  
रुद्ग्रन्थयो हृदि विदुर्मुनयो विरागाः ॥ ४७ ॥

नात्यन्तिकं विगणयन्त्यपि ते प्रसादं  
किन्त्वन्यदर्पितभयं भ्रुव उन्नयैस्ते ।  
येऽङ्ग त्वदङ्घ्रिशरणा भवतः कथायाः  
कीर्तन्यतीर्थयशसः कुशला रसज्ञाः ॥ ४८ ॥

कामं भवः स्ववृजिनैर्निरयेषु नः  
स्ताच्चेतोऽलिवद्यदि नु ते पदयो रमेत ।  
वाचश्च नस्तुलसिवद्यदि तेऽङ्घ्रिशोभाः  
पूर्येत ते गुणगणैर्यदि कर्णरन्ध्रः ॥ ४९ ॥

प्रादुश्चकर्थं यदिदं पुरुहूत रूपं  
तेनेश निर्वृतिमवापुरलं दृशो नः ।  
तस्मा इदं भगवते नम इद्विधेम  
योऽनात्मनां दुरुदयो भगवान् प्रतीतः ॥ ५० ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे जयविजययोः सनकादिशापो नाम

पञ्चदशोऽध्यायः ॥ १५

॥ ॐ नमो भगवते वासुदेवाय ॥

॥ षोडशोऽध्यायः - १६ ॥

ब्रह्मोवाच

इति तद्गुणतां तेषां मुनीनां योगधर्मिणाम् ।  
प्रतिनन्द्य जगादेदं विकुण्ठनिलयो विभुः ॥ १ ॥

श्रीभगवानुवाच

एतौ तौ पार्षदौ मह्यं जयो विजय एव च ।  
कदर्शीकृत्य मां यद्वो बह्वक्रातामतिक्रमम् ॥ २ ॥

यस्त्वेतयोर्धृतो दण्डो भवद्भिर्मानुभवैः ।  
स एवानुमतोऽस्माभिर्मुनयो देवहेलनात् ॥ ३ ॥

तद्वः प्रसादयाम्यद्य ब्रह्म दैवं परं हि मे ।  
तद्धीत्यात्मकृतं मन्ये यत्स्वपुंभिरसत्कृताः ॥ ४ ॥

यन्नामानि च गृह्णाति लोको भृत्ये कृतागसि ।  
सोऽसाधुवादस्तत्कीर्तिं हन्ति त्वचमिवामयः ॥ ५ ॥

यस्यामृतामलयशः श्रवणावगाहः  
सद्यः पुनाति जगदाश्वपचाद्विकुण्ठः ।  
सोऽहं भवञ्च उपलब्धसुतीर्थकीर्ति-  
शिखन्द्यां स्वबाहुमपि वः प्रतिकूलवृत्तिम् ॥ ६ ॥

यत्सेवया चरणपद्मपवित्ररेणुं  
सद्यः क्षताखिलमलं प्रतिलब्धशीलम् ।  
न श्रीर्विरक्तमपि मां विजहाति यस्याः  
प्रेक्षालवार्थ इतरे नियमान् वहन्ति ॥ ७ ॥

नाहं तथाञ्चि यजमानहविर्विताने  
श्र्योतद्धृतप्लुतमदन् हुतभुञ्जुरखेन ।



यद्ब्राह्मणस्य मुखतश्चरतोऽनुघासं  
 तुष्टस्य मय्यवहितैर्निजकर्मपाकैः ॥८ ॥  
 येषां विभर्म्यहमखण्डविकुण्ठयोग-  
 मायाविभूतिरमलाङ्घ्रिरजःकिरीटैः ।  
 विप्रांस्तु को न विषहेत यदर्हणाम्भः  
 सद्यः पुनाति सह चन्द्रललाम लोकान् ॥९ ॥  
 ये मे तनूर्द्विजवरान् दुहतीर्मदीया  
 भूतान्यलब्धशरणानि च भेदबुद्ध्या ।  
 द्रक्ष्यन्त्यघक्षतदृशो ह्यहिमन्यवस्तान्  
 गृध्रा रुषा मम कुषन्त्यधिदण्डनेतुः ॥१० ॥  
 ये ब्राह्मणान् मयि धिया क्षिपतोऽर्चयन्तः  
 तुष्यद्भृदः स्मितसुधोक्षितपद्मवक्राः ।  
 वाण्यानुरागकलयाऽऽत्मजवद्गणन्तः  
 संबोधयन्त्यहमिवाहमुपाहृतस्तैः ॥११ ॥  
 तन्मे स्वभर्तुरवसायमलक्षमाणौ  
 युष्मद्व्यतिक्रमगतिं प्रतिपद्य सद्यः ।  
 भूयो ममान्तिकमितां तदनुग्रहो मे  
 यत्कल्पतामचिरतो भृतयोर्विवासः ॥१२ ॥  
 ब्रह्मोवाच  
 अथ तस्योशर्ती देवीमृषिकुल्यां सरस्वतीम् ।  
 नास्वाद्य मन्युदद्यानां तेषामात्माप्यतृप्यत ॥१३ ॥  
 सतीं व्यादाय शृण्वन्तो लघ्वीं गुर्वर्थगह्वराम् ।  
 विगाह्यागाधगंभीरां न विदुस्तच्चिकीर्षितम् ॥१४ ॥  
 ते योगमाययाऽऽरब्धपारमेष्ठ्यमहोदयम् ।  
 प्रोचुः प्राञ्जलयो विप्राः प्रहृष्टाः क्षुभितत्वचः ॥१५ ॥  
 ऋषय ऊचुः  
 न वयं भगवन् विद्मस्तव देव चिकीर्षितम् ।  
 कृतो मेऽनुग्रहश्चेति यदध्यक्षः प्रभाषसे ॥१६ ॥

ब्रह्मण्यस्य परं देवं ब्राह्मणाः किल ते प्रभो ।  
 विप्राणां देवदेवानां भगवानात्मदैवतम् ॥ १७ ॥  
 त्वत्तः सनातनो धर्मो रक्ष्यते तनुभिस्तव ।  
 धर्मस्य परमो गुह्यो निर्विकारो भवान्मतः ॥ १८ ॥  
 तरन्ति ह्यञ्जसा मृत्युं निवृत्ता यदनुग्रहात् ।  
 योगिनः स भवान् किं स्विदनुगृह्येत यत्परैः ॥ १९ ॥  
 यं वै विभूतिरुपयात्यनुवेलमन्यै-  
 रर्थार्थिभिः स्वशिरसा धृतपादरेणुः ।  
 धन्यार्पिताङ्घ्रितुलसी नवदामधाम्नो  
 लोकं मधुव्रतपतेरिव कामयाना ॥ २० ॥  
 यस्तां विविक्तचरितैरनुवर्तमानां  
 नात्याद्रियत्परमभागवतप्रसङ्गः ।  
 स त्वं द्विजानुपथपुण्यरजःपुनीतः  
 श्रीवत्सलक्ष्म किमगा भगभाजनस्त्वम् ॥ २१ ॥  
 धर्मस्य ते भगवतस्त्रियुग त्रिभिः स्वैः  
 पद्भिश्चराचरमिदं द्विजदेवतार्थम् ।  
 नूनं भृतं तदभिघाति रजस्तमश्च  
 सत्त्वेन नो वरदया तनुवा निरस्य ॥ २२ ॥  
 न त्वं द्विजोत्तमकुलं यदि हात्मगोपं  
 गोप्ता वृषः स्वर्हणेन स सूनृतेन ।  
 तर्ह्येव नङ्घ्रति शिवस्तव देव पन्था  
 लोकोऽग्रहीष्यदृषभस्य हि तत्प्रमाणम् ॥ २३ ॥  
 तत्तेऽनभीष्टमिव सत्त्वनिधेर्विधित्सोः  
 क्षेमं जनाय निजशक्तिभिरुद्धृतारैः ।  
 नैतावता त्र्यधिपतेर्बत विश्वभर्तुः  
 तेजः क्षतं त्ववनतस्य स ते विनोदः ॥ २४ ॥  
 यं वानयोर्दममधीश भवान् विधत्ते  
 वृत्तिं नु वा तदनुमन्महि निर्व्यलीकम् ।

अस्मासु वा य उचितो ध्रियतां स दण्डो  
येनागसौ वयमयुङ्गहि किल्बिषेण ॥ २५ ॥

श्रीभगवानुवाच

एतौ सुरेतरगतिं प्रतिपद्य सद्यः  
संरंभसंभृतसमाध्यनुबद्धयोगौ ।  
भूयः सकाशमुपयास्यत आशु यो वः  
शापो मयैव निमित्तस्तदवैत विप्राः ॥ २६ ॥

ब्रह्मोवाच

अथ ते मुनयो दृष्ट्वा नयनानन्दभाजनम् ।  
वैकुण्ठं तदधिष्ठानं विकुण्ठं च स्वयंप्रभम् ॥ २७ ॥  
भगवन्तं परिक्रम्य प्रणिपत्यानुमान्य च ।  
प्रतिजग्मुः प्रमुदिताः शंसन्तो वैष्णवीं श्रियम् ॥ २८ ॥  
भगवाननुगावाह यातं मा भैष्टमस्तु शम् ।  
ब्रह्मतेजः समर्थोऽपि हन्तुं नेच्छे मतं तु मे ॥ २९ ॥  
एतत्पुरैव निर्दिष्टं रमया क्रुद्धया यदा ।  
पुरापवारिता द्वारि विशन्ती मय्युपारते ॥ ३० ॥  
मयि संरंभयोगेन निस्तीर्य ब्रह्महेलनम् ।  
प्रत्येष्यतं निकाशं मे कालेनाल्पीयसा पुनः ॥ ३१ ॥  
द्वाःस्थावादिश्य भगवान् विमानश्रेणिभूषणम् ।  
सर्वातिशयया लक्ष्म्या जुष्टं स्वं धिष्यमाविशत् ॥ ३२ ॥  
तौ तु गीर्वाणऋषभौ दुस्तराद्धरिलोकतः ।  
हतश्रियौ ब्रह्मशापादभूतां विगतस्मयौ ॥ ३३ ॥  
तदा विकुण्ठधिषणात्तयोर्निपतमानयोः ।  
हाहाकारो महानासीद्विमानाग्र्येषु पुत्रकाः ॥ ३४ ॥  
तावेव ह्यधुना प्राप्तौ पार्षदप्रवरौ हरेः ।  
दितेर्जठरनिर्विष्टं काश्यपं तेज उल्बणम् ॥ ३५ ॥  
तयोरसुरयोरद्य तेजसा यमयोर्हि वः ।

आक्षिप्तं तेज एतर्हि भगवांस्तद्विधित्सति ॥ ३६ ॥  
विश्वस्य यः स्थितिलयोद्भवहेतुराद्यो  
योगेश्वरैरपि दुरत्यययोगमायः ।  
क्षेमं विधास्यति स नो भगवांस्त्र्यधीशः  
तत्रास्मदीयविमृशेन कियानिहार्थः ॥ ३७ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे षोडशोऽध्यायः ॥ १६

॥ ॐ नमो भगवते वासुदेवाय ॥

॥ सप्तदशोऽध्यायः - १७ ॥

मैत्रेय उवाच  
निशम्यात्मभुवा गीतं कारणं शङ्कयोज्झिताः ।  
ततः सर्वे न्यवर्तन्त त्रिदिवाय दिवौकसः ॥ १ ॥  
दितिस्तु भर्तुरादेशादपत्यपरिशङ्किनी ।  
पूर्णे वर्षशते साध्वी पुत्रौ प्रसुषुवे यमौ ॥ २ ॥  
उत्पाता बहवस्तत्र निपेतुर्जायमानयोः ।  
दिवि भुव्यन्तरिक्षे च लोकस्योरुभयावहाः ॥ ३ ॥  
सहाचला भुवश्चेलुर्दिशः सर्वाः प्रजज्वलुः ।  
सोल्काश्चाशनयः पेतुः केतवश्चार्तिहेतवः ॥ ४ ॥  
ववौ वायुः सुदुःस्पर्शः फूत्कारानीरयन् मुहुः ।  
उन्मूलयन्नगपतीन् वात्यानीको रजोध्वजः ॥ ५ ॥  
उद्धसत्तडिदंभोदघटया नष्टभागणे ।  
व्योम्नि प्रविष्टमसा न स्म व्यादृश्यते पदम् ॥ ६ ॥  
चूक्रोश विमना वार्धिरुदूर्मिः क्षुभितोदरः ।  
सोदपानाश्च सरितश्चुक्षुभुः शुष्कपङ्कजाः ॥ ७ ॥

मुहुः परिधयोऽभूवन् सराह्वोः शशिसूर्ययोः ।  
 निर्घाता रथनिर्हादा विवरेभ्यः प्रजङ्गिरे ॥ ८ ॥  
 अन्तर्ग्रामेषु मुखतो वमन्त्यो वह्निमुल्बणम् ।  
 सृगालोलूकटङ्कारैः प्रणेदुरशिवं शिवाः ॥ ९ ॥  
 सङ्गीतवद्रोदनवदुन्नमय्य शिरोधराम् ।  
 व्यमुञ्चन् विविधा वाचो ग्रामसिंहास्ततस्ततः ॥ १० ॥  
 खराश्च कर्कशैः क्षत्तः खुरैर्घ्नन्तो धरातलम् ।  
 खार्कारभसा मत्ताः पर्यधावन् वरूथशः ॥ ११ ॥  
 रुदन्तो रासभत्रस्ता नीडादुदपतन् खगाः ।  
 घोषेऽरण्ये च पशवः शकृन्मूत्रमकुर्वत ॥ १२ ॥  
 गावोऽत्रसन्नसृग्दोहास्तोयदाः पूयवर्षिणः ।  
 व्यरुदन् देवलिङ्गानि द्रुमाः पेतुर्विनानिलम् ॥ १३ ॥  
 ग्रहान् पुण्यतमानन्ये भगणांश्चापि दीपिताः ।  
 अतिचेरुर्वक्रगत्या युयुधुश्च परस्परम् ॥ १४ ॥  
 दृष्ट्वान्यांश्च महोत्पातानतत्तत्त्वविदः प्रजाः ।  
 ब्रह्मपुत्रान् ऋते भीता मेनिरे विश्वसम्भवम् ॥ १५ ॥  
 तावादिदैत्यौ सहसा व्यज्यमानात्मपौरुषौ ।  
 ववृधातेऽश्मसारेण कायेनाद्रिपती इव ॥ १६ ॥  
 दिविस्पृशौ हेमकिरीटकोटिभिः  
 निरुद्धकाष्ठौ स्फुरदङ्गदा भुजौ ।  
 गां कम्पयन्तौ चरणैः पदे पदे  
 कट्या सुकाञ्च्यार्कमतीत्य तस्थतुः ॥ १७ ॥  
 प्रजापतिर्नाम तयोरकार्षीद्यः  
 प्राक् स्वदेहाद्यमयोरजायत ।  
 तं वै हिरण्यकशिपुं विदुः प्रजा  
 यं तं हिरण्याक्षमसूत साग्रतः ॥ १८ ॥  
 चक्रे हिरण्यकशिपुर्दोर्भ्यां ब्रह्मवरेण च ।

वशे सपालान् लोकांस्त्रीनकुतोमृत्युरुद्धतः ॥ १९ ॥  
 हिरण्याक्षोऽनुजस्तस्य प्रियः प्रीतिकृदन्वहम् ।  
 गदापाणिर्दिवं यातो युयुत्सुर्मृगयन् रणम् ॥ २० ॥  
 तं वीक्ष्य दुःसहजवं रणत्काञ्चननूपुरम् ।  
 वैजयन्त्या स्रजा जुष्टमंसन्यस्तमहागदम् ॥ २१ ॥  
 मनोवीर्यवरोत्सिक्तमसृण्यमकुतोभयम् ।  
 भीता निलिल्यिरे देवास्ताक्षर्यत्रस्ता इवाहयः ॥ २२ ॥  
 स वै तिरोहितान् दृष्ट्वा महसा स्वेन दैत्यराट् ।  
 सेन्द्रान् देवगणान् क्षीबानपश्यन् व्यनदद्भृशम् ॥ २३ ॥  
 ततो निवृत्तः क्रीडिष्यन् गंभीरं भीमनिःस्वनम् ।  
 विजगाहे महासत्त्वो वार्धिं मत्त इव द्विपः ॥ २४ ॥  
 तस्मिन् प्रविष्टे वरुणस्य सैनिका  
 यादोगणाः सन्नधियः ससाध्वसाः ।  
 अहन्यमाना अपि तस्य वर्चसा  
 प्रधर्षिता दूरतरं प्रदुद्रुवुः ॥ २५ ॥  
 स वर्षपूगानुदधौ महाबलश्चरन्  
 महोर्माञ्छ्वसनेरितान् मुहुः ।  
 मौर्व्याभिजघ्ने गदया विभावरी-  
 मासेदिवांस्तात पुरीं प्रचेतसः ॥ २६ ॥  
 तत्रोपलभ्यासुरलोकपालकं  
 यादोगणानामृषभं प्रचेतसम् ।  
 स्मयन् प्रलब्धुं प्रणिपत्य नीचवज्रगाद  
 मे देह्यधिराज संयुगम् ॥ २७ ॥  
 त्वं लोकपालोऽधिपतिर्बृहच्छ्रवा  
 वीर्यापहो दुर्मदवीरमानिनाम् ।  
 विजित्य लोकेऽखिल दैत्यदानवान्  
 यद्राजसूयेन पुरायजत्प्रभो ॥ २८ ॥  
 स एवमुत्सिक्तमदेन विद्विषा

दृढं प्रलब्धो भगवानपांपतिः ।  
रोषं समुत्थं शमयन् स्वया धिया  
व्यवोचदङ्गोपशमं गता वयम् ॥ २९ ॥

पश्यामि नान्यं पुरुषात्पुरातनाद्यः  
संयुगे त्वां रणमार्गकोविदम् ।  
आराधयिष्यत्यसुरर्षभेहि तं  
मनस्विनो यं गृणते भवादृशाः ॥ ३० ॥

तं वीरमारादभिपद्य विस्मयः  
शयिष्यसे वीरशये श्वभिर्वृतः ।  
यस्त्वद्विधानामसतां प्रशान्तये  
रूपाणि धत्ते सदनुग्रहेच्छया ॥ ३१ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे हिरण्याक्षदिग्विजये सप्तदशोऽध्यायः ॥ १७

॥ ॐ नमो भगवते वासुदेवाय ॥

॥ अष्टादशोऽध्यायः - १८ ॥

मैत्रेय उवाच  
तदेवमाकर्ण्य जलेशभाषितं  
महामनास्तद्विगणय्य दुर्मदः ।  
हरेर्विदित्वा गतिमङ्ग नारदा-  
द्रसातलं निर्विदिशे त्वरान्वितः ॥ १ ॥

ददर्श तत्राभिजितं धराधरं  
प्रोच्चीयमानावनिमग्रदंष्ट्रया ।  
मुष्णन्तमक्षणा स्वरुचोऽरुणश्रिया  
जहास चाहो वनगोचरो मृगः ॥ २ ॥


आहैनमेह्यज्ञ महीं विमुञ्च नो  
रसौकसां विश्वसृजेयमर्पिता ।

न स्वस्ति यास्यस्यनया ममेक्षतः  
 सुराधमासादितसूकराकृते ॥३॥  
 त्वं नः सपत्नैरभवाय किं भूतो  
 यो मायया हन्त्यसुरान् परोक्षजित् ।  
 त्वां योगमायाबलमल्पपौरुषं  
 संस्थाप्य मूढ प्रमृजे सुहृच्छुचः ॥४॥  
 त्वयि संस्थिते गदया शीर्णशीर्ष-  
 ण्यस्मद्भुजच्युतया ये च तुभ्यं ।  
 बलिं हरन्त्यृषयो ये च देवाः  
 स्वयं सर्वे न भविष्यन्त्यमूलाः ॥५॥  
 स तुद्यमानोऽरिदुरुक्ततोमरै-  
 र्दंष्ट्राग्रगां गामुपलक्ष्य भीतां ।  
 तोदं मृषन् निरगादंबुमध्या-  
 द्ब्राहाहतः स करेणुर्यथेभः ॥६॥  
 तं निःसरन्तं सलिलादनुद्गतो  
 हिरण्यकेशो द्विरदं यथा झषः ।  
 करालदंष्ट्रोऽशनिनिस्वनोऽब्रवी-  
 द्गतहियां किं त्वसतां विगर्हितं ॥७॥  
 स गामुदस्तात्सलिलस्य गोचरे  
 विन्यस्य तस्यामदघात्स्वसत्त्वं ।  
 अभिष्टुतो विश्वसृजा प्रसूनै-  
 रापूर्यमाणो विबुधैः पश्यतोऽरेः ॥८॥  
 परानुषक्तं तपनीयोपकल्पं  
 महागदं काञ्चनचित्रदंशं ।  
 मर्माण्यभीक्षणं प्रतुदन्तं दुरुक्तैः  
 प्रचण्डमन्युः प्रहसंस्तं बभाषे ॥९॥  
 श्रीभगवानुवाच  
 सत्यं वयं भो वनगोचरा मृगा  
 युष्मद्विधान् मृगये ग्रामसिंहान् ।



न मृत्युपाशैः प्रतिमुक्तस्य वीरा  
 विकत्थनं तव गृह्णन्त्यभद्र ॥ १० ॥  
 एते वयं न्यासहरा रसौकसां  
 गतहियो गदया द्रावितास्ते ।  
 तिष्ठामहेऽथापि कथञ्चिदाजौ  
 स्थेयं क्व यामो बलिनोत्पाद्य वैरं ॥ ११ ॥  
 त्वं पद्रथानां किल यूथपाधिपो  
 घटस्व नोऽस्वस्तय आश्वनूहः ।  
 संस्थाप्य चास्मान् प्रमृजाश्रु स्वकानां  
 यः स्वां प्रतिज्ञां नातिपिपत्यसभ्यः ॥ १२ ॥  
 मैत्रेय उवाच  
 सोऽधिक्षिसो भगवता प्रलब्धश्च रुषा भृशम् ।  
 आजहारोल्बणं क्रोधं क्रीड्यमानोऽहिराडिव ॥ १३ ॥  
 सृजन्नमर्षितः श्वासान् मन्युप्रचलितेन्द्रियः ।  
 आसाद्य तरसा दैत्यो गदयाभ्यहनद्धरिम् ॥ १४ ॥  
 भगवांस्तु गदावेगं विसृष्टं रिपुणोरसि ।  
 अवञ्चयत्तिरश्चीनो योगारूढ इवान्तकम् ॥ १५ ॥  
 पुनर्गदां स्वामादाय भ्रामयन्तमभीक्षणशः ।  
 अभ्यधावद्धरिः क्रुद्धः संरंभादृष्टदच्छदम् ॥ १६ ॥  
 ततश्च गदयारातिं दक्षिणस्यां भ्रुवि प्रभुः ।  
 आजघ्ने स तु तां सौम्य गदया कोविदोऽहन्त् ॥ १७ ॥  
 एवं गदाभ्यां गुर्वीभ्यां हर्यक्षो हरिरिव च ।  
 जिगीषया सुसंरब्धावन्योन्यमभिजघ्नतुः ॥ १८ ॥  
 तयोः स्पृघोस्तिग्मगदाहताङ्गयोः  
 क्षतास्रवघ्राणविवृद्धमन्यवोः ।  
 विचित्रमार्गांश्चरतोर्जिगीषया  
 व्यभादिलायामिव शुष्मिणोर्मृधः ॥ १९ ॥  
 दैत्यस्य यज्ञावयवस्य माया-

गृहीतवाराहतनोर्महात्मनः ।  
 कौरव्य मद्वां द्विषतोर्विमर्दनं  
 दिदृक्षुरागादृषिभिर्वृतः स्वराट् ॥ २० ॥  
 आसन्नशौण्डीरमपेतसाध्वसं  
 कृतप्रतीकारमहार्यविक्रमम् ।  
 विलक्ष्य दैत्यं भगवान् सहस्रणी-  
 र्जगाद् नारायणमादिसूकरम् ॥ २१ ॥  
 ब्रह्मोवाच  
 एष ते देव देवानामङ्घ्रिमूलमुपेयुषाम् ।  
 विप्राणां सौरभेयीणां भूतानामप्यनागसाम् ॥ २२ ॥  
 आगस्कृद्भयकहुष्कृदस्मद्राद्धवरोऽसुरः ।  
 अन्वेषन्नप्रतिरथो लोकानटति कण्टकः ॥ २३ ॥  
 मैत्रं मायाविनं दृप्तं निरङ्कुशमसत्तमम् ।  
 आक्रीड बालवद्देव यथाशीविषमुत्थितम् ॥ २४ ॥  
 न यावदेष वर्धेत स्वां वेलं प्राप्य दारुणः ।  
 स्वां देव मायामास्थाय तावज्जह्यघमच्युत ॥ २५ ॥  
 एषा घोरतमा सन्ध्या लोकच्छंबद्धरी प्रभो ।  
 उपसर्पति सर्वात्मन् सुराणां जयमावह ॥ २६ ॥  
 अधुनैषोऽभिजिन्नाम योगो मौहूर्तिको ह्यगात् ।  
 शिवाय नस्त्वं सुहृदामाशु निस्तर दुस्तरम् ॥ २७ ॥  
 दिष्ट्या त्वां विहितं मृत्युमयमासादितः स्वयम् ।  
 विक्रम्यैनं मृधे हत्वा लोकानाधेहि शर्मणि ॥ २८ ॥  
 इति श्रीमद्भागवते महापुराणे पारमहंस्यां संहितायां  
 तृतीयस्कन्धे हिरण्याक्षवधे अष्टादशोऽध्यायः ॥ १८



॥ ॐ नमो भगवते वासुदेवाय ॥

॥ एकोनविंशोऽध्यायः - १९ ॥

मैत्रेय उवाच

अवधार्य विरिञ्चस्य निर्व्यलीकामृतं वचः ।

प्रहस्य प्रेमगर्भेण तदपाङ्गेन सोऽग्रहीत् ॥ १ ॥

ततः सपत्नं मुखतश्चरन्तमकुतोभयम् ।

जघानोत्पत्य गदया हनावसुरमक्षजः ॥ २ ॥

सा हता तेन गदया विहता भगवत्करात् ।

विघूर्णितापतद्रेजे तदद्भुतमिवाभवत् ॥ ३ ॥

स तदा लब्धतीर्थोऽपि न बबाधे निरायुधम् ।

मानयन् स मृधे धर्मं विष्वक्सेनं प्रकोपयन् ॥ ४ ॥

गदायामपविद्धायां हाहाकारे विनिर्गते ।

मानयामास तद्धर्मं सुनाभं चास्मरद्विभुः ॥ ५ ॥

तं व्यग्रचक्रं दितिपुत्राधमेन

स्वपार्षदमुख्येन विषज्जमानम् ।

चित्रा वाचोऽतद्विदां खेचराणां

तत्र स्मासन् स्वस्ति तेऽमुं जहीति ॥ ६ ॥

स तं निशाम्यात्तरथाङ्गमग्रतो

व्यवस्थितं पद्मपलाशलोचनम् ।

विलोक्य चामर्षपरिप्लुतेन्द्रियो

रुषा स्वदन्तच्छदमादशच्छ्वसन ॥ ७ ॥

करालदंष्ट्रश्चक्षुर्भ्यां सञ्चक्षाणो दहन्निव ।

अभिप्लुत्य स्वगदया हतोऽसीत्याहनद्धरिम् ॥ ८ ॥

पदा सव्येन तां साधो भगवान् यज्ञसूकरः ।

लीलया मिषतः शत्रोः प्राहरद्वारं हसम् ॥ ९ ॥

आह चायुधमाधत्स्व घटस्व त्वं जिगीषसि ।

इत्युक्तः स तदा भूयस्ताडयन् व्यनदद्भुशम् ॥ १० ॥  
 तां स आपततीं वीक्ष्य भगवान् समवस्थितः ।  
 जग्राह लीलया प्राप्तां गरुत्मानिव पन्नगीम् ॥ ११ ॥  
 स्वपौरुषे प्रतिहते हतमानो महासुरः ।  
 नैच्छद्गदां दीयमानां हरिणा विगतप्रभः ॥ १२ ॥  
 जग्राह त्रिशिखं शूलं ज्वलज्वलनलोलुपम् ।  
 यज्ञाय धृतरूपाय विप्रायाभिचरन् यथा ॥ १३ ॥  
 तदोजसा दैत्यमहाभटार्पितं  
 चकासदन्तःख उदीर्णदीधिति ।  
 चक्रेण चिच्छेद निशातनेमिना  
 हरिर्यथा तार्क्ष्यपतत्रमुज्झितम् ॥ १४ ॥  
 वृक्णे स्वशूले बहुधारिणा हरेः  
 प्रत्येत्य विस्तीर्णमुरो विभूतिमत ।  
 प्रवृद्धरोषः स कठोरमुष्टिना  
 नदन् प्रहृत्यान्तरधीयतासुरः ॥ १५ ॥  
 तेनेत्थमाहतः क्षत्तर्भगवानादिसूकरः ।  
 नाकम्पत मनाक् कापि स्रजा हत इव द्विपः ॥ १६ ॥  
 अथोरुधाऽसृजन्मायां योगमायेश्वरे हरौ ।  
 यां विलोक्य प्रजास्त्रस्ता मेनिरेऽस्योपसंयमम् ॥ १७ ॥  
 प्रववुर्वायवश्चण्डास्तमः पांसवमैरयन् ।  
 दिग्भ्यो निपेतुर्ग्रावाणः क्षेपणैः प्रहिता इव ॥ १८ ॥  
 द्यौर्नष्टभगणाध्रौघैः सविद्युत्स्तनयिल्लुभिः ।  
 वर्षद्भिः पूयकेशासृग्विण्मूत्रास्थीनि चासकृत् ॥ १९ ॥  
 गिरयः प्रत्यदृश्यन्त नानायुधमुचोऽनघ ।  
 दिग्वाससो यातुधान्यः शूलिन्यो मुक्तमूर्धजाः ॥ २० ॥  
 बहुभिर्यक्षरक्षोभिः पत्त्यश्वरथकुञ्जरैः ।  
 आततायिभिरुत्सृष्टा हिंसा वाचोऽतिवैशसाः ॥ २१ ॥

प्रादुष्कृतानां मायानामासुरीणां विनाशयत् ।  
सुदर्शनास्त्रं भगवान् प्रायुङ्क्त दयितं त्रिपात् ॥ २२ ॥

तदा दितेः समभवत्सहसा हृदि वेपथुः ।  
स्मरन्त्या भर्तुरादेशं स्तनाच्चासृक् प्रसुस्रुवे ॥ २३ ॥

विनष्टासु स्वमायासु भूयश्चात्रज्य केशवम् ।  
रुषोपगूहमानोऽमुं ददृशेऽवस्थितं बहिः ॥ २४ ॥

तं मुष्टिभिर्विनिघ्नन्तं वज्रसारैरधोक्षजः ।  
करेण कर्णमूलेऽहन् यथा त्वाष्ट्रं मरुत्पतिः ॥ २५ ॥

स आहतो विश्वजिता ह्यवज्ञया  
परिभ्रमद्वात्र उदस्तलोचनः ।  
विशीर्णबाह्वङ्घ्रिशिरोरुहोऽपत-  
द्यथा नगेन्द्रो लुलितो नभस्वता ॥ २६ ॥

क्षितौ शयानं तमकुण्ठवर्चसं  
करालदंष्ट्रं परिदष्टदच्छदम् ।  
अजादयो वीक्ष्य शशंसुरागता  
अहो इमं को नु लभेत संस्थितिम् ॥ २७ ॥

यं योगिनो योगसमाधिना रहो  
ध्यायन्ति लिङ्गादसतो मुमुक्षया ।  
तस्यैष दैत्यऋषभः पदाहतो  
मुखं प्रपश्यंस्तनुमुत्ससर्ज ह ॥ २८ ॥

एतौ तौ पार्षदावस्य शापाद्यातावसद्गतिम् ।  
पुनः कतिपयैः स्थानं प्रपत्स्येते ह जन्मभिः ॥ २९ ॥

देवा ऊचुः  
नमो नमस्तेऽखिलयज्ञतन्तवे  
स्थितौ गृहीतामलसत्त्वमूर्तये ।  
दिष्ट्या हतोऽयं जगतामरुन्तुदः  
त्वत्पादभक्त्या वयमीश निर्वृताः ॥ ३० ॥

मैत्रेय उवाच


एवं हिरण्याक्षमसह्यविक्रमं  
स सादयित्वा हरिरादिसूकरः ।  
जगाम लोकं स्वमखण्डितोत्सवं  
समीडितः पुष्करविष्टरादिभिः ॥ ३१ ॥  
मया यथानूक्तमवादि ते हरेः  
कृतावतारस्य सुमित्रचेष्टितम् ।  
यथा हिरण्याक्ष उदारविक्रमो  
महामृधे क्रीडनवन्निराकृतः ॥ ३२ ॥

सूत उवाच  
इति कौषारवाख्यातामाश्रुत्य भगवत्कथाम् ।  
क्षत्ताऽऽनन्दं परं लेभे महाभागवतो द्विज ॥ ३३ ॥  
अन्येषां पुण्यश्लोकानामुद्दामयशसां सताम् ।  
उपश्रुत्य भवेन्मोदः श्रीवत्साङ्कस्य किं पुनः ॥ ३४ ॥  
यो गजेन्द्रं झषग्रस्तं ध्यायन्तं चरणांबुजम् ।  
क्रोशन्तीनां करेणूनां कृच्छ्रतोऽमोचयद्भुतम् ॥ ३५ ॥  
तं सुखाराध्यमृजुभिरनन्यशरणैर्नृभिः ।  
कृतज्ञः को न सेवेत दुराराध्यमसाधुभिः ॥ ३६ ॥

यो वै हिरण्याक्षवधं महाद्भुतं  
विक्रीडितं कारणसूकरात्मनः ।  
शृणोति गायत्यनुमोदतेऽञ्जसा  
विमुच्यते ब्रह्मवधादपि द्विजाः ॥ ३७ ॥

एतन्महापुण्यमलं पवित्रं  
धन्यं यशस्यं पदमायुराशिषां ।  
प्राणेन्द्रियाणां युधि शौर्यवर्धनं  
नारायणोऽन्ते गतिरङ्ग शृण्वतां ॥ ३८ ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे हिरण्याक्षवधो नामैकोनविंशोऽध्यायः ॥ १९



॥ ॐ नमो भगवते वासुदेवाय ॥

॥ विंशोऽध्यायः - २० ॥

शौनक उवाच

महीं प्रतिष्ठामध्यस्य सौते स्वायंभुवो मनुः ।  
कान्यन्वतिष्ठद्वाराणि मार्गायावरजन्मनाम् ॥ १ ॥  
क्षत्ता महाभागवतः कृष्णस्यैकान्तिकः सुहृत् ।  
यस्तत्याजाग्रजं कृष्णे सापत्यमघवानिति ॥ २ ॥  
द्वैपायनादनवरो महित्वे तस्य देहजः ।  
सर्वात्मना श्रितः कृष्णं तत्परांश्चाप्यनुव्रतः ॥ ३ ॥  
किमन्वपृच्छन्मैत्रेयं विरजास्तीर्थसेवया ।  
उपगम्य कुशावर्त आसीनं तत्त्ववित्तमम् ॥ ४ ॥  
तयोः संवदतोः सूत प्रवृत्ता ह्यमलाः कथाः ।  
आपो गाङ्गा इवाघघ्नीर्हरेः पादांबुजाश्रयाः ॥ ५ ॥  
ता नः कीर्तय भद्रं ते कीर्तन्योदारकर्मणः ।  
रसज्ञः को नु तृप्येत हरिलीलामृतं पिबन् ॥ ६ ॥  
एवमुग्रश्रवाः पृष्टः ऋषिभिर्नैमिषायनैः ।  
भगवत्यर्पिताध्यात्मस्तानाह श्रूयतामिति ॥ ७ ॥

सूत उवाच

हरेर्धृतक्रोडतनोः स्वमायया  
निशम्य गोरुद्धरणं रसातलात् ।  
लीलां हिरण्याक्षमवज्ञया हतं  
सञ्जातहर्षो मुनिमाह भारतः ॥ ८ ॥

विदुर उवाच

प्रजापतिपतिः सृष्ट्वा प्रजासर्गे प्रजापतीन् ।  
किमारभत मे ब्रह्मन् प्रब्रूह्यव्यक्तमार्गावित् ॥ ९ ॥  
ये मरीच्यादयो विप्रा यस्तु स्वायंभुवो मनुः ।

ते वै ब्रह्मण आदेशात्कथमेतदभावयन् ॥ १० ॥  
 सद्वितीयाः किमसृजन् स्वतन्त्रा उत कर्मसु ।  
 आहोस्वित्संहताः सर्व इदं स्म समकल्पयन् ॥ ११ ॥  
 मैत्रेय उवाच  
 दैवेन दुर्वितर्क्येण परेणानिमिषेण च ।  
 जातक्षोभाद्भगवतो महानासीद्गुणत्रयात् ॥ १२ ॥  
 रजःप्रधानान् महतस्त्रिलिङ्गो दैवचोदितात् ।  
 जातः ससर्ज भूतादिर्वियदादीनि पञ्चशः ॥ १३ ॥  
 तानि चैकैकशः स्रष्टुमसमर्थानि भौतिकम् ।  
 संहत्य दैवयोगेन हैममण्डमवासृजन् ॥ १४ ॥  
 सोऽशयिष्टाब्धिसलिले आण्डकोशो निरात्मकः ।  
 साग्रं वै वर्षसाहस्रमन्ववात्सीत्तमीश्वरः ॥ १५ ॥  
 तस्य नाभेरभूत्पद्मं सहस्रार्कोरुदीधिति ।  
 सर्वजीवनिकायौको यत्र स्वयमभूत्स्वराट् ॥ १६ ॥  
 सोऽनुविष्टो भगवता यः शेते सलिलाशये ।  
 लोकसंस्थां यथापूर्वं निर्ममे संस्थया स्वया ॥ १७ ॥  
 ससर्जच्छायया विद्यां पञ्च पर्वाणमग्रतः ।  
 तामिस्रमन्धतामिस्रं तमो मोहो महातमः ॥ १८ ॥  
 विससर्जात्मनः कायं नाभिनन्दंस्तमोमयम् ।  
 जगदूर्यक्षरक्षांसि रात्रिं क्षुत्तुह्ममुद्भवाम् ॥ १९ ॥  
 क्षुत्तुङ्घामुपसृष्टास्ते तं जग्धुमभिदुद्रुवुः ।  
 मा रक्षतैनं जक्षध्वमित्यूचुः क्षुत्तुर्दिताः ॥ २० ॥  
 देवस्तानाह संविष्टो मा मां जक्षत रक्षत ।  
 अहो मे यक्षरक्षांसि प्रजा यूयं बभूविथ ॥ २१ ॥  
 देवताः प्रभया या या दीव्यन् प्रमुखतोऽसृजत् ।  
 ते अहार्पुर्देवयन्तो विसृष्टां तां प्रभामहः ॥ २२ ॥  
 देवोऽदेवाञ्जघनतः सृजति स्मातिलोलुपान् ।



त एनं लोलुपतया मैथुनायाभिपेदिरे ॥ २३ ॥  
ततो हसन् स भगवानसुरैर्निरपत्रपैः ।  
अन्वीयमानस्तरसा क्रुद्धो भीतः परापतत् ॥ २४ ॥  
स उपव्रज्य वरदं प्रपन्नार्तिहरं हरिम् ।  
अनुग्रहाय भक्तानामनुरूपात्मदर्शनम् ॥ २५ ॥  
पाहि मां परमात्मंस्ते प्रेषणेनासृजं प्रजाः ।  
ता इमा यभितुं पापा उपाक्रामन्ति मां प्रभो ॥ २६ ॥  
त्वमेकः किल लोकानां क्लिष्टानां क्लेशनाशनः ।  
त्वमेकः क्लेशदस्तेषामनासन्नपदां तव ॥ २७ ॥  
सोऽवधार्यास्य कार्पण्यं विविक्ताध्यात्मदर्शनः ।  
विमुञ्चात्मतनुं घोरामित्युक्तो विमुमोच ह ॥ २८ ॥  
तां कणच्चरणांभोजां मदविह्वललोचनाम् ।  
काञ्चीकलापविलसद्गुलच्छन्नरोधसम् ॥ २९ ॥  
अन्योन्यश्लेषयोत्तुङ्गनिरन्तरपयोधराम् ।  
सुनासां सुद्विजां स्निग्द्धहासलीलावलोकनाम् ॥ ३० ॥  
गूहन्तीं व्रीडयाऽऽत्मानं नीलालकवरूथिनीम् ।  
उपलभ्यासुरा धर्मं सर्वे सम्मुमुहुः स्त्रियम् ॥ ३१ ॥  
अहो रूपमहो धैर्यमहो अस्या नवं वयः ।  
मध्ये कामयमानानामकामेव विसर्पति ॥ ३२ ॥  
वितर्कयन्तो बहुधा तां सन्ध्यां प्रमदाकृतिम् ।  
अभिसंभाव्य विश्रंभात्पर्यपृच्छन् कुमेधसः ॥ ३३ ॥  
कासि कस्यासि रंभोरु को वार्थस्तेऽत्र भामिनि ।  
रूपद्रविणपण्येन दुर्भगान्नो विबाधसे ॥ ३४ ॥  
या वा काचित्त्वमबले दिष्ट्या सन्दर्शनं तव ।  
उत्सुनोषीक्षमाणानां कन्दुकक्रीडया मनः ॥ ३५ ॥  
नैकत्र ते जयति शालिनि पादपद्मं  
घ्नन्त्या मुहुः करतलेन पतत्पतङ्गम् ।

मध्यं विषीदति बृहत्स्तनभारभीतं  
शान्तेव दृष्टिरमला सुशिखासमूहः ॥ ३६ ॥  
इति सायन्तनीं सन्ध्यामसुराः प्रमदायतीम् ।  
प्रलोभयन्तीं जगृहूर्मत्वा मूढधियः स्त्रियम् ॥ ३७ ॥  
प्रहस्य भावगंभीरं जिघ्रन्त्यात्मानमात्मना ।  
कान्त्या ससर्ज भगवान् गन्धर्वाप्सरसां गणान् ॥ ३८ ॥  
विससर्ज तनुं तां वै ज्योत्स्नां कान्तिमतीं प्रियाम् ।  
त एव चाददुः प्रीत्या विश्वावसुपुरोगमाः ॥ ३९ ॥  
सृष्ट्वा भूतपिशाचांश्च भगवानात्मतन्द्रिणा ।  
दिग्वाससो मुक्तकेशान् वीक्ष्य चामीलयद्दृशौ ॥ ४० ॥  
जगृहृस्तद्विसृष्टां तां जृम्भणाख्यां तनुं प्रभोः ।  
निद्रामिन्द्रियविक्लेदो यया भूतेषु दृश्यते ।  
येनोच्छिष्टान् धर्षयन्ति तमुन्मादं प्रचक्षते ॥ ४१ ॥  
उर्जस्वन्तं मन्यमान आत्मानं भगवानजः ।  
साध्यान् गणान् पितृगणान् परोक्षेणासृजत्प्रभुः ॥ ४२ ॥  
त आत्मसर्गं तं कायं पितरः प्रतिपेदिरे ।  
साध्येभ्यश्च पितृभ्यश्च कवयो यद्वितन्वते ॥ ४३ ॥  
सिद्धान् विद्याधरांश्चैव तिरोधानेन सोऽसृजत् ।  
तेभ्योऽददात्तमात्मानमन्तर्धानाख्यमद्भुतम् ॥ ४४ ॥  
स किन्नरान् किम्पुरुषान् प्रत्यात्म्येनासृजत्प्रभुः ।  
मानयन्नात्मनाऽऽत्मानमात्माभासं विलोकयन् ॥ ४५ ॥  
ते तु तज्जगृहू रूपं त्यक्तं यत्परमेष्ठिना ।  
मिथुनीभूय गायन्तस्तमेवोषसि कर्मभिः ॥ ४६ ॥  
देहेन वै भोगवता शयानो बहुचिन्तया ।  
सर्गेऽनुपचिते क्रोधादुत्ससर्ज ह तद्वपुः ॥ ४७ ॥  
येऽहीयन्तामुतः केशा अहयस्तेऽङ्ग जज्ञिरे ।  
सर्पाः प्रसर्पतः क्रूरा नागा भोगोरुकन्धराः ॥ ४८ ॥

स आत्मानं मन्यमानः कृतकृत्यमिवात्मभूः ।  
तदा मनून् ससर्जान्ते मनसा लोकभावनान् ॥ ४९ ॥  
तेभ्यः सोऽसृजत्स्वीयं पुरं पुरुषमात्मवान् ।  
तान् दृष्ट्वा ये पुरा सृष्टाः प्रशशंसुः प्रजापतिम् ॥ ५० ॥  
अहो एतज्जगत्स्रष्टः सुकृतं बत ते कृतम् ।  
प्रतिष्ठिताः क्रिया यस्मिन् साकमन्नमदामहे ॥ ५१ ॥  
तपसा विद्यया युक्तो योगेन सुसमाधिना ।  
ऋषीन् ऋषिर्हृषीकेशः ससर्जाभिमताः प्रजाः ॥ ५२ ॥  
तेभ्यश्चैकैकशः स्वस्य देहस्यांशमदादजः ।  
यत्तत्समाधियोगर्द्धितपोविद्याविरक्तिमत् ॥ ५३ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे विंशोऽध्यायः ॥ २०

॥ ॐ नमो भगवते वासुदेवाय ॥

॥ एकविंशोऽध्यायः - २१ ॥

विदुर उवाच  
स्वायंभुवस्य च मनोर्वशः परमसम्मतः ।  
कथ्यतां भगवन् यत्र मैथुनेनैधिरे प्रजाः ॥ १ ॥  
प्रियव्रतोत्तानपादौ सुतौ स्वायंभुवस्य वै ।  
यथाधर्मं जुगुपतुः सप्तद्वीपवतीं महीम् ॥ २ ॥  
तस्य वै दुहिता ब्रह्मन् देवहूतीति विश्रुता ।  
पत्नी प्रजापतेरुक्ता कर्दमस्य त्वयानघ ॥ ३ ॥  
तस्यां स वै महायोगी युक्तायां योगलक्षणैः ।  
ससर्ज कतिधा वीर्यं तन्मे शुश्रूषवे वद ॥ ४ ॥  
रुचिर्यो भगवान् ब्रह्मन् दक्षो वा ब्रह्मणः सुतः ।

यथा ससर्ज भूतानि लब्ध्वा भार्या च मानवीम् ॥ ५ ॥

मैत्रेय उवाच

प्रजाः सृजेति भगवान् कर्दमो ब्रह्मणोदितः ।

सरस्वत्यां तपस्तेपे सहस्राणां समा दश ॥ ६ ॥

ततः समाधियुक्तेन क्रियायोगेन कर्दमः ।

सम्प्रपेदे हरिं भक्त्या प्रपन्नवरदाशुषम् ॥ ७ ॥

तावत्प्रसन्नो भगवान् पुष्कराक्षः कृते युगे ।

दर्शयामास तं क्षत्तः शाब्दं ब्रह्म दधद्वपुः ॥ ८ ॥

स तं विरजमर्कभं सितपद्मोत्पलस्रजम् ।

स्निग्धनीलालकव्रातवक्राब्जं विरजोऽम्बरम् ॥ ९ ॥

किरीटिनं कुण्डलिनं शङ्खचक्रगदाधरम् ।

श्वेतोत्पलक्रीडनकं मनःस्पर्शस्मितेक्षणम् ॥ १० ॥

विन्यस्तचरणांभोजमंसदेशे गरुत्मतः ।

दृष्ट्वा खेऽवस्थितं वक्षःश्रियं कौस्तुभकन्धरम् ॥ ११ ॥

जातहर्षोऽपतनूध्नां क्षितौ लब्धमनोरथः ।

गीर्भिस्त्वभ्यगृणात्प्रीतिस्वभावात्मा कृताञ्जलिः ॥ १२ ॥

ऋषिरुवाच

जुष्टं बताद्याखिलसत्त्वरशेः

सांसिद्ध्यमक्ष्णोस्तव दर्शनान्नः ।

यद्दर्शनं जन्मभिरीड्य सद्भि-

राशासते योगिनो रूढयोगाः ॥ १३ ॥

ये मायया ते हतमेघसस्त्व-

त्पादारविन्दं भवसिन्धुपोतम् ।

उपासते कामलवाय तेषां

रासीश कामान्निरयेऽपि ये स्युः ॥ १४ ॥

तथा स चाहं परिवोढुकामः

समानशीलां गृहमेघधेनुम् ।

उपेयिवान् मूलमशेषमूलं

दुराशयः कामदुघाङ्घ्रिपस्य ॥ १५ ॥

प्रजापतेस्ते वचसाधीश तन्त्या  
लोकः किलायं कामहतोऽनुबद्धः ।  
अहं च लोकानुगतो वहामि  
बलिं च शुक्लानिमिषाय तुभ्यम् ॥ १६ ॥

लोकांश्च लोकानुगतान् पशूंश्च  
हित्वा श्रितास्ते चरणातपत्रम् ।  
परस्परं त्वद्गुणवादसीधु-  
पीयूषनिर्यापितदेहधर्माः ॥ १७ ॥

न तेऽजराक्षभ्रमिरायुरेषां  
त्रयोदशारं त्रिशतं षष्टिपर्व ।  
षण्णेम्यनन्तच्छदि यत्त्रिणाभि-  
करालस्रोतो जगदाच्छिद्य धावत् ॥ १८ ॥

एकः स्वयं सन् जगतः सिसृक्षया  
द्वितीययाऽऽत्मन्नधियोगमायया ।  
सृजस्यदः पासि पुनर्ग्रसिष्यसे  
यथोर्णनाभिर्भगवन् स्वशक्तिभिः ॥ १९ ॥

नैतद्धताधीश पदं तवेप्सितं  
यन्मायया नस्तनुषे भूतसूक्ष्मम् ।  
अनुग्रहायास्त्वपि यर्हि मायया  
लसत्तुलस्या तनुवा विलक्षितः ॥ २० ॥

तं त्वानुभूत्योपरतक्रियार्थं  
स्वमायया वर्तितलोकतन्त्रम् ।  
नमाम्यभीक्षणं नमनीयपाद-  
सरोजमल्पीयसि कामवर्षम् ॥ २१ ॥

ऋषिरुवाच  
इत्यव्यलीकं प्रणुतोऽब्जनाभ-  
स्तमाबभाषे वचसामृतेन ।  
सुपर्णपक्षोपरि रोचमानः

प्रेमस्मितोद्वीक्षणविभ्रमद्भूः ॥ २२ ॥

श्रीभगवानुवाच

विदित्वा तव चैत्यं मे पुरैव समयोजि तत् ।

यदर्थमात्मनियमैस्त्वयैवाहं समर्चितः ॥ २३ ॥

न वै जातु मूषैव स्यात्प्रजाध्यक्ष मदर्हणम् ।

भवद्विधेष्वतितरां मयि सङ्गृहितात्मनाम् ॥ २४ ॥

प्रजापतिसुतः सम्राण्मनुर्विख्यातमङ्गलः ।

ब्रह्मावर्तं योऽधिवसन् शास्ति सप्तार्णवां महीम् ॥ २५ ॥

स चेह विप्र राजर्षिर्महिष्या शतरूपया ।

आयास्यति दिदृक्षुस्त्वां परश्वो धर्मकोविदः ॥ २६ ॥

आत्मजामसितापाङ्गीं वयःशीलगुणान्विताम् ।

मृगयन्तीं पतिं दास्यत्यनुरूपाय ते प्रभो ॥ २७ ॥

समाहितं ते हृदयं यत्रेमान् परिवत्सरान् ।

सा त्वां ब्रह्मन् नृपवधूः काममाशु भजिष्यति ॥ २८ ॥

या त आत्मभृतं वीर्यं नवधा प्रसविष्यति ।

वीर्यं त्वदीये ऋषय आधास्यन्त्यञ्जसाऽऽत्मनः ॥ २९ ॥

त्वं च सम्यगनुष्ठाय निदेशं म उशत्तमः ।

मयि तीर्थांकृताशेषक्रियार्थो मां प्रपत्स्यसे ॥ ३० ॥

कृत्वा दयां च जीवेषु दत्त्वा चाभयमात्मवान् ।

मय्यात्मानं सह जगद्द्रक्ष्यस्यात्मनि चापि माम् ॥ ३१ ॥

सहाहं स्वांशकलया त्वद्वीर्येण महामुने ।

तव क्षेत्रे देवहृत्यां प्रणेष्ये तत्त्वसंहिताम् ॥ ३२ ॥

मैत्रेय उवाच

एवं तमनुभाष्याथ भगवान् प्रत्यगक्षजः ।

जगाम बिन्दुसरसः सरस्वत्या परिश्रितात् ॥ ३३ ॥

निरीक्षतस्तस्य ययावशेष-

सिद्धेश्वराभिष्टुतसिद्धमार्गः ।

आकर्णयन् पत्ररथेन्द्रपक्षै-  
 रुच्चारितं स्तोममुदीर्णसाम ॥ ३४ ॥  
 अथ सम्प्रस्थिते शुक्ले कर्दमो भगवान् ऋषिः ।  
 आस्ते स्म बिन्दुसरसि तं कालं प्रतिपालयन् ॥ ३५ ॥  
 मनुः स्यन्दनमास्थाय शातकौंभपरिच्छदम् ।  
 आरोप्य स्वां दुहितरं सभार्यः पर्यटन् महीम् ॥ ३६ ॥  
 तस्मिन् सुधन्वन्नहनि भगवान् यत्समादिशत् ।  
 उपायादाश्रमपदं मुनेः शान्तव्रतस्य तत् ॥ ३७ ॥  
 यस्मिन् भगवतो नेत्रान्यपतन्नश्रुबिन्दवः ।  
 कृपया सम्परीतस्य प्रपन्नेऽर्पितया भृशम् ॥ ३८ ॥  
 तद्वै बिन्दुसरो नाम सरस्वत्या परिप्लुतम् ।  
 पुण्यं शिवामृतजलं महर्षिगणसेवितम् ॥ ३९ ॥  
 पुण्यद्रुमलताजालैः कूजत्पुण्यमृगद्विजैः ।  
 सर्वर्तुफलपुष्पाढ्यं वनराजिश्रियान्वितम् ॥ ४० ॥  
 मत्तद्विजगणैर्घुष्टं मत्तभ्रमरविभ्रमम् ।  
 मत्तबर्हिन्टाटोपमाह्वयन् मत्तकोकिलम् ॥ ४१ ॥  
 कदंबचम्पकाशोककरञ्जवकुलासनैः ।  
 कुन्दमन्दारकुटजैश्चूतपोतैरलङ्कृतम् ॥ ४२ ॥  
 कारण्डवैः प्लवैर्हंसैः कुररैर्जलकुक्कुटैः ।  
 सारसैश्चक्रवाकैश्च चकोरैर्वल्गु कूजितम् ॥ ४३ ॥  
 तथैव हरिणैः क्रोडैः श्वाविद्वयकुञ्जरैः ।  
 गोपुच्छैर्हरिभिर्मर्कैर्नकुलैर्नाभिभिर्वृतम् ॥ ४४ ॥  
 प्रविश्य तत्तीर्थवरमादिराजः सहात्मजः ।  
 ददर्श मुनिमासीनं तस्मिन् हुतहुताशनम् ॥ ४५ ॥  
 विद्योतमानं वपुषा तपस्युग्रयुजा चिरम् ।  
 नातिक्षामं भगवतः स्निग्धापाङ्गावलोकनात् ।  
 तद्व्याहृतामृतकलापीयूषश्रवणेन च ॥ ४६ ॥

प्रांशुं पद्मपलाशाक्षं जटिलं चीरवाससम् ।  
उपसंश्रित्य मलिनं यथार्हणमसंस्कृतम् ॥ ४७ ॥  
अथोटजमुपायातं नृदेवं प्रणतं पुरः ।  
सपर्यया पर्यगृह्णात्प्रतिनन्द्यानुरूपया ॥ ४८ ॥  
गृहीतार्हणमासीनं संयतं प्रीणयन् मुनिः ।  
स्मरन् भगवदादेशमित्याह श्लक्ष्णया गिरा ॥ ४९ ॥  
नूनं चङ्कमणं देव सतां संरक्षणाय ते ।  
वधाय चासतां यस्त्वं हरेः शक्तिर्हि पालिनी ॥ ५० ॥  
योऽर्केन्द्रग्रीन्द्रवायूनां यमधर्मप्रचेतसाम् ।  
रूपाणि स्थान आधत्से तस्मै शुक्लाय ते नमः ॥ ५१ ॥  
न यदा रथमास्थाय जैत्रं मणिगणार्पितम् ।  
विस्फूर्जच्चण्डकोदण्डो रथेन त्रासयन्नघान् ॥ ५२ ॥  
स्वसैन्यचरणक्षुण्णं वेपयन् मण्डलं भुवः ।  
विकर्षन् बृहतीं सेनां पर्यटस्यंशुमानिव ॥ ५३ ॥  
तदैव सेतवः सर्वे वर्णाश्रमनिबन्धनाः ।  
भगवद्रचिता राजन् भिद्येरन् बत दस्युभिः ॥ ५४ ॥  
अधर्मश्च समेधेत लोलुपैर्व्यङ्कुशैर्नृभिः ।  
शयाने त्वयि लोकोऽयं दस्युग्रस्तो विनङ्क्ष्यति ॥ ५५ ॥  
अथापि पृच्छे त्वां वीर यदर्थं त्वमिहागतः ।  
तद्वयं निर्व्यलीकेन प्रतिपद्यामहे हृदा ॥ ५६ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे एकविंशोऽध्यायः ॥ २१

॥ ॐ नमो भगवते वासुदेवाय ॥



॥ द्वाविंशोऽध्यायः - २२ ॥

मैत्रेय उवाच

एवमाविष्कृताशेषगुणकर्मोदयो मुनिम् ।

सव्रीड इव तं सम्राडुपारतमुवाच ह ॥ १ ॥

मनुरुवाच

ब्रह्मासृजत्स्वमुखतो युष्मानात्मपरीप्सया ।

छन्दोमयस्तपोविद्यायोगयुक्तानलम्पटान् ॥ २ ॥

तच्चाणायामसृजच्चास्मान् दोःसहस्रात्सहस्रपात् ।

हृदयं तस्य हि ब्रह्म क्षत्रमङ्गं प्रचक्षते ॥ ३ ॥

अतो ह्यन्योन्यमात्मानं ब्रह्म क्षत्रं च रक्षतः ।

रक्षति स्माव्ययो देवः स यः सदसदात्मकः ॥ ४ ॥

तव सन्दर्शनादेव च्छिन्ना मे सर्वसंशयाः ।

यत्स्वयं भगवान् प्रीत्या धर्ममाह रिरक्षिषोः ॥ ५ ॥

दिष्ट्या मे भगवान् दृष्टो दुर्दर्शो योऽकृतात्मनाम् ।

दिष्ट्या पादरजः स्पृष्टं शीर्ष्णां मे भवतः शिवम् ॥ ६ ॥

दिष्ट्या त्वयानुशिष्टोऽहं कृतश्चानुग्रहो महान् ।

अपावृतैः कर्णरन्ध्रैर्जुष्टा दिष्ट्योशतीर्गिरः ॥ ७ ॥

स भवान् दुहितृस्नेहपरिक्लिष्टात्मनो मम ।

श्रोतुमर्हसि दीनस्य श्रावितं कृपया मुने ॥ ८ ॥

प्रियव्रतोत्तानपदोः स्वसेयं दुहिता मम ।

अन्विच्छति पतिं युक्तं वयःशीलगुणादिभिः ॥ ९ ॥

यदा तु भवतः शीलश्रुतरूपवयोगुणान् ।

अश्रृणोन्नारदादेषा त्वय्यासीत्कृतनिश्चया ॥ १० ॥

तत्प्रतीच्छ द्विजाग्र्येमां श्रद्धयोपहृतां मया ।

सर्वात्मनानुरूपां ते गृहमेधिषु कर्मसु ॥ ११ ॥

उद्यतस्य हि कामस्य प्रतिवादो न शस्यते ।

अपि निर्मुक्तसङ्गस्य कामरक्तस्य किं पुनः ॥ १२ ॥

य उद्यतमनादृत्य कीनाशमभियाचते ।  
 क्षीयते तद्यशः स्फीतं मानश्चावज्ञया हतः ॥ १३ ॥  
 अहं त्वाश्रणं विद्वन् विवाहार्थं समुद्यतम् ।  
 अतस्त्वमुपकुर्वाणः प्रत्तां प्रतिगृहाण मे ॥ १४ ॥  
 ऋषिरुवाच  
 बाढमुद्वोढुकामोऽहमप्रत्ता च तवात्मजा ।  
 आवयोरनुरूपोऽसावाद्यो वैवाहिको विधिः ॥ १५ ॥  
 कामः स भूयान्नरदेव तेऽस्याः  
 पुत्र्याः समान्नायविधौ प्रतीतः ।  
 क एव ते तनयां नाद्रियेत  
 स्वयैव कान्त्या क्षिपतीमिव श्रियं ॥ १६ ॥  
 यां हर्म्यपृष्ठे कणदङ्घ्रिशोभां  
 विक्रीडतीं कन्दुकविह्वलाक्षीम् ।  
 विश्वावसुर्न्यपतत्स्वाद्विमाना-  
 द्विलोक्य सम्मोहविमूढचेताः ॥ १७ ॥  
 तां प्रार्थयन्तीं ललनाललाम-  
 मसेवितश्रीचरणैरदृष्टाम् ।  
 वत्सां मनोरुच्चपदः स्वसारं  
 को नानुमन्येत बुधोऽभियाताम् ॥ १८ ॥  
 अतो भजिष्ये समयेन साध्वीं  
 यावत्तेजो बिभृयादात्मनो मे ।  
 अतो धर्मान् पारमहंस्यमुख्यान्  
 शुक्लप्रोक्तान् बहु मन्येऽविहिंस्रान् ॥ १९ ॥  
 यतोऽभवद्विश्वमिदं विचित्रं  
 संस्थास्यते यत्र च वावतिष्ठते ।  
 प्रजापतीनां पतिरेष मह्यं  
 परं प्रमाणं भगवाननन्तः ॥ २० ॥  
 मैत्रेय उवाच

स उग्रधन्वन्नियदेवावभाषे  
आसीच्च तूष्णीमरविन्दनाभम् ।  
धियोपगृह्णन् स्मितशोभितेन  
मुखेन चेतो लुलुभे देवहृत्याः ॥ २१ ॥  
सोऽनुज्ञात्वा व्यवसितं महिष्या दुहितुः स्फुटम् ।  
तस्मै गुणगणाढ्याय ददौ तुल्यां प्रहर्षितः ॥ २२ ॥  
शतरूपा महाराज्ञी पारिबर्हान् महाधनान् ।  
दम्पत्योः पर्यदात्प्रीत्या भूषावासः परिच्छदान् ॥ २३ ॥  
प्रत्तां दुहितरं सम्राट् सट्टक्षाय गतव्यथः ।  
उपगुह्य च बाहुभ्यामौत्कण्ठ्योन्मथिताशयः ॥ २४ ॥  
अशक्रुवंस्तद्विरहं मुञ्चन् बाष्पकलां मुहुः ।  
आसिञ्चदंब वत्सेति नेत्रोदैर्दुहितुः शिखाः ॥ २५ ॥  
आमन्त्र्य तं मुनिवरमनुज्ञातः सहानुगः ।  
प्रतस्थे रथमारुह्य सभार्यः स्वपुरं नृपः ॥ २६ ॥  
उभयोः ऋषिकुल्यायाः सरस्वत्याः सुरोधसोः ।  
ऋषीणामुपशान्तानां पश्यन्नाश्रमसम्पदः ॥ २७ ॥  
तमायान्तमभिप्रेत्य ब्रह्मावर्तात्प्रजाः पतिम् ।  
गीतसंस्तुतिवादित्रैः प्रत्युदीयुः प्रहर्षिताः ॥ २८ ॥  
बर्हिष्मती नाम पुरी सर्वसम्पत्समन्विता ।  
न्यपतन् यत्र रोमाणि यज्ञस्याङ्गं विधुन्वतः ॥ २९ ॥  
कुशाः काशास्त एवासन् शश्वद्धरितवर्चसः ।  
ऋषयो यैः पराभाव्य यज्ञघ्नान्यज्ञमीजिरे ॥ ३० ॥  
कुशकाशमयं बर्हिरास्तीर्य भगवान् मनुः ।  
अयजद्यज्ञपुरुषं लब्धा स्थानं यतो भुवम् ॥ ३१ ॥  
बर्हिष्मतीं नाम विभुर्यां निर्विश्व समावसत् ।  
तस्यां प्रविष्टो भवनं तापत्रयविनाशनम् ॥ ३२ ॥  
सभार्यः सप्रजः कामान् बुभुजेऽन्याविरोधतः ।

सङ्गीयमानसत्कीर्तिः सस्त्रीभिः सुरगायकैः ।  
प्रत्यूषेष्वनुबद्धेन हृदा शृण्वन् हरेः कथाः ॥ ३३ ॥  
निष्णातं योगमायासु मुनिं स्वायंभुवं मनुम् ।  
यदा भ्रंशयितुं भोगा न शेकुर्भगवत्परम् ॥ ३४ ॥  
अयातयामास्तस्यासन् यामाः स्वान्तरयापनाः ।  
शृण्वतो ध्यायतो विष्णोः कुर्वतो ब्रुवतः कथाः ॥ ३५ ॥  
स एवं स्वान्तरं निन्द्ये युगानामेकसप्ततिम् ।  
वासुदेवप्रसङ्गेन परिभूतगतित्रयः ॥ ३६ ॥  
शारीरा मानसा दिव्या वैयासे ये च मानुषाः ।  
भौतिकाश्च कथं क्लेशा बाधन्ते हरिसंश्रयम् ॥ ३७ ॥  
यः पृष्टो मुनिभिः प्राह धर्मान्नानाविधान् शुभान् ।  
नृणां वर्णाश्रमाणां च सर्वभूतहितः सदा ॥ ३८ ॥  
एतत्त आदिराजस्य मनोश्चरितमद्भुतम् ।  
वर्णितं वर्णनीयस्य तदपत्योदयं शृणु ॥ ३९ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे द्वाविंशोऽध्यायः ॥ २२ ॥

॥ ॐ नमो भगवते वासुदेवाय ॥

॥ त्रयोविंशोऽध्यायः - २३ ॥

मैत्रेय उवाच  
पितृभ्यां प्रस्थिते साध्वी पतिमिङ्गितकोविदा ।  
नित्यं पर्यचरत्प्रीत्या भवानीव भवं प्रभुम् ॥ १ ॥  
विश्रंभेणात्मशौचेन गौरवेण दमेन च ।  
शुश्रूषया सौहृदेन वाचा मधुरया च भोः ॥ २ ॥  
विसृज्य कामं दंभं च द्वेषं लोभमघं मदम् ।

अप्रमत्तोद्यता नित्यं तेजीयांसमतोषयत् ॥ ३ ॥

स वै देवर्षिवर्यस्तां मानवीं समनुव्रताम् ।  
दैवाद्गरीयसः पत्युराशासानां महाशिषः ॥ ४ ॥

कालेन भूयसा क्षामां कर्षितां व्रतचर्यया ।  
प्रेमगद्गदया वाचा पीडितः कृपयाब्रवीत् ॥ ५ ॥

कर्दम उवाच

तुष्टोऽहमद्य तव मानवि मानदायाः  
शुश्रूषया परमया परया च भक्त्या ।  
यो देहिनामयमतीव सुहृत्स्वदेहो  
नावेक्षितः समुचितः क्षपितुं मदर्थे ॥ ६ ॥

ये मे स्वधर्मनिरतस्य तपः समाधि-  
विद्याऽऽत्मयोगविजिता भगवत्प्रसादाः ।  
तानेव ते मदनुसेवनयावरुद्धान्  
दृष्टिं प्रपश्य वितराम्यभयानशोकान् ॥ ७ ॥

अन्ये पुनर्भगवतो भ्रुव उद्विजृम्भ-  
विभ्रंशितार्थरचनाः किमुरुक्रमस्य ।  
सिद्धासि भुङ्क्ष्व विभवान् निजधर्मदोहान्  
दिव्यान्नरैर्दुरधिगात्पविक्रियाभिः ॥ ८ ॥

एवं ब्रुवाणमबलाखिलयोगमाया-  
विद्याविचक्षणमवेक्ष्य गताधिरासीत् ।  
सम्प्रश्रयप्रणयविह्वलया गिरेषद्-  
ब्रीडावलोकविलसद्धसिताननाऽऽह ॥ ९ ॥

देवहूतिरुवाच

राद्धं बत द्विजवृषैतदमोघयोगमायाधिपे  
त्वयि विभो तदवैमि भर्तः ।  
यस्तेऽभ्यघायि समयः सकृदङ्गसङ्गो  
भूयाद्गरीयसि गुणः प्रसवः सतीनाम् ॥ १० ॥

तत्रेतिकृत्यमुपशिक्ष यथोपदेशं

येनैष मे कर्षितोऽतिरिरंसयाऽऽत्मा ।  
 सिद्ध्येत ते कृतमनोभवधर्षिताया  
 दीनस्तदीश भवनं सदृशं विचक्ष्व ॥ ११ ॥  
 मैत्रेय उवाच  
 प्रियायाः प्रियमन्विच्छन् कर्दमो योगमास्थितः ।  
 विमानं कामगं क्षत्तस्तर्ह्येवाविरचीकरत् ॥ १२ ॥  
 सर्वकामदुग्धं दिव्यं सर्वरत्नसमन्वितम् ।  
 सर्वर्क्षुपचयोदर्कं मणिस्तभैरुपस्कृतम् ॥ १३ ॥  
 दिव्योपकरणोपेतं सर्वकालसुखावहम् ।  
 पट्टिकाभिः पताकाभिर्विचित्राभिरलङ्कृतम् ॥ १४ ॥  
 स्रग्भिर्विचित्रमाल्याभिर्मञ्जुशिञ्जत्षडङ्घ्रिभिः ।  
 दुकूलक्षौमकौशेयैर्नानावस्त्रैर्विराजितम् ॥ १५ ॥  
 उपर्युपरि विन्यस्तनिलयेषु पृथक्पृथक् ।  
 क्षिप्तैः कशिपुभिः कान्तं पर्यङ्कव्यजनासनैः ॥ १६ ॥  
 तत्र तत्र विनिक्षिप्तनानाशिल्पोपशोभितम् ।  
 महामरकतस्थाल्या जुष्टं विद्रुमवेदिभिः ॥ १७ ॥  
 द्वाःसु विद्रुमदेहल्या भातं वज्रकपाटवत् ।  
 शिखरेष्विन्द्रनीलेषु हेमकुम्भैरधिश्रितम् ॥ १८ ॥  
 चक्षुष्मत्पद्मरागाग्र्यैर्वज्रभित्तिषु निर्मितैः ।  
 जुष्टं विचित्रवैतानैर्महाहैर्मतोरणैः ॥ १९ ॥  
 हंसपारावतव्रातैस्तत्र तत्र निकूजितम् ।  
 कृत्रिमान् मन्यमानैः स्वानधिरुह्याधिरुह्य च ॥ २० ॥  
 विहारस्थानविश्रामसंवेशप्राङ्गणाजिरैः ।  
 यथोपजोषं रचितैर्विस्मापनमिवात्मनः ॥ २१ ॥  
 ईदृग्गृहं तत्पश्यन्तीं नातिप्रीतेन चेतसा ।  
 सर्वभूताशयाभिज्ञः प्रावोचत्कर्दमः स्वयम् ॥ २२ ॥  
 निमज्ज्यास्मिन् हृदे भीरु विमानमिदमारुह ।

इदं शुक्लकृतं तीर्थमाशिषां यापकं नृणाम् ॥ २३ ॥  
 सा तद्भर्तुः समादाय वचः कुवलयेक्षणा ।  
 सरजं विभ्रती वासो वेणीभूतांश्च मूर्धजान् ॥ २४ ॥  
 अङ्गं च मलपङ्केन सञ्छन्नं शबलस्तनम् ।  
 आविवेश सरस्वत्याः सरः शिवजलाशयम् ॥ २५ ॥  
 सान्तःसरसि वेश्मस्थाः शतानि दश कन्यकाः ।  
 सर्वाः किशोरवयसो ददर्शोत्पलगन्धयः ॥ २६ ॥  
 तां दृष्ट्वा सहस्रोत्थाय प्रोचुः प्राञ्जलयः स्त्रियः ।  
 वयं कर्मकरीस्तुभ्यं शाधि नः करवाम किम् ॥ २७ ॥  
 स्नानेन तां महार्हेण स्नापयित्वा मनस्विनीम् ।  
 दुकूले निर्मले नूत्ने ददुरस्यै च मानदाः ॥ २८ ॥  
 भूषणानि परार्थ्यानि वरीयांसि द्युमन्ति च ।  
 अन्नं सर्वगुणोपेतं पानं चैवामृतासवम् ॥ २९ ॥  
 अथादर्शं स्वमात्मानं स्रग्विणं विरजांबरम् ।  
 विरजं कृतस्वस्त्ययनं कन्याभिर्बहुमानितम् ॥ ३० ॥  
 स्नातं कृतशिरःस्नानं सर्वाभरणभूषितम् ।  
 निष्कृयीवं वलयिनं कूजत्काञ्चननूपुरम् ॥ ३१ ॥  
 श्रोण्योरध्यस्तया काञ्च्या काञ्चन्या बहुरत्नया ।  
 हारेण च महार्हेण रुचकेन च भूषितम् ॥ ३२ ॥  
 सुदता सुभ्रुवा श्लक्ष्णस्निग्धापाङ्गेन चक्षुषा ।  
 पद्मकोशस्पृधा नीलैरलकैश्च लसन्मुखम् ॥ ३३ ॥  
 यदा सस्मार ऋषभमृषीणां दयितं पतिम् ।  
 तत्र चास्ते सह स्त्रीभिर्यत्रास्ते स प्रजापतिः ॥ ३४ ॥  
 भर्तुः पुरस्तादात्मानं स्त्रीसहस्रवृतं तदा ।  
 निशाम्य तद्योगगतिं संशयं प्रत्यपद्यत ॥ ३५ ॥  
 स तां कृतमलस्नानां विभ्राजन्तीमपूर्ववत् ।  
 आत्मनो विभ्रतीं रूपं संवीतरुचिरस्तनीम् ॥ ३६ ॥

विद्याधरीसहस्रेण सेव्यमानां सुवाससम् ।  
 जातभावो विमानं तदारोहयदमित्रहन् ॥ ३७ ॥  
 तस्मिन्नलुप्तमहिमा प्रिययानुरक्तो  
 विद्याधरीभिरुपचीर्णवपुर्विमाने ।  
 बभ्राज उत्कचकुमुद्रणवानपीच्यः  
 ताराभिरावृत इवोडुपतिर्नभःस्थः ॥ ३८ ॥  
 तेनाष्टलोकपविहारकुलाचलेन्द्र-  
 द्रोणीष्वनङ्गसरवमारुतसौभगासु ।  
 सिद्धैर्नुतो द्युधुनिपातशिवस्वनासु  
 रेमे चिरं धनदवल्ललना वरूथी ॥ ३९ ॥  
 वैश्रभके सुरसने नन्दने पुष्पभद्रके ।  
 मानसे चैत्ररथ्ये च स रेमे रामया रतः ॥ ४० ॥  
 भ्राजिष्णुना विमानेन कामगेन महीयसा ।  
 वैमानिकानत्यशेत चरल्लोकान् यथानिलः ॥ ४१ ॥  
 किं दुरापादनं तेषां पुंसामुद्दामचेतसाम् ।  
 यैराश्रितस्तीर्थपदश्चरणो व्यसनात्ययः ॥ ४२ ॥  
 प्रेक्षयित्वा भुवो गोलं पत्न्यै यावान् स्वसंस्थया ।  
 बह्वाश्चर्यं महायोगी स्वाश्रमाय न्यवर्तत ॥ ४३ ॥  
 विभज्य नवधाऽऽत्मानं मानवीं सुरतोत्सुकाम् ।  
 रामां निरमयन् रेमे वर्षपूगान् मुहूर्तवत् ॥ ४४ ॥  
 तस्मिन् विमान उत्कृष्टां शय्यां रतिकरीं श्रिता ।  
 न चाबुध्यत तं कालं पत्यापीच्येन सङ्गता ॥ ४५ ॥  
 एवं योगानुभावेन दम्पत्यो रममाणयोः ।  
 शतं व्यतीयुः शरदः कामलालसयोर्मनाक् ॥ ४६ ॥  
 तस्यामाधत्त रेतस्तां भावयन्नात्मनाऽऽत्मवित् ।  
 नोधा विधाय रूपं स्वं सर्वसङ्कल्पविद्विभुः ॥ ४७ ॥



अतः सा सुषुवे सद्यो देवहृतिः स्त्रियः प्रजाः ।  
 सर्वास्ताश्चारुसर्वाञ्छो लोहितोत्पलगन्धयः ॥ ४८ ॥  
 पतिं सा प्रव्रजिष्यन्तं तदालक्ष्योशती सती ।  
 स्मयमाना विक्लवेन हृदयेन विदूयता ॥ ४९ ॥  
 लिखन्त्यधोमुखी भूमिं पदा नखमणिश्रिया ।  
 उवाच ललितां वाचं निरुध्याश्रुकलां शनैः ॥ ५० ॥  
 देवहृतिरुवाच  
 सर्वं तद्भगवान् मह्यमुपोवाह प्रतिश्रुतम् ।  
 अथापि मे प्रपन्नाया अभयं दातुमर्हसि ॥ ५१ ॥  
 ब्रह्मन् दुहितुभिस्तुभ्यं विमृग्याः पतयः समाः ।  
 कश्चित्स्यान्मे विशोकाय त्वयि प्रव्रजिते वनम् ॥ ५२ ॥  
 एतावतालं कालेन व्यतिक्रान्तेन मे प्रभो ।  
 इन्द्रियार्थप्रसङ्गेन परित्यक्तपरात्मनः ॥ ५३ ॥  
 इन्द्रियार्थेषु सज्जन्त्या प्रसङ्गस्त्वयि मे कृतः ।  
 अजानन्त्या परं भावं तथाप्यस्त्वभयाय मे ॥ ५४ ॥  
 सङ्गो यः संसृतेर्हेतुरसत्सु विहितोऽधिया ।  
 स एव साधुषु कृतो निःसङ्गत्वाय कल्पते ॥ ५५ ॥  
 नेह यत्कर्म धर्माय न विरागाय कल्पते ।  
 न तीर्थपदसेवायै जीवन्नपि मृतो हि सः ॥ ५६ ॥  
 साहं भगवतो नूनं वञ्चिता मायया दृढम् ।  
 यत्त्वां विमुक्तिदं प्राप्य न मुमुक्षेय बन्धनात् ॥ ५७ ॥  
 इति श्रीमद्भागवते महापुराणे पारमहंस्यां संहितायां  
 तृतीयस्कन्धे कापिलेयोपाख्याने त्रयोविंशोऽध्यायः ॥ २३ ॥

॥ ॐ नमो भगवते वासुदेवाय ॥

॥ चतुर्विंशोऽध्यायः - २४ ॥

मैत्रेय उवाच

निर्वेदवादिनीमेवं मनोर्दुहितरं मुनिः ।

दयालुः शालिनीमाह शुक्लाभिव्याहृतं स्मरन् ॥ १ ॥

ऋषिरुवाच

मा खिदो राजपुत्रीत्थमात्मानं प्रत्यनिन्दिते ।

भगवांस्तेऽक्षरो गर्भमदूरात्सम्प्रपत्स्यते ॥ २ ॥

धृतव्रतासि भद्रं ते दमेन नियमेन च ।

तपोद्रविणदानैश्च श्रद्धया चेश्वरं भज ॥ ३ ॥

स त्वयाऽऽराधितः शुक्लो वितन्वन् मामकं यशः ।

छेत्ता ते हृदयग्रन्थिमौदर्यो ब्रह्मभावनः ॥ ४ ॥

मैत्रेय उवाच

देवहृत्यपि सन्देशं गौरवेण प्रजापतेः ।

सम्यक् श्रद्धाय पुरुषं कूटस्थमभजद्गुरुम् ॥ ५ ॥

तस्यां बहुतिथे काले भगवान् मधुसूदनः ।

कार्दमं वीर्यमापन्नो जज्ञेऽग्निरिव दारुणि ॥ ६ ॥ - स गो ना सं गो गो

अवादयंस्तदा व्योम्नि वादित्राणि घनाघनाः ।

गायन्ति तं स्म गन्धर्वा नृत्यन्त्यप्सरसो मुदा ॥ ७ ॥

पेतुः सुमनसो दिव्याः खेचरैरपवर्जिताः ।

प्रसेदुश्च दिशः सर्वा अंभांसि च मनांसि च ॥ ८ ॥

तत्कर्दमाश्रमपदं सरस्वत्या परिश्रितम् ।

स्वयंभूः साकमृषिभिर्मरीच्यादिभिरभ्ययात् ॥ ९ ॥

भगवन्तं परं ब्रह्म सत्त्वेनांशेन शत्रुहन् ।

तत्त्वसङ्ख्यानविज्ञप्त्यै जातं विद्वानजः स्वराट् ॥ १० ॥

सभाजयन् विशुद्धेन चेतसा तच्चिकीर्षितम् ।

प्रहृष्यमाणैरसुभिः कर्दमं चेदमभ्यधात् ॥ ११ ॥

ब्रह्मोवाच

त्वया मेऽपचितिस्तात कल्पिता निर्व्वलीकतः ।  
 यन्मे सञ्जगृहे वाक्यं भवान् मानद मानयन् ॥ १२ ॥  
 एतावत्येव शुश्रूषा कार्या पितरि पुत्रकैः ।  
 बाढमित्यनुमन्येत गौरवेण गुरोर्वचः ॥ १३ ॥  
 इमा दुहितरः सभ्य तव वत्स सुमध्यमाः ।  
 सर्गमेतं प्रभावैः स्वैर्वृहयिष्यन्त्यनेकधा ॥ १४ ॥  
 अतस्त्वमृषिमुरव्येभ्यो यथाशीलं यथारुचि ।  
 आत्मजाः परिदेह्यद्य विस्तृणीहि यशो भुवि ॥ १५ ॥  
 वेदाहमाद्यं पुरुषमवतीर्णं स्वमायया ।  
 भूतानां शेवधिं देहं विभ्राणं कपिलं मुने ॥ १६ ॥  
 ज्ञानविज्ञानयोगेन कर्मणामुद्धरन् जटाः ।  
 हिरण्यकेशः पद्माक्षः पद्ममुद्रापदांबुजः ॥ १७ ॥  
 एष मानवि ते गर्भं प्रविष्टः कैटभार्दनः ।  
 अविद्यासंशयग्रन्थिं छित्त्वा गां विचरिष्यति ॥ १८ ॥  
 अयं सिद्धगणाधीशः साह्याचार्यैः सुसम्मतः ।  
 लोके कपिल इत्याख्यां गन्ता ते कीर्तिवर्धनः ॥ १९ ॥  
 मैत्रेय उवाच  
 तावाश्वास्य जगत्स्रष्टा कुमारैः सह नारदः ।  
 हंसो हंसेन यानेन त्रिधाम परमं ययौ ॥ २० ॥  
 गते शतधृतौ क्षत्तः कर्दमस्तेन चोदितः ।  
 यथोदितं स्वदुहितृः प्रादाद्विश्वसृजां ततः ॥ २१ ॥  
 मरीचये कलां प्रादादनसूयामथात्रये ।  
 श्रद्धामङ्गिरसेऽयच्छत्पुलस्त्याय हविर्भुवम् ॥ २२ ॥  
 पुलहाय गतिं युक्तां क्रतवे च क्रियां सतीम् ।  
 ख्यातिं च भृगवेऽयच्छद्वसिष्ठायाप्यरुन्धतीम् ॥ २३ ॥  
 अथर्वणेऽददाच्छान्तिं यया यज्ञो वितन्यते ।  
 विप्रर्षभान् कृतोद्वाहान् सदारान् समलालयत् ॥ २४ ॥

ततस्त ऋषयः क्षत्तः कृतदारा निमन्त्र्य तम् ।  
 प्रातिष्ठन् नन्दिमापन्नाः स्वं स्वमाश्रममण्डलम् ॥ २५ ॥  
 स चावतीर्णं त्रियुगमाज्ञाय विबुधर्षभम् ।  
 विविक्त उपसङ्गम्य प्रणम्य समभाषत ॥ २६ ॥  
 अहो पापच्यमानानां निरये स्वैरमङ्गलैः ।  
 कालेन भूयसा नूनं प्रसीदन्तीह देवताः ॥ २७ ॥  
 बहुजन्मविपक्वेन सम्यग्योगसमाधिना ।  
 द्रष्टुं यतन्ते यतयः शून्यागारेषु यत्पदम् ॥ २८ ॥  
 स एव भगवानद्य हेलनं नगणय्य नः ।  
 गृहेषु जातो ग्राम्याणां यः स्वानां पक्षपोषणः ॥ २९ ॥  
 स्वीयं वाक्यं ऋतं कर्तुमवतीर्णोऽसि मे गृहे ।  
 चिकीर्षुर्भगवान् ज्ञानं भक्तानां मानवर्धनः ॥ ३० ॥  
 तान्येव तेऽभिरूपाणि रूपाणि भगवंस्तव ।  
 यानि यानि च रोचन्ते स्वजनानामरूपिणः ॥ ३१ ॥  
 त्वां सूरिभिस्तत्त्वबुभुत्सयाद्धा  
 सदाभिवादाहर्हणपादपीठम् ।  
 ऐश्वर्यवैराग्ययशोऽवबोध-  
 वीर्यश्रिया पूर्तमहं प्रपद्ये ॥ ३२ ॥  
 परं प्रधानं पुरुषं महान्तं  
 कालं कविं त्रिवृतं लोकपालम् ।  
 आत्मानुभूत्यानुगतप्रपञ्चं  
 स्वच्छन्दशक्तिं कपिलं प्रपद्ये ॥ ३३ ॥  
 आ स्माभिपृच्छेऽद्य पतिं प्रजानां  
 त्वयावतीर्णार्ण उताप्तकामः ।  
 परिव्रजत्पदवीमास्थितोऽहं  
 चरिष्ये त्वां हृदि युञ्जन् विशोकः ॥ ३४ ॥  
 श्रीभगवानुवाच  
 मया प्रोक्तं हि लोकस्य प्रमाणं सत्यलौकिके ।

अथाजनि मया तुभ्यं यदवोचमृतं मुने ॥ ३५ ॥  
 एतन्मे जन्म लोकेऽस्मिन् मुमुक्षूणां दुराशयात् ।  
 प्रसङ्घानाय तत्त्वानां सम्मतायात्मदर्शने ॥ ३६ ॥  
 एष आत्मपथोऽव्यक्तो नष्टः कालेन भूयसा ।  
 तं प्रवर्तयितुं देहमिमं विद्धि मया भृतम् ॥ ३७ ॥  
 गच्छ कामं मया पृष्टो मयि सन्न्यस्तकर्मणा ।  
 जित्वा सुदुर्जयं मृत्युममृतत्वाय मां भज ॥ ३८ ॥  
 मामात्मानं स्वयंज्योतिः सर्वभूतगुहाशयम् ।  
 आत्मन्येवात्मना वीक्ष्य विशोकोऽभयमृच्छसि ॥ ३९ ॥  
 मात्र आध्यात्मिकीं विद्यां शमनीं सर्वकर्मणाम् ।  
 वितरिष्ये यया चासौ भयं चातितरिष्यति ॥ ४० ॥  
 मैत्रेय उवाच  
 एवं समुदितस्तेन कपिलेन प्रजापतिः ।  
 दक्षिणीकृत्य तं प्रीतो वनमेव जगाम ह ॥ ४१ ॥  
 व्रतं स आस्थितो मौनमात्मैकशरणो मुनिः ।  
 निःसङ्गो व्यचरत्क्षोणीमनग्निरनिकेतनः ॥ ४२ ॥  
 मनो ब्रह्मणि युञ्जानो यत्तत्सदसतः परम् ।  
 गुणावभासे विगुण एकभक्त्यानुभाविते ॥ ४३ ॥  
 निरहङ्कृतिर्निर्ममश्च निर्द्वन्द्वः समदृक् स्वदृक् ।  
 प्रत्यक्प्रशान्तधीर्धीरः प्रशान्तोर्मिरिवोदधिः ॥ ४४ ॥  
 वासुदेवे भगवति सर्वज्ञे प्रत्यगात्मनि ।  
 परेण भक्तिभावेन लब्धात्मा मुक्तबन्धनः ॥ ४५ ॥  
 आत्मानं सर्वभूतेषु भगवन्तमवस्थितम् ।  
 अपश्यत्सर्वभूतानि भगवत्यपि चात्मनि ॥ ४६ ॥  
 इच्छाद्वेषविहीनेन सर्वत्र समचेतसा ।  
 भगवद्भक्तियुक्तेन प्राप्ता भागवती गतिः ॥ ४७ ॥  
 इति श्रीमद्भागवते महापुराणे पारमहंस्यां संहितायां तृतीयस्कन्धे

कापिलेये चतुर्विंशोऽध्यायः ॥ २४

॥ ॐ नमो भगवते वासुदेवाय ॥

॥ पञ्चविंशोऽध्यायः - २५ ॥

शौनक उवाच

कपिलस्तत्त्वसङ्घाता भगवानात्ममायया ।  
जातः स्वयमजः साक्षादात्मप्रज्ञप्तये नृणाम् ॥ १ ॥  
न ह्यस्य वर्ष्मणः पुंसां वरिष्मणः सर्वयोगिनाम् ।  
विश्रुतौ श्रुतदेवस्य भूरि तृप्यन्ति मेऽसवः ॥ २ ॥  
यद्यद्विधत्ते भगवान् स्वच्छन्दात्माऽऽत्ममायया ।  
तानि मे श्रद्धानस्य कीर्तन्यान्यनुकीर्तय ॥ ३ ॥

सूत उवाच

द्वैपायनसखस्त्वेवं मैत्रेयो भगवांस्तथा ।  
प्राहेदं विदुरं प्रीत आन्वीक्षिक्वां प्रचोदितः ॥ ४ ॥

मैत्रेय उवाच

पितरि प्रस्थितेऽरण्यं मातुः प्रियचिकीर्षया ।  
तस्मिन् बिन्दुसरेऽवात्सीद्भगवान् कपिलः किल ॥ ५ ॥  
तमासीनमकर्माणं तत्त्वमार्गाग्रदर्शनम् ।  
स्वसुतं देवहृत्याह धातुः संस्मरती वचः ॥ ६ ॥

देवहृतिरुवाच

निर्विण्णा नितरां भूमन्नसदिन्द्रियतर्षणात् ।  
येन संभाव्यमानेन प्रपन्नान्धं तमः प्रभो ॥ ७ ॥  
तस्य त्वं तमसोऽन्धस्य दुष्पारस्याद्य पारगम् ।  
सच्चक्षुर्जन्मनामन्ते लब्धं मे त्वदनुग्रहात् ॥ ८ ॥  
य आद्यो भगवान् पुंसामीश्वरो वै भवान् किल ।

लोकस्य तमसान्धस्य चक्षुः सूर्य इवोदितः ॥ ९ ॥  
अथ मे देव सम्मोहमपाक्रष्टुं त्वमर्हसि ।  
योऽवग्रहोऽहंममेतीत्येतस्मिन् योजितस्त्वया ॥ १० ॥  
तं त्वा गताहं शरणं शरण्यं  
स्वभृत्यसंसारतरोः कुठारम् ।  
जिज्ञासयाहं प्रकृतेः पूरुषस्य  
नमामि सद्धर्मविदां वरिष्ठम् ॥ ११ ॥  
मैत्रेय उवाच  
इति स्वमातुर्निरवद्यमीप्सितं  
निशम्य पुंसामपवर्गवर्धनम् ।  
धियाभिनन्द्यात्मवतां सतां गतिर्बभाष  
ईषत्स्मितशोभिताननः ॥ १२ ॥  
श्रीभगवानुवाच  
योग आध्यात्मिकः पुंसां मतो निःश्रेयसाय मे ।  
अत्यन्तोपरतिर्यत्र दुःखस्य च सुखस्य च ॥ १३ ॥  
तमिमं ते प्रवक्ष्यामि यमवोचं पुरानघे ।  
ऋषीणां श्रोतुकामानां योगं सर्वाङ्गनैपुणम् ॥ १४ ॥  
चेतः खल्वस्य बन्धाय मुक्तये चात्मनो मतम् ।  
गुणेषु सक्तं बन्धाय रतं वा पुंसि मुक्तये ॥ १५ ॥  
अहंममाभिमानोत्थैः कामलोभादिभिर्मलैः ।  
वीतं यदा मनः शुद्धमदुःखमसुखं समम् ॥ १६ ॥  
तदा पुरुष आत्मानं केवलं प्रकृतेः परम् ।  
निरन्तरं स्वयंज्योतिरणिमानमखण्डितम् ॥ १७ ॥  
ज्ञानवैराग्ययुक्तेन भक्तियुक्तेन चात्मना ।  
परिपश्यत्युदासीनं प्रकृतिं च हतौजसम् ॥ १८ ॥  
न युज्यमानया भक्त्या भगवत्यखिलात्मनि ।  
सदृशोऽस्ति शिवः पन्था योगिनां ब्रह्मसिद्धये ॥ १९ ॥

प्रसङ्गमजरं पाशमात्मनः कवयो विदुः ।  
 स एव साधुषु कृतो मोक्षद्वारमपावृतम् ॥ २० ॥  
 तितिक्षवः कारुणिकाः सुहृदः सर्वदेहिनाम् ।  
 अजातशत्रवः शान्ताः साधवः साधुभूषणाः ॥ २१ ॥  
 मय्यनन्येन भावेन भक्तिं कुर्वन्ति ये दृढाम् ।  
 मत्कृते त्यक्तकर्माणस्त्यक्तस्वजनबान्धवाः ॥ २२ ॥  
 मदाश्रयाः कथामृष्टाः शृण्वन्ति कथयन्ति च ।  
 तपन्ति विविधास्तापा नैतान्मद्गतचेतसः ॥ २३ ॥  
 त एते साधवः साध्वि सर्वसङ्गविवर्जिताः ।  
 सङ्गस्तेष्वथ ते प्रार्थ्यः सङ्गदोषहरा हि ते ॥ २४ ॥  
 सतां प्रसङ्गान्मम वीर्यसंविदो  
 भवन्ति हृत्कर्णरसायनाः कथाः ।  
 तज्जोषणादाश्वपवर्गवर्त्मनि  
 श्रद्धा रतिर्भक्तिरनुक्रमिष्यति ॥ २५ ॥  
 भक्त्या पुमान् जातविराग ऐन्द्रिया-  
 दृष्टश्रुतान् मद्रचनानुचिन्तया ।  
 चित्तस्य यत्तो ग्रहणे योगयुक्तो  
 यतिष्यते ऋजुभिर्योगमार्गैः ॥ २६ ॥  
 असेवयायं प्रकृतेर्गुणानां  
 ज्ञानेन वैराग्यविजृम्भितेन ।  
 योगेन मय्यर्पितया च भक्त्या  
 मां प्रत्यगात्मानमिहावरुन्धे ॥ २७ ॥  
 देवहूतिरुवाच  
 काचित्त्वय्युचिता भक्तिः कीदृशी मम गोचरा ।  
 यया पदं ते निर्वाणमञ्जसान्वाश्रवा अहम् ॥ २८ ॥  
 यो योगो भगवद्भागो निर्वाणात्मंस्त्वयोदितः ।  
 कीदृशः कति चाङ्गानि यतस्तत्त्वावबोधनम् ॥ २९ ॥  
 तदेतन्मे विजानीहि यथाहं मन्दधीर्हरे ।



सुखं बुद्ध्येय दुर्बोधं योषा भवदनुग्रहात् ॥ ३० ॥

मैत्रेय उवाच

विदित्वार्थं कपिलो मातुरित्थं

जातस्नेहो यत्र तन्वाभिजातः ।

तत्त्वाम्नायं यत्प्रवदन्ति साह्यं

प्रोवाच वै भक्तिवितानयोगम् ॥ ३१ ॥

श्रीभगवानुवाच

देवानां गुणलिङ्गानामानुश्रविककर्मणाम् ।

सत्त्व एवैकमनसो वृत्तिः स्वाभाविकी तु या ॥ ३२ ॥

अनिमित्ता भागवती भक्तिः सिद्धेर्गरीयसी ।

जरयत्याशु या कोशं निगीर्णमनलो यथा ॥ ३३ ॥

नैकात्मतां मे स्पृहयन्ति केचि-

न्मत्पादसेवाभिरता मदीहाः ।

येऽन्योन्यतो भागवताः प्रसज्य

सभाजयन्ते मम पौरुषाणि ॥ ३४ ॥

पश्यन्ति ते मे रुचिराण्यंब सन्तः

प्रसन्नवक्त्रारुणलोचनानि ।

रूपाणि दिव्यानि वरप्रदानि

साकं वाचं स्पृहणीयां वदन्ति ॥ ३५ ॥

तैर्दर्शनीयावयवैरुदार-

विलासहासेक्षितवामसूक्तैः ।

हृतात्मनो हृतप्राणांश्च भक्ति-

रनिच्छतो मे गतिमण्वीं प्रयुङ्क्ते ॥ ३६ ॥

अथो विभूतिं मम मायाविनस्ता-

मैश्वर्यमष्टाङ्गमनुप्रवृत्तम् ।

श्रियं भागवतीं वा स्पृहयन्ति भद्रां

परस्य मे तेऽश्रुवते तु लोके ॥ ३७ ॥

न कर्हिचिन्मत्पराः शान्तरूपे

नङ्घ्नन्ति नो मेऽनिमिषो लेढि हेतिः ।  
 येषामहं प्रिय आत्मा सुतश्च  
 सखा गुरुः सुहृदो दैवमिष्टम् ॥ ३८ ॥  
 इमं लोकं तथैवामुमात्मानमुभयायिनम् ।  
 आत्मानमनु ये चेह ये रायः पशवो गृहाः ॥ ३९ ॥  
 विसृज्य सर्वानन्यांश्च मामेवं विश्वतोमुखम् ।  
 भजन्त्यनन्यया भक्त्या तान् मृत्योरतिपारये ॥ ४० ॥  
 नान्यत्र मद्भागवतः प्रधानपुरुषेश्वरात् ।  
 आत्मनः सर्वभूतानां भयं तीव्रं निवर्तते ॥ ४१ ॥  
 मद्भयाद्वाति वातोयं सूर्यस्तपति मद्भयात् ।  
 वर्षतीन्द्रो दहत्यग्निर्मृत्युश्चरति मद्भयात् ॥ ४२ ॥  
 ज्ञानवैराग्ययुक्तेन भक्तियोगेन योगिनः ।  
 क्षेमाय पादमूलं मे प्रविशन्त्यकुतोभयम् ॥ ४३ ॥  
 एतावानेव लोकेऽस्मिन् पुंसां निःश्रेयसोदयः ।  
 तीव्रेण भक्तियोगेन मनो मय्यर्पितं स्थिरम् ॥ ४४ ॥  
 इति श्रीमद्भागवते महापुराणे पारमहंस्यां संहितायां  
 तृतीयस्कन्धे कापिलेयोपाख्याने पञ्चविंशोऽध्यायः ॥ २५

॥ ॐ नमो भगवते वासुदेवाय ॥

॥ षड्विंशोऽध्यायः २६ ॥

श्रीभगवानुवाच  
 अथ ते सम्प्रवक्ष्यामि तत्त्वानां लक्षणं पृथक् ।  
 यद्विदित्वा विमुच्येत पुरुषः प्राकृतैर्गुणैः ॥ १ ॥  
 ज्ञानं निःश्रेयसार्थाय पुरुषस्यात्मदर्शनम् ।  
 यदाहुर्वर्णये तत्ते हृदयग्रन्थिभेदनम् ॥ २ ॥

अनादिरात्मा पुरुषो निर्गुणः प्रकृतेः परः ।  
 प्रत्यग्धामा स्वयंज्योतिर्विश्वं येन समन्वितम् ॥ ३ ॥  
 स एष प्रकृतिं सूक्ष्मां देवीं गुणमयीं विभुः ।  
 यदृच्छयैवोपगतामभ्यपद्यत लीलया ॥ ४ ॥  
 गुणैर्विचित्राः सृजतीं सरूपाः प्रकृतिं प्रजाः ।  
 विलोक्य मुमुहे सद्यः स इह ज्ञानगूहया ॥ ५ ॥  
 एवं पराभिध्यानेन कर्तृत्वं प्रकृतेः पुमान् ।  
 कर्मसु क्रियमाणेषु गुणैरात्मनि मन्यते ॥ ६ ॥  
 तदस्य संसृतिर्बन्धः पारतन्त्र्यं च तत्कृतम् ।  
 भवत्यकर्तुरीशस्य साक्षिणो निर्वृतात्मनः ॥ ७ ॥  
 कार्यकारणकर्तृत्वे कारणं प्रकृतिं विदुः ।  
 भोक्तृत्वे सुखदुःखानां पुरुषं प्रकृतेः परम् ॥ ८ ॥  
 देवहृतिरुवाच  
 प्रकृतेः पुरुषस्यापि लक्षणं पुरुषोत्तम ।  
 ब्रूहि कारणयोरस्य सदसच्च यदात्मकम् ॥ ९ ॥  
 श्रीभगवानुवाच  
 यत्तत्त्रिगुणमव्यक्तं नित्यं सदसदात्मकम् ।  
 प्रधानं प्रकृतिं प्राहुरविशेषं विशेषवत् ॥ १० ॥  
 पञ्चभिः पञ्चभिर्ब्रह्म चतुर्भिर्दशभिस्तथा ।  
 एतच्चतुर्विंशतिकं गणं प्राधानिकं विदुः ॥ ११ ॥  
 महाभूतानि पञ्चैव भूरापोऽग्निर्मरुन्नभः ।  
 तन्मात्राणि च तावन्ति गन्धादीनि मतानि मे ॥ १२ ॥  
 इन्द्रियाणि दश श्रोत्रं त्वग् दृग्रसननासिकाः ।  
 वाक्करौ चरणौ मेढ्रं पायुर्दशम उच्यते ॥ १३ ॥  
 मनो बुद्धिरहङ्कारश्चित्तमित्यन्तरात्मकम् ।  
 चतुर्धा लक्ष्यते भेदो वृत्त्या लक्षणरूपया ॥ १४ ॥  
 एतावानेव सङ्ख्यातो ब्रह्मणः सगुणस्य ह ।

सन्निवेशो मया प्रोक्तो यः कालः पञ्चविंशकः ॥ १५ ॥  
प्रभावं पौरुषं प्राहुः कालमेके यतो भयम् ।  
अहङ्कारविमूढस्य कर्तुः प्रकृतिमीयुषः ॥ १६ ॥  
प्रकृतेर्गुणसाम्यस्य निर्विशेषस्य मानवि ।  
चेष्टा यतः स भगवान् काल इत्युपलक्षितः ॥ १७ ॥  
अन्तः पुरुषरूपेण कालरूपेण यो बहिः ।  
समन्वेत्येष सत्त्वानां भगवानात्ममायया ॥ १८ ॥  
दैवात्क्षुभितधर्मिण्यां स्वस्यां योनौ परः पुमान्  
आधत्त वीर्यं सासूत महत्तत्त्वं हिरण्यमयम् ॥ १९ ॥  
विश्वमात्मगतं व्यञ्जन् कूटस्थो जगदङ्कुरः ।  
स्वतेजसापिबत्तीव्रमात्मप्रस्वापनं तमः ॥ २० ॥  
यत्तत्सत्त्वगुणं स्वच्छं शान्तं भगवतः पदम् ।  
यदाहुर्वासुदेवारख्यं चित्तं तन्महदात्मकम् ॥ २१ ॥  
स्वच्छत्वमविकारित्वं शान्तत्वमिति चेतसः ।  
वृत्तिभिर्लक्षणं प्रोक्तं यथापां प्रकृतिः परा ॥ २२ ॥  
महत्तत्त्वाद्विकुर्वाणाद्भगवद्वीर्यसंभवात् ।  
क्रियाशक्तिरहङ्कारस्त्रिविधः समपद्यत ॥ २३ ॥  
वैकारिकस्तैजसश्च तामसश्च यतो भवः ।  
मनसश्चेन्द्रियाणां च भूतानां महतामपि ॥ २४ ॥  
सहस्रशिरसं साक्षाद्यमनन्तं प्रचक्षते ।  
सङ्कर्षणारख्यं पुरुषं भूतेन्द्रियमनोमयम् ॥ २५ ॥  
कर्तृत्वं करणत्वं च कार्यत्वं चेति लक्षणम् ।  
शान्तघोरविमूढत्वमिति वा स्यादहङ्कृतेः ॥ २६ ॥  
वैकारिकाद्विकुर्वाणान्मनस्तत्त्वमजायत ।  
यत्सङ्कल्पविकल्पाभ्यां वर्तते कामसंभवः ॥ २७ ॥  
यद्विदुर्हानिरुद्धारख्यं हृषीकाणामधीश्वरम् ।  
शारदेन्दीवरश्यामं संराध्यं योगिभिः शनैः ॥ २८ ॥

तैजसात्तु विकुर्वाणाद्बुद्धितत्त्वमभूत्सति ।  
 द्रव्यस्फुरणविज्ञानमिन्द्रियाणामनुग्रहः ॥ २९ ॥  
 संशयोऽथ विपर्यासो निश्चयः स्मृतिरेव च ।  
 स्वाप इत्युच्यते बुद्धेर्लक्षणं वृत्तितः पृथक् ॥ ३० ॥  
 तैजसानीन्द्रियाण्येव क्रियाज्ञानविभागशः ।  
 प्राणस्य हि क्रियाशक्तिर्बुद्धेर्विज्ञानशक्तिता ॥ ३१ ॥  
 तामसाच्च विकुर्वाणाद्भगवद्वीर्यचोदितात् ।  
 शब्दमात्रमभूत्तस्मान्नभः श्रोत्रं तु शब्दगम् ॥ ३२ ॥  
 अर्थाश्रयत्वं शब्दस्य द्रष्टृलिङ्गत्वमेव च ।  
 तन्मात्रत्वं च नभसो लक्षणं कवयो विदुः ॥ ३३ ॥  
 भूतानां छिद्रदातृत्वं बहिरन्तरमेव च ।  
 प्राणेन्द्रियात्मधिष्यत्वं नभसो वृत्तिलक्षणम् ॥ ३४ ॥  
 नभसः शब्दतन्मात्रात्कालगत्या विकुर्वतः ।  
 स्पर्शोऽभवत्ततो वायुस्त्वक्स्पर्शस्य च सद्ग्रहः ॥ ३५ ॥  
 मृदुत्वं कठिनत्वं च शैत्यमुष्णत्वमेव च ।  
 एतत्स्पर्शस्य स्पर्शत्वं तन्मात्रत्वं नभस्वतः ॥ ३६ ॥  
 चालनं व्यहनं प्राप्तिर्नेतृत्वं द्रव्यशब्दयोः ।  
 सर्वेन्द्रियाणामात्मत्वं वायोः कर्माभिलक्षणम् ॥ ३७ ॥  
 वायोश्च स्पर्शतन्मात्रद्रूपं दैवेरितादभूत् ।  
 समुत्थितं ततस्तेजश्चक्षू रूपोपलंभनम् ॥ ३८ ॥  
 द्रव्याकृतित्वं गुणता व्यक्तिसंस्थात्वमेव च ।  
 तेजस्त्वं तेजसः साध्वि रूपमात्रस्य वृत्तयः ॥ ३९ ॥  
 द्योतनं पचनं पानमदनं हिममर्दनम् ।  
 तेजसो वृत्तयस्त्वेताः शोषणं क्षुत्तृडेव च ॥ ४० ॥  
 रूपमात्राद्विकुर्वाणात्तेजसो दैवचोदितात् ।  
 रसमात्रमभूत्तस्मादंभो जिह्वा रसग्रहः ॥ ४१ ॥

कषायो मधुरस्तिक्तः कङ्कल इति नैकधा ।  
 भौतिकानां विकारेण रस एको विभिद्यते ॥ ४२ ॥  
 क्लेदनं पिण्डनं तृप्तिः प्राणनाप्यायनोन्दनम् ।  
 तापापनोदो भूयस्त्वमंभसो वृत्तयस्त्विमाः ॥ ४३ ॥  
 रसमात्राद्विकुर्वाणादंभसो देवचोदितात् ।  
 गन्धमात्रमभूत्स्मात्पृथ्वी घ्राणस्तु गन्धगः ॥ ४४ ॥  
 करंभपूतिसौरभ्यशान्तोग्राह्यादिभिः पृथक् ।  
 द्रव्यावयववैषम्याद्गन्ध एको विभिद्यते ॥ ४५ ॥  
 भावनं ब्रह्मणः स्थानं धारणं सद्विशेषणम् ।  
 सर्वसत्त्वगुणोद्भेदः पृथिवीवृत्तिलक्षणम् ॥ ४६ ॥  
 नभोगुणविशेषोऽर्थो यस्य तच्छ्रोत्रमुच्यते ।  
 वायोर्गुणविशेषोऽर्थो यस्य तत्स्पर्शनं विदुः ॥ ४७ ॥  
 तेजोगुणविशेषोऽर्थो यस्य तच्चक्षुरुच्यते ।  
 अंभोगुणविशेषोऽर्थो यस्य तद्रसनं विदुः ।  
 भूमेर्गुणविशेषोऽर्थो यस्य स घ्राण उच्यते ॥ ४८ ॥  
 परस्य दृश्यते धर्मो ह्यपरस्मिन् समन्वयात् ।  
 अतो विशेषो भावानां भूमावेवोपलक्ष्यते ॥ ४९ ॥  
 एतान्यसंहत्य यदा महदादीनि सप्त वै ।  
 कालकर्मगुणोपेतो जगदादिरुपाविशत् ॥ ५० ॥  
 ततस्तेनानुविद्धेभ्यो युक्तेभ्योऽण्डमचेतनम् ।  
 उत्थितं पुरुषो यस्मादुदतिष्ठदसौ विराट् ॥ ५१ ॥  
 एतदण्डं विशेषारख्यं क्रमवृद्धैर्दशोत्तरैः ।  
 तोयादिभिः परिवृतं प्रधानेनावृतैर्बहिः ।  
 यत्र लोकवितानोऽयं रूपं भगवतो हरेः ॥ ५२ ॥  
 हिरण्मयादण्डकोशादुत्थाय सलिलेशयात् ।  
 तमाविश्य महादेवो बहुधा निर्विभेद खम् ॥ ५३ ॥  
 निरभिद्यतास्य प्रथमं मुखं वाणी ततोऽभवत् ।

वाण्या वह्निरथो नासे प्राणोऽतो घ्राण एतयोः ॥ ५४ ॥  
घ्राणाद्वायुरभिद्येतामक्षिणी चक्षुरेतयोः ।  
तस्मात्सूर्यो व्यभिद्येतां कर्णौ श्रोत्रं ततो दिशः ॥ ५५ ॥  
निर्बिभेद विराजस्त्वग्रोमश्मश्र्वादयस्ततः ।  
तत ओषधयश्चासन् शिश्रं निर्बिभिदे ततः ॥ ५६ ॥  
रेतस्तस्मादाप आसन् निरभिद्यत वै गुदम् ।  
गुदादपानोऽपानाच्च मृत्युर्लोकभयङ्करः ॥ ५७ ॥  
हस्तौ च निरभिद्येतां बलं ताभ्यां ततः स्वराट् ।  
पादौ च निरभिद्येतां गतिस्ताभ्यां ततो हरिः ॥ ५८ ॥  
नाड्योऽस्य निरभिद्यन्त ताभ्यो लोहितमाभृतम् ।  
नद्यस्ततः समभवन्नुदरं निरभिद्यत ॥ ५९ ॥  
क्षुत्पिपासे ततः स्यातां समुद्रस्त्वेतयोरभूत् ।  
अथास्य हृदयं भिन्नं हृदयान्मन उत्थितम् ॥ ६० ॥  
मनसश्चन्द्रमा जातो बुद्धिर्बुद्धेर्गिरां पतिः ।  
अहङ्कारस्ततो रुद्रश्चित्तं चैत्यस्ततोऽभवत् ॥ ६१ ॥  
एते ह्यभ्युत्थिता देवा नैवास्योत्थापनेऽशकन् ।  
पुनराविविशुः खानि तमुत्थापयितुं क्रमात् ॥ ६२ ॥  
वह्निर्वाचा मुखं भेजे नोदतिष्ठत्तदा विराट् ।  
घ्राणेन नासिके वायुर्नोदतिष्ठत्तदा विराट् ॥ ६३ ॥  
अक्षिणी चक्षुषाऽऽदित्यो नोदतिष्ठत्तदा विराट् ।  
श्रोत्रेण कर्णौ च दिशो नोदतिष्ठत्तदा विराट् ॥ ६४ ॥  
त्वचं रोमभिरोषध्यो नोदतिष्ठत्तदा विराट् ।  
रेतसा शिश्रमापस्तु नोदतिष्ठत्तदा विराट् ॥ ६५ ॥  
गुदं मृत्युरपानेन नोदतिष्ठत्तदा विराट् ।  
हस्ताविन्द्रो बलेनैव नोदतिष्ठत्तदा विराट् ॥ ६६ ॥  
विष्णुर्गत्यैव चरणौ नोदतिष्ठत्तदा विराट् ।  
नाडीर्नद्यो लोहितेन नोदतिष्ठत्तदा विराट् ॥ ६७ ॥

क्षुत्क्षामुदरं सिन्धुर्नोदतिष्ठत्तदा विराट् ।  
हृदयं मनसा चन्द्रो नोदतिष्ठत्तदा विराट् ॥ ६८ ॥  
बुद्ध्या ब्रह्मापि हृदयं नोदतिष्ठत्तदा विराट् ।  
रुद्रोऽभिमत्या हृदयं नोदतिष्ठत्तदा विराट् ॥ ६९ ॥  
चित्तेन हृदयं चैत्यः क्षेत्रज्ञः प्राविशद्यदा ।  
विराट् तदैव पुरुषः सलिलादुदतिष्ठत ॥ ७० ॥  
यथा प्रसुप्तं पुरुषं प्राणेन्द्रियमनोधियः ।  
प्रभवन्ति विना येन नोत्थापयितुमोजसा ॥ ७१ ॥  
तमस्मिन् प्रत्यगात्मानं धिया योगप्रवृत्तया ।  
भक्त्या विरक्त्या ज्ञानेन विविच्यात्मनि चिन्तयेत् ॥ ७२ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे कापिलेये तत्त्वसमाम्नाये षड्विंशोऽध्यायः ॥ २६

॥ ॐ नमो भगवते वासुदेवाय ॥

॥ सप्तविंशोऽध्यायः - २७ ॥

श्रीभगवानुवाच  
प्रकृतिस्थोऽपि पुरुषो नाज्यते प्राकृतैर्गुणैः ।  
अविकारादकर्तृत्वान्निर्गुणत्वाज्जलार्कवत् ॥ १ ॥  
स एष यर्हि प्रकृतेर्गुणेष्वभिविषज्जते ।  
अहङ्कियाविमूढात्मा कर्तास्मीत्यभिमन्यते ॥ २ ॥  
तेन संसारपदवीमवशोऽभ्येत्यनिर्वृतः ।  
प्रासङ्गिकैः कर्मदोषैः सदसन्मिश्रयोनिषु ॥ ३ ॥  
अर्थे ह्यविद्यमानेऽपि संसृतिर्न निवर्तते ।  
ध्यायतो विषयानस्य स्वप्नेऽनर्थागमो यथा ॥ ४ ॥



अत एव शनैश्चित्तं प्रसक्तमसतां पथि ।  
 भक्तियोगेन तीव्रेण विरक्त्या च नयेद्वशम् ॥ ५ ॥  
 यमादिभिर्योगपथैरभ्यसन् श्रद्धयान्वितः ।  
 मयि भावेन सत्येन मत्कथाश्रवणेन च ॥ ६ ॥  
 सर्वभूतसमत्वेन निर्वैरेणाप्रसङ्गतः ।  
 ब्रह्मचर्येण मौनेन स्वधर्मेण बलीयसा ॥ ७ ॥  
 यदृच्छयोपलब्धेन सन्तुष्टो मितभुङ्क्षुनिः ।  
 विविक्तशरणः शान्तो मैत्रः करुण आत्मवान् ॥ ८ ॥  
 सानुबन्धे च देहेऽस्मिन्नकुर्वन्नसदाग्रहम् ।  
 ज्ञानेन दृष्टतत्त्वेन प्रकृतेः पुरुषस्य च ॥ ९ ॥  
 निवृत्तबुद्ध्यवस्थानो दूरीभूतान्यदर्शनः ।  
 उपलभ्यात्मनाऽऽत्मानं चक्षुषेवार्कमात्मदृक् ॥ १० ॥  
 मुक्तलिङ्गं सदाभासमसति प्रतिपद्यते ।  
 सतो बन्धुमसच्चक्षुः सर्वानुस्यूतमद्वयम् ॥ ११ ॥  
 यथा जलस्थ आभासः स्थलस्थेनावदृश्यते ।  
 स्वाभासेन तथा सूर्यो जलस्थेन दिविस्थितः ॥ १२ ॥  
 एवं त्रिवृदहङ्कारो भूतेन्द्रियमनोमयैः ।  
 स्वाभासैर्लक्षितोऽनेन सदाभासेन सत्यदृक् ॥ १३ ॥  
 भूतसूक्ष्मेन्द्रियमनोबुद्ध्यादिष्विह निद्रया ।  
 लीनेष्वसति यस्तत्र विनिद्रो निरहङ्कियः ॥ १४ ॥  
 मन्यमानस्तदाऽऽत्मानमनष्टो नष्टवन्मृषा ।  
 नष्टेऽहङ्कारेण द्रष्टा नष्टवित्त इवातुरः ॥ १५ ॥  
 एवं प्रत्यवमृश्यासावात्मानं प्रतिपद्यते ।  
 साहङ्कारस्य द्रव्यस्य योऽवस्थानमनुग्रहः ॥ १६ ॥  
 देवहृतिरुवाच  
 पुरुषं प्रकृतिर्ब्रह्मन् न विमुञ्चति कर्हिचित् ।  
 अन्योन्यापाश्रयत्वाच्च नित्यत्वादनयोः प्रभो ॥ १७ ॥

यथा गन्धस्य भूमेश्च न भावो व्यतिरेकतः ।  
 अपां रसस्य च यथा तथा बुद्धेः परस्य च ॥ १८ ॥  
 अकर्तुः कर्मबन्धोऽयं पुरुषस्य यदाश्रयः ।  
 गुणेषु सत्सु प्रकृतेः कैवल्यं तेष्वतः कथम् ॥ १९ ॥  
 क्वचित्तत्त्वावमर्शनं निवृत्तं भयमुल्बणम् ।  
 अनिवृत्तनिमित्तत्वात्पुनः प्रत्यवतिष्ठते ॥ २० ॥  
 श्रीभगवानुवाच  
 अनिमित्तनिमित्तेन स्वधर्मेणामलात्मना ।  
 तीव्रया मयि भक्त्या च श्रुतसंभृतया चिरम् ॥ २१ ॥  
 ज्ञानेन दृष्टतत्त्वेन वैराग्येण बलीयसा ।  
 तपोयुक्तेन योगेन तीव्रेणात्मसमाधिना ॥ २२ ॥  
 प्रकृतिः पुरुषस्येह दह्यमाना त्वहर्निशम् ।  
 तिरोभवित्री शनकैरग्नेर्योनिरिवारणिः ॥ २३ ॥  
 भुक्तभोगा परित्यक्ता दृष्टदोषा च नित्यशः ।  
 नेश्वरस्याशुभं धत्ते स्वे महिम्नि स्थितस्य च ॥ २४ ॥  
 यथा ह्यप्रतिबुद्धस्य प्रस्वापो बह्वनर्थभृत् ।  
 स एव प्रतिबुद्धस्य न वै मोहाय कल्पते ॥ २५ ॥  
 एवं विदिततत्त्वस्य प्रकृतिर्मयि मानसम् ।  
 युञ्जतो नापकुरुत आत्मारामस्य कर्हिचित् ॥ २६ ॥  
 यदैवमध्यात्मरतः कालेन बहुजन्मना ।  
 सर्वत्र जातवैराग्य आब्रह्मभुवनान्मुनिः ॥ २७ ॥  
 मद्भक्तः प्रतिबुद्धार्थो मत्प्रसादेन भूयसा ।  
 निःश्रेयसं स्वसंस्थानं कैवल्यारव्यं मदाश्रयम् ॥ २८ ॥  
 प्राप्नोतीहाञ्जसा धीरः स्वदृशाच्छिन्नसंशयः ।  
 यद्गत्वा न निवर्तेत योगी लिङ्गाद्विनिर्गमे ॥ २९ ॥  
 यदा न योगोपचितासु चेतो  
 मायासु सिद्धस्य विषज्जतेऽङ्ग ।

अनन्यहेतुष्वथ मे गतिः

स्यादात्यन्तिकी यत्र न मृत्युहासः ॥ ३० ॥

इति श्रीमद्भागवते महापुराणे पारमहंस्यां संहितायां

तृतीयस्कन्धे कापिलेयोपाख्याने सप्तविंशोऽध्यायः ॥ २७

॥ ॐ नमो भगवते वासुदेवाय ॥

॥ अष्टाविंशोऽध्यायः २८ ॥

श्रीभगवानुवाच

योगस्य लक्षणं वक्ष्ये सबीजस्य नृपात्मजे ।

मनो येनैव विधिना प्रसन्नं याति सत्पथम् ॥ १ ॥

स्वधर्माचरणं शक्त्या विधर्माच्च निवर्तनम् ।

दैवाल्लब्धेन सन्तोष आत्मविचरणार्चनम् ॥ २ ॥

ग्राम्यधर्मनिवृत्तिश्च मोक्षधर्मरतिस्तथा ।

मितमेध्यादनं शश्वद्विक्तक्षेमसेवनम् ॥ ३ ॥

अहिंसा सत्यमस्तेयं यावदर्थपरिग्रहः ।

ब्रह्मचर्यं तपः शौचं स्वाध्यायः पुरुषार्चनम् ॥ ४ ॥

मौनं सदासनजयः स्थैर्यं प्राणजयः शनैः ।

प्रत्याहारश्चेन्द्रियाणां विषयान्मनसा हृदि ॥ ५ ॥

स्वधिष्ययानामेकदेशे मनसा प्राणधारणम् ।

वैकुण्ठलीलाभिध्यानं समाधानं तथाऽऽत्मनः ॥ ६ ॥

एतैरन्यैश्च पथिभिर्मनो दुष्टमसत्पथम् ।

बुद्ध्या युञ्जीत शनकैर्जितप्राणो ह्यतन्द्रितः ॥ ७ ॥

शुचौ देशे प्रतिष्ठाप्य विजितासन आसनम् ।

तस्मिन् स्वस्ति समासीन ऋजुकायः समभ्यसेत् ॥ ८ ॥

प्राणस्य शोधयेन्मार्गं पूरकुंभकरेचकैः ।

प्रतिकूलेन वा चित्तं यथा स्थिरमचञ्चलम् ॥ ९ ॥  
 मनोऽचिरात्स्याद्विरजं जितश्वासस्य योगिनः ।  
 वाय्वग्निभ्यां यथा लोहं ध्मातं त्यजति वै मलम् ॥ १० ॥  
 प्राणायामैर्देहदोषान् धारणाभिश्च किल्बिषान् ।  
 प्रत्याहारेण संसर्गान् ध्यानेनानीश्वरान् गुणान् ॥ ११ ॥  
 यदा मनः स्वं विरजं योगेन सुसमाहितम् ।  
 काष्ठां भगवतो ध्यायेत्स्वनासाग्रावलोकनः ॥ १२ ॥  
 प्रसन्नवदनांभोजं पद्मगर्भारुणेक्षणम् ।  
 नीलोत्पलदलश्यामं शङ्खचक्रगदाधरम् ॥ १३ ॥  
 लसत्पङ्कजकिञ्चल्कपीतकौशेयवाससम् ।  
 श्रीवत्सवक्षसं भ्राजत्कौस्तुभामुक्तकन्धरम् ॥ १४ ॥  
 मत्तद्विरेफकलया परीतं वनमालया ।  
 परार्ध्यहारवलयकिरीटाङ्गदनुपुरम् ॥ १५ ॥  
 काञ्चीगुणोल्लसच्छ्रोणिं हृदयांभोजविष्टरम् ।  
 दर्शनीयतमं शान्तं मनोनयनवर्धनम् ॥ १६ ॥  
 अपीच्यदर्शनं शश्वत्सर्वलोकनमस्कृतम् ।  
 सन्तं वयसि कैशोरे भृत्यानुग्रहकातरम् ॥ १७ ॥  
 कीर्तन्यतीर्थयशसं पुण्यश्लोकयशस्करम् ।  
 ध्यायेद्देवं समग्राङ्गं यावन्न च्यवते मनः ॥ १८ ॥  
 स्थितं व्रजन्तमासीनं शयानं वा गुहाशयम् ।  
 प्रेक्षणीयेहितं ध्यायेच्छुद्धभावेन चेतसा ॥ १९ ॥  
 तस्मिन् लब्धपदं चित्तं सर्वावयवसंस्थितम् ।  
 विलक्ष्यैकत्र संयुज्यादङ्गे भगवतो मुनिः ॥ २० ॥  
 सञ्चिन्तयेद्भगवतश्चरणारविन्दम्  
 वज्राङ्कुशध्वजसरोरुहलाञ्छनाढ्यम् ।  
 उत्तुङ्गरक्तविलसन्नखचक्रवाल-  
 ज्योत्स्नाभिराहतमहद्भृदयान्धकारम् ॥ २१ ॥

यच्छौचनिःसृतसरित्प्रवरोदकेन  
तीर्थेन मूर्ध्यधिकृतेन शिवः शिवोऽभूत् ।  
ध्यातुर्मनःशमलशैलनिसृष्टवज्रं  
ध्यायेच्चिरं भगवतश्चरणारविन्दम् ॥ २२ ॥

जानुद्वयं जलजलोचनया जनन्या  
लक्ष्याखिलस्य सुरवन्दितया विधातुः ।  
ऊर्वोर्निधाय करपल्लवरोचिषा यत्  
संलालितं हृदि विभोरभवस्य कुर्यात् ॥ २३ ॥

ऊरू सुपर्णभुजयोरधिशोभमाना-  
वोजोनिधी अतसिकाकुसुमावभासौ ।  
व्यालंबि पीतवरवाससि वर्तमान-  
काञ्चीकलापपरिरंभिनितंबविंबम् ॥ २४ ॥

नाभिहृदं भुवनकोशगुहोदरस्थम्  
यत्रात्मयोनिधिषणाखिललोकपद्मम् ।  
व्यूढं हरिणमणिवृषस्तनयोरमुष्य  
ध्यायेद्वयं विशदहारमयूखगौरम् ॥ २५ ॥

वक्षोऽधिवासमृषभस्य महाविभूतेः  
पुंसां मनोनयननिर्वृतिमादधानम् ।  
कण्ठं च कौस्तुभमणेरधिभूषणार्थम्  
कुर्यान्मनस्यखिललोकनमस्कृतस्य ॥ २६ ॥

बाहूश्च मन्दरगिरेः परिवर्तनेन  
निर्णिक्तबाहुवलयानधिलोकपालान् ।  
सञ्चिन्तयेद्दशशतारमसह्यतेजः  
शङ्खं च तत्करसरोरुहराजहंसम् ॥ २७ ॥

कौमोदकीं भगवतो दयितां स्मरेत्  
दिग्धामरातिभटशोणितकर्दमेन ।  
मालां मधुव्रतवरूथगिरोपघुष्टाम्  
चैत्यस्य तत्त्वममलं मणिमस्य कण्ठे ॥ २८ ॥

भृत्यानुकम्पितधियेह गृहीतमूर्तेः

सञ्चिन्तयेद्भगवतो वदनारविन्दम् ।  
यद्विस्फुरन्मकरकुण्डलवल्गितेन  
विद्योतितामलकपोलमुदारनासम् ॥ २९ ॥

यच्छ्रीनिकेतमलिभिः परिसेव्यमानम्  
भूत्या स्वया कुटिलकुन्तलवृन्दजुष्टम् ।  
मीनद्वयाश्रयमधिक्षिपदञ्जनेत्रम्  
ध्यायेन्मनोमयमतन्द्रित उल्लसद्भु ॥ ३० ॥

तस्यावलोकमधिकं कृपयातिघोर-  
तापत्रयोपशमनाय निसृष्टमक्षणोः ।  
स्निग्धस्मितानुगुणितं विपुलप्रसादम्  
ध्यायेच्चिरं विपुलभावनया गुहायाम् ॥ ३१ ॥

हासं हरेरवनताखिललोकतीव्र-  
शोकाश्रुसागरविशोषणमत्युदारम् ।  
सम्मोहनाय रचितं निजमाययास्य ज  
भ्रूमण्डलं मुनिकृते मकरध्वजस्य ॥ ३२ ॥

ध्यानायनं प्रहसितं बहुलाधरोष्ठ-  
भासारुणायिततनुद्विजकुन्दपंक्ति ।  
ध्यायेत्स्वदेहकुहरेऽवसितस्य विष्णोः  
भक्त्याऽऽर्द्रयार्पितमना न पृथग्दिदृक्षेत् ॥ ३३ ॥

एवं हरौ भगवति प्रतिलब्धभावो  
भक्त्या द्रवद्भृदय उत्पुलकः प्रमोदात् ।  
औत्कण्ठ्यबाष्पकलया मुहुरर्द्यमान-  
स्तच्चापि चित्तबडिशं शनकैर्वियुङ्क्ते ॥ ३४ ॥

मुक्ताश्रयं यर्हि निर्विषयं विरक्तं  
निर्वाणमृच्छति मनः सहसा यथार्चिः ।  
आत्मानमत्र पुरुषोऽव्यवधानमेक-  
मन्वीक्षते प्रतिनिवृत्तगुणप्रवाहः ॥ ३५ ॥

सोऽप्येतया चरमया मनसो निवृत्त्या  
तस्मिन्महिष्प्रवसितः सुखदुःखबाह्ये ।

हेतुत्वमप्यसति कर्तारि दुःखयोर्यत्  
स्वात्मन् विधत्त उपलब्धपरात्मकाष्ठः ॥ ३६ ॥

देहं च तं न चरमः स्थितमुत्थितं वा  
सिद्धो विपश्यति यतोऽध्यगमत्स्वरूपम् ।  
दैवादुपेतमथ दैववशादपेतं  
वासो यथा परिकृतं मदिरामदान्धः ॥ ३७ ॥

देहोऽपि दैववशागः खलु कर्म यावत्  
स्वारंभकं प्रतिसमीक्षत एव सासुः ।  
तं स प्रपञ्चमधिरूढसमाधियोगः  
स्वाप्नं पुनर्न भजते प्रतिबुद्धवस्तुः ॥ ३८ ॥

यथा पुत्राच्च वित्ताच्च पृथङ्कर्तव्यः प्रतीयते ।  
अप्यात्मत्वेनाभिमताद्देहादेः पुरुषस्तथा ॥ ३९ ॥

यथोल्मुकाद्विस्फुलिङ्गाद्भूमाद्वापि स्वसंभवात् ।  
अप्यात्मत्वेनाभिमताद्यथाग्निः पृथगुल्मुकात् ॥ ४० ॥


भूतेन्द्रियान्तःकरणात्प्रधानाज्जीवसंज्ञितात् ।  
आत्मा तथा पृथग् द्रष्टा भगवान् ब्रह्मसंज्ञितः ॥ ४१ ॥

सर्वभूतेषु चात्मानं सर्वभूतानि चात्मनि ।  
ईक्षेतानन्यभावेन भूतेष्विव तदात्मताम् ॥ ४२ ॥

स्वयोनिषु यथा ज्योतिरेकं नाना प्रतीयते ।  
योनीनां गुणवैषम्यात्तथाऽऽत्मा प्रकृतौ स्थितः ॥ ४३ ॥

तस्मादिमां स्वां प्रकृतिं देवीं सदसदात्मिकाम् ।  
दुर्विभाव्यां पराभाव्य स्वरूपेणावतिष्ठते ॥ ४४ ॥

इति श्रीमद्भागवते महापुराणे पारमहंस्यां संहितायां  
तृतीयस्कन्धे कापिलेये साधनानुष्ठानं नामाष्टाविंशोऽध्यायः ॥ २८



॥ ॐ नमो भगवते वासुदेवाय ॥

॥ एकोनत्रिंशोऽध्यायः - २९ ॥

देवहूतिरुवाच

लक्षणं महदादीनां प्रकृतेः पुरुषस्य च ।

स्वरूपं लक्ष्यतेऽमीषां येन तत्पारमार्थिकम् ॥ १ ॥

यथा साङ्गेषु कथितं यन्मूलं तत्प्रचक्षते ।

भक्तियोगस्य मे मार्गं ब्रूहि विस्तरशः प्रभो ॥ २ ॥

विरागो येन पुरुषो भगवन् सर्वतो भवेत् ।

आचक्ष्व जीवलोकस्य विविधा मम संसृतीः ॥ ३ ॥

कालस्येश्वररूपस्य परेषां च परस्य ते ।

स्वरूपं बत कुर्वन्ति यद्धेतोः कुशलं जनाः ॥ ४ ॥

लोकस्य मिथ्याभिमतेरचक्षुषश्चिरं

प्रसुप्तस्य तमस्यनाश्रये ।

श्रान्तस्य कर्मस्वनुविद्धया धिया

त्वमाविरासीः किल योगभास्करः ॥ ५ ॥

मैत्रेय उवाच

इति मातुर्वचः श्लक्ष्णं प्रतिनन्द्य महामुनिः ।

आबभाषे कुरुश्रेष्ठ प्रीतस्तां करुणार्दितः ॥ ६ ॥

श्रीभगवानुवाच

भक्तियोगो बहुविधो मार्गैर्भामिनि भाव्यते ।

स्वभावगुणमार्गेण पुंसां भावो विभिद्यते ॥ ७ ॥

अभिसन्धाय यो हिंसां दंभं मात्सर्यमेव वा ।

संरंभी भिन्नदृग्भावं मयि कुर्यात्स तामसः ॥ ८ ॥

विषयानभिसन्धाय यश्च ऐश्वर्यमेव वा ।

अर्चादावर्चयेद्यो मां पृथग्भावः स राजसः ॥ ९ ॥

कर्मनिर्हारमुद्दिश्य परस्मिन् वा तदर्पणम् ।



यजेद्यष्ट्यमिति वा पृथग्भावः स सात्त्विकः ॥ १० ॥

मद्गुणश्रुतिमात्रेण मयि सर्वगुहाशये ।

मनोगतिरविच्छिन्ना यथा गङ्गाभसोऽम्बुधौ ॥ ११ ॥

लक्षणं भक्तियोगस्य निर्गुणस्य ह्युदाहृतम् ।

अहैतुक्यव्यवहिता या भक्तिः पुरुषोत्तमे ॥ १२ ॥

सालोक्यसार्धिसामीप्यसारूप्यैकत्वमप्युत ।

दीयमानं न गृह्णन्ति विना मत्सेवनं जनाः ॥ १३ ॥

स एव भक्तियोगारव्य आत्यन्तिक उदाहृतः ।

येनातिव्रज्य त्रिगुणं मद्भावायोपपद्यते ॥ १४ ॥

निषेवितेनानिमित्तेन स्वधर्मण महीयसा ।

क्रियायोगेन शस्तेन नातिहिंसेण नित्यशः ॥ १५ ॥

मद्धिष्यदर्शनस्पर्शपूजास्तुत्यभिवन्दनैः ।

भूतेषु मद्भावनया सत्त्वेनासङ्गमेन च ॥ १६ ॥

महतां बहुमानेन दीनानामनुकम्पया ।

मैत्र्या चैवात्मतुल्येषु यमेन नियमेन च ॥ १७ ॥

आध्यात्मिकानुश्रवणान्नामसङ्कीर्तनाच्च मे ।

आर्जवेनार्यसङ्गेन निरहङ्कियया तथा ॥ १८ ॥

मद्धर्मणो गुणैरैतैः परिसंशुद्ध आशयः ।

पुरुषस्याञ्जसाभ्येति श्रुतमात्रगुणं हि माम् ॥ १९ ॥

यथा वातरथो घ्राणमावृङ्के गन्ध आशयात् ।

एवं योगरतं चेत आत्मानमविकारि यत् ॥ २० ॥

अहं सर्वेषु भूतेषु भूतात्मावस्थितः सदा ।

तमवज्ञाय मां मर्त्यः कुरुतेऽर्चाविडम्बनम् ॥ २१ ॥

यो मां सर्वेषु भूतेषु सन्तमात्मानमीश्वरम् ।

हित्वार्चां भजते मौढ्याद्भस्मन्येव जुहोति सः ॥ २२ ॥

द्विषतः परकाये मां मानिनो भिन्नदर्शिनः ।

भूतेषु बद्धवैरस्य न मनःशान्तिमृच्छति ॥ २३ ॥

अहमुच्चावचैर्द्रव्यैः क्रिययोत्पन्नयानघे ।  
 नैव तुष्येऽर्चितोऽर्चायां भूतग्रामावमानिनः ॥ २४ ॥  
 अर्चादावर्चयेत्तावदीश्वरं मां स्वकर्मकृत् ।  
 यावन्न वेद स्वहृदि सर्वभूतेष्ववस्थितम् ॥ २५ ॥  
 आत्मनश्च परस्यापि यः करोत्यन्तरोदरम् ।  
 तस्य भिन्नदृशो मृत्युर्विदधे भयमुल्बणम् ॥ २६ ॥  
 अथ मां सर्वभूतेषु भूतात्मानं कृतालयम् ।  
 अर्हयेद्दानमानाभ्यां मैत्र्याभिन्नेन चक्षुषा ॥ २७ ॥  
 जीवाः श्रेष्ठा ह्यजीवानां ततः प्राणभृतः शुभे ।  
 ततः सचित्ताः प्रवरास्ततश्चेन्द्रियवृत्तयः ॥ २८ ॥  
 तत्रापि स्पर्शवेदिभ्यः प्रवरा रसवेदिनः ।  
 तेभ्यो गन्धविदः श्रेष्ठास्ततः शब्दविदो वराः ॥ २९ ॥  
 रूपभेदविदस्तत्र ततश्चोभयतो दतः ।  
 तेषां बहुपदाः श्रेष्ठाश्चतुष्पादस्ततो द्विपात् ॥ ३० ॥  
 ततो वर्णाश्च चत्वारस्तेषां ब्राह्मण उत्तमः ।  
 ब्राह्मणेष्वपि वेदज्ञो ह्यर्थज्ञोऽभ्यधिकस्ततः ॥ ३१ ॥  
 अर्थज्ञात्संशयच्छेत्ता ततः श्रेयान् स्वकर्मकृत् ।  
 मुक्तसङ्गस्ततो भूयानदोग्धा धर्ममात्मनः ॥ ३२ ॥  
 तस्मान्मय्यर्पिताशेषक्रियार्थात्मा निरन्तरः ।  
 मय्यर्पितात्मनः पुंसो मयि सन्न्यस्तकर्मणः ।  
 न पश्यामि परं भूतमकर्तुः समदर्शनात् ॥ ३३ ॥  
 मनसैतानि भूतानि प्रणमेद्बहुमानयन् ।  
 ईश्वरो जीवकलया प्रविष्टो भगवानिति ॥ ३४ ॥  
 भक्तियोगश्च योगश्च मया मानव्युदीरितः ।  
 ययोरेकतरेणैव पुरुषः पुरुषं व्रजेत् ॥ ३५ ॥  
 एतद्भागवतो रूपं ब्रह्मणः परमात्मनः ।

परं प्रधानं पुरुषं दैवं कर्मविचेष्टितम् ॥ ३६ ॥  
रूपभेदास्पदं दिव्यं काल इत्यभिधीयते ।  
भूतानां महदादीनां यतो भिन्नदृशां भयम् ॥ ३७ ॥  
योऽन्तःप्रविश्य भूतानि भूतैरत्यखिलाश्रयः ।  
स विष्णुवाख्योऽधियज्ञोऽसौ कालः कलयतां प्रभुः ॥ ३८ ॥  
न चास्य कश्चिद्दयितो न द्वेष्यो न च बान्धवः ।  
आविशत्यप्रमत्तोऽसौ प्रमत्तं जनमन्तकृत् ॥ ३९ ॥  
यद्भयाद्वाति वातोऽयं सूर्यस्तपति यद्भयात् ।  
यद्भयाद्वर्षते देवो भगणो भाति यद्भयात् ॥ ४० ॥  
यद्वनस्पतयो भीता लताश्रौषधिभिः सह ।  
स्वे स्वे कालेऽभिगृह्णन्ति पुष्पाणि च फलानि च ॥ ४१ ॥  
स्रवन्ति सरितो भीता नोत्सर्पत्युदधिर्धृतः ।  
अग्निरिन्धे सगिरिभिर्भूर्न मज्जति यद्भयात् ॥ ४२ ॥  
नभो ददाति श्वसतां पदं यन्नियमाददः ।  
लोकं स्वदेहं तनुते महान्सप्तभिरावृतम् ॥ ४३ ॥  
गुणाभिमानिनो देवाः सर्गादिष्वस्य यद्भयात् ।  
वर्तन्तेऽनुयुगं येषां वश एतच्चराचरम् ॥ ४४ ॥  
सोऽनन्तोऽन्तकरः कालोऽनादिरादिकृदव्ययः ।  
जनं जनेन जनयन् मारयन् मृत्युनान्तकम् ॥ ४५ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे कापिलेयोपारख्याने एकोनत्रिंशोऽध्यायः ॥ २९

॥ ॐ नमो भगवते वासुदेवाय ॥

॥ त्रिंशोऽध्यायः - ३० ॥

कपिल उवाच  
तस्यैतस्य जनो नूनं नायं वेदोरुविक्रमम् ।  
काल्यमानोऽपि बलिनो वायोरिव घनावलिः ॥ १ ॥  
यं यमर्थमुपादत्ते दुःखेन सुखहेतवे ।  
तं तं धुनोति भगवान् पुमान् शोचति यत्कृते ॥ २ ॥  
यदध्रुवस्य देहस्य सानुबन्धस्य दुर्मतिः ।  
ध्रुवाणि मन्यते मोहाद्रहक्षेत्रवसूनि च ॥ ३ ॥  
जन्तुर्वै भव एतस्मिन् यां यां योनिमनुव्रजेत् ।  
तस्यां तस्यां स लभते निर्वृतिं न विरज्यते ॥ ४ ॥  
नरकस्थोऽपि देहं वै न पुमांस्त्यक्तुमिच्छति ।  
नारक्यां निर्वृतौ सत्यां देवमायाविमोहितः ॥ ५ ॥  
आत्मजायासुतागारपशुद्रविणबन्धुषु ।  
निरूढमूलहृदय आत्मानं बहु मन्यते ॥ ६ ॥  
सन्दह्यमानसर्वाङ्ग एषामुद्वहनाधिना ।  
करोत्यविरतं मूढो दुरितानि दुराशयः ॥ ७ ॥  
आक्षिप्तात्मेन्द्रियः स्त्रीणामसतीनां च मायया ।  
रहो रचितयाऽऽलापैः शिशूनां कलभाषिणाम् ॥ ८ ॥  
गृहेषु कूटधर्मेषु दुःखतन्त्रेष्वतन्द्रितः ।  
कुर्वन् दुःखप्रतीकारं सुखवन्मन्यते गृही ॥ ९ ॥  
अर्थैरापादितैर्गुर्व्यां हिंसयेतस्ततश्च तान् ।  
पुष्णाति येषां पोषेण शेषभुग्यात्यधः स्वयम् ॥ १० ॥  
वार्तायां लुप्यमानायामारब्धायां पुनः पुनः ।  
लोभाभिभूतो निःसत्त्वः परार्थं कुरुते स्पृहाम् ॥ ११ ॥  
कुटुंबभरणाकल्पो मन्दभाग्यो वृथोद्यमः ।  
श्रिया विहीनः कृपणो ध्यायन् श्वसिति मूढधीः ॥ १२ ॥  
एवं स्वभरणाकल्पं तत्कलत्रादयस्तथा ।

नाद्रियन्ते यथापूर्वं कीनाशा इव गोजरम् ॥ १३ ॥  
तत्राप्यजातनिर्वेदो भ्रियमाणः स्वयंभृतैः ।  
जरयोपात्तवैरूप्यो मरणाभिमुखो गृहे ॥ १४ ॥  
आस्तेऽवमत्योपन्यस्तं गृहपाल इवाहरन् ।  
आमयाव्यप्रदीप्ताग्निरल्पाहारोऽल्पचेष्टितः ॥ १५ ॥  
वायुनोत्क्रमतोत्तारः कफसंरुद्धनाडिकः ।  
कासश्वासकृतायासः कण्ठे घुरघुरायते ॥ १६ ॥  
शयानः परिशोचद्भिः परिवीतः स्वबन्धुभिः ।  
वाच्यमानोऽपि न ब्रूते कालपाशवशं गतः ॥ १७ ॥  
एवं कुटुंबभरणे व्यापृतात्माजितेन्द्रियः ।  
भ्रियते रुदतां स्वानामुरुवेदनयास्तधीः ॥ १८ ॥  
यमदूतौ तदा प्राप्तौ भीमौ सरभसेक्षणौ ।  
स दृष्ट्वा त्रस्तहृदयः शकृन्मूत्रं विमुञ्चति ॥ १९ ॥  
यातनादेह आवृत्य पाशैर्बद्धा गले बलात् ।  
नयतो दीर्घमध्वानं दण्ड्यं राजभटा यथा ॥ २० ॥  
तयोर्निर्भिन्नहृदयस्तर्जनैर्जातवेपथुः ।  
पथि श्वभिर्भक्ष्यमाण आर्तोऽघं स्वमनुस्मरन् ॥ २१ ॥  
क्षुत्तृट् परीतोऽर्कदवानलानिलैः  
सन्तप्यमानः पथि तप्तवालुके ।  
कृच्छ्रेण पृष्ठे कशया च ताडितः  
चलत्यशक्तोऽपि निराश्रमोदके ॥ २२ ॥  
तत्र तत्र पतन् श्रान्तो मूर्च्छितः पुनरुत्थितः ।  
पथा पापीयसा नीतस्तरसा यमसादनम् ॥ २३ ॥  
योजनानां सहस्राणि नवतिं नव चाध्वनः ।  
त्रिभिर्मुहूर्तैर्द्विभ्यां वा नीतः प्राप्नोति यातनाः ॥ २४ ॥  
आदीपनं स्वगात्राणां वेष्टयित्वोल्मुकादिभिः ।  
आत्ममांसादनं कापि स्वकृत्तं परतोऽपि वा ॥ २५ ॥

जीवतश्चान्नाभ्युद्धारः श्वगृध्रैर्यमसादने ।  
सर्पवृश्चिकदंशाचैर्दंशाद्भिश्चात्मवैशसम् ॥ २६ ॥  
कृन्तनं चावयवशो गजादिभ्यो भिदापनम् ।  
पातनं गिरिशृङ्गेभ्यो रोधनं चांबुगर्तयोः ॥ २७ ॥  
यास्तामिस्रान्धतामिस्रा रौरवाद्याश्च यातनाः ।  
भुङ्क्ते नरो वा नारी वा मिथः सङ्गेन निर्मिताः ॥ २८ ॥  
अत्रैव नरकः स्वर्ग इति मातः प्रचक्षते ।  
या यातना वै नारक्यस्ता इहाप्युपलक्षिताः ॥ २९ ॥  
एवं कुटुंबं विभ्राण उदरंभर एव वा ।  
विसृज्येहोभयं प्रेत्य भुङ्क्ते तत्फलमीदृशम् ॥ ३० ॥  
एकः प्रपद्यते ध्वान्तं हित्वेदं स्वकलेवरम् ।  
कुशलेतरपाथेयो भूतद्रोहेण यद्भूतम् ॥ ३१ ॥  
दैवेनासादितं तस्य शमलं निरये पुमान् ।  
भुङ्क्ते कुटुंबपोषस्य हतवित्त इवातुरः ॥ ३२ ॥  
केवलेन ह्यधर्मेण कुटुंबभरणोत्सुकः ।  
याति जीवोऽन्धतामिस्रं चरमं तमसः पदम् ॥ ३३ ॥  
अधस्तान्नरलोकस्य यावतीर्यातनादयः ।  
क्रमशः समनुक्रम्य पुनरत्रात्रजेच्छुचिः ॥ ३४ ॥  
इति श्रीमद्भागवते महापुराणे पारमहंस्यां संहितायां  
तृतीयस्कन्धे कापिलेयोपाख्याने कर्मविपाको नम  
त्रिंशोऽध्यायः ॥ ३०

॥ ॐ नमो भगवते वासुदेवाय ॥

॥ एकत्रिंशोऽध्यायः - ३१ ॥

श्रीभगवानुवाच

कर्मणा दैवनेत्रेण जन्तुर्देहोपपत्तये ।

स्त्रियाः प्रविष्ट उदरं पुंसो रेतः कणाश्रयः ॥ १ ॥

कललं त्वेकरात्रेण पञ्चरात्रेण बुद्बुदम् ।

दशाहेन तु कर्कन्धूः पेश्यण्डं वा ततः परम् ॥ २ ॥

मासेन तु शिरो द्वाभ्यां बाह्वद्वाद्यङ्गविग्रहः ।

नखलोमास्थिचर्माणि लिङ्गच्छिद्रोद्भवस्त्रिभिः ॥ ३ ॥

चतुर्भिर्धातवः सप्त पञ्चभिः क्षुत्तुद्भवः ।

षड्भिर्जरायुणा वीतः कुक्षौ भ्राम्यति दक्षिणे ॥ ४ ॥

मातुर्जग्धान्नपानाद्यैरेधद्धातुरसम्मते ।

शेते विण्मूत्रयोर्गतं स जन्तुर्जन्तुसंभवे ॥ ५ ॥

कृमिभिः क्षतसर्वाङ्गः सौकुमार्यात्प्रतिक्षणम् ।

मूर्च्छामाप्नोत्युरुक्लेशस्तत्रत्यैः क्षुधितैर्मुहुः ॥ ६ ॥

कटुतीक्ष्णोष्णालवणरूक्षाम्लादिभिरुल्बणैः ।

मातृभुक्तैरुपस्पृष्टः सर्वाङ्गोत्थितवेदनः ॥ ७ ॥

उल्बेन संवृतस्तस्मिन्नन्त्रैश्च बहिरावृतः ।

आस्ते कृत्वा शिरः कुक्षौ भुग्नपृष्ठशिरोधरः ॥ ८ ॥

अकल्पः स्वाङ्गचेष्टायां शकुन्त इव पञ्जरे ।

तत्र लब्धस्मृतिर्देवात्कर्मजन्मशतोद्भवम् ।

स्मरन् दीर्घमनुच्छ्वासं शर्म किं नाम विन्दते ॥ ९ ॥

आरभ्य सप्तमान्मासाल्लब्धबोधोऽपि वेपितः ।

नैकत्रास्ते सूतिवातैर्विष्ठाभूरिव सोदरः ॥ १० ॥

नाथमान ऋषिर्भीतः सप्तवध्निः कृताञ्जलिः ।

स्तुवीत तं विक्लवया वाचा येनोदरेऽर्पितः ॥ ११ ॥

जन्तुरुवाच

तस्योपसन्नमवितुं जगदिच्छयात्त-

नानातनोर्भुवि चलच्चरणारविन्दम् ।  
सोऽहं ब्रजामि शरणं ह्यकुतोभयं मे  
येनेदृशी गतिरदर्शयसतोऽनुरूपा ॥ १२ ॥

यस्त्वत्र बद्ध इव कर्मभिरावृतात्मा  
भूतेन्द्रियाशयमयीमवलंब्य मायाम् ।  
आस्ते विशुद्धमविकारमखण्डबोध-  
मातप्यमानहृदयेऽवसितं नमामि ॥ १३ ॥

यः पञ्चभूतरचिते रहितः शरीरे  
छन्नो यथेन्द्रियगुणार्थचिदात्मकोऽहम् ।  
तेनाविकुण्ठमहिमानमृषिं तमेनम्  
वन्दे परं प्रकृतिपुरुषयोः पुमांसम् ॥ १४ ॥

यन्माययोरुगुणकर्मनिबन्धनेऽस्मिन्  
सांसारिके पथि चरंस्तदभिश्रमेण ।  
नष्टस्मृतिः पुनरयं प्रवृणीत लोकम्  
युक्त्या कया महदनुग्रहमन्तरेण ॥ १५ ॥

ज्ञानं यदेतददधात्कतमः स देवः  
त्रैकालिकं स्थिरचरेष्वनुवर्तितांशः ।  
तं जीवकर्मपदवीमनुवर्तमाना-  
स्तापत्रयोपशमनाय वयं भजेम ॥ १६ ॥

देह्यन्यदेहविवरे जठराग्निनासृग्-  
विण्मूत्रकूपपतितो भृशतप्तदेहः ।  
इच्छन्नितो विवसितुं गणयन् स्वमासान्  
निर्वास्यते कृपणधीर्भगवन् कदा नु ॥ १७ ॥

येनेदृशीं गतिमसौ दशमास्य ईश  
सङ्गाहितः पुरुदयेन भवादृशेन ।  
स्वेनैव तुष्यतु कृतेन स दीननाथः  
को नाम तत्प्रति विनाञ्जलिमस्य कुर्यात् ॥ १८ ॥

पश्यत्ययं धिषणया ननु सप्तवधिः  
शारीरके दमशरीर्यपरः स्वदेहे ।



यत्सृष्टयाऽऽसं तमहं पुरुषं पुराणम्  
 पश्ये बहिर्हृदि च चैत्यमिव प्रतीतम् ॥ १९ ॥  
 सोऽहं वसन्नपि विभो बहुदुःखवासम्  
 गर्भान्न निर्जिगमिषे बहिरन्धकूपे ।  
 यत्रोपयातमुपसर्पति देवमाया  
 मिथ्यामतिर्यदनु संसृतिचक्रमेतत् ॥ २० ॥  
 तस्मादहं विगतविक्लव उद्धरिष्य  
 आत्मानमाशु तमसः सुहृदात्मनैव ।  
 भूयो यथा व्यसनमेतदनेकरन्ध्रं  
 मा मे भविष्यदुपसादितविष्णुपादः ॥ २१ ॥  
 कपिल उवाच  
 एवं कृतमतिर्गर्भं दशमास्यः स्तुवन् ऋषिः ।  
 सद्यः क्षिपत्यवाचीनं प्रसूत्यै सूतिमारुतः ॥ २२ ॥  
 तेनावसृष्टः सहसा कृत्वावाविशर आतुरः ।  
 विनिष्क्रामति कृच्छ्रेण निरुच्छ्वासो हतस्मृतिः ॥ २३ ॥  
 पतितो भुव्यसृङ्मूत्रे विष्ठाभूरिव चेष्टते ।  
 रोरूयति गते ज्ञाने विपरीतां गतिं गतः ॥ २४ ॥  
 परच्छन्दं न विदुषा पुष्यमाणो जनेन सः ।  
 अनभिप्रेतमापन्नः प्रत्याख्यातुमनीश्वरः ॥ २५ ॥  
 शायितोऽशुचिपर्यङ्के जन्तुः स्वेदजदूषिते ।  
 नेशः कण्डूयनेऽज्ञानामासनोत्थानचेष्टने ॥ २६ ॥  
 तुदन्त्यामत्वचं दंशा मशका मत्कुणादयः ।  
 रुदन्तं विगतज्ञानं कृमयः कृमिकं यथा ॥ २७ ॥  
 इत्येवं शैशवं भुक्त्वा दुःखं पौगण्डमेव च ।  
 अलब्ध्याभीप्सितोऽज्ञानादिद्वमन्युः शुचार्पितः ॥ २८ ॥  
 सह देहेन मानेन वर्धमानेन मन्युना ।  
 करोति विग्रहं कामी कामिष्वन्ताय चात्मनः ॥ २९ ॥

भूतैः पञ्चभिरारब्धे देहे देह्यबुधोऽसकृत् ।  
 अहं ममेत्यसद्ग्राहः करोति कुमतिर्मतिं ॥ ३० ॥  
 तदर्थं कुरुते कर्म यद्वद्धो याति संसृतिम् ।  
 योऽनुयाति ददत्क्लेशमविद्याकर्मबन्धनः ॥ ३१ ॥  
 यद्यसद्भिः पथि पुनः शिश्रोदरकृतोद्यमैः ।  
 आस्थितो रमते जन्तुस्तमो विशति पूर्ववत् ॥ ३२ ॥  
 सत्यं शौचं दया मौनं बुद्धिः श्रीर्हीर्यशः क्षमा ।  
 शमो दमो भगश्चेति यत्सङ्गाद्याति संक्षयम् ॥ ३३ ॥  
 तेष्वशान्तेषु मूढेषु खण्डितात्मस्वसाधुषु ।  
 सङ्गं न कुर्याच्छोच्येषु योषित्क्रीडामृगेषु च ॥ ३४ ॥  
 न तथास्य भवेन्मोहो बन्धश्चान्यप्रसङ्गतः ।  
 योषित्सङ्गाद्यथा पुंसो यथा तत्सङ्गिसङ्गतः ॥ ३५ ॥  
 प्रजापतिः स्वां दुहितरं दृष्ट्वा तद्रूपधर्षितः ।  
 रोहिद्भूतां सोऽन्वधावटक्षरूपी हतत्रपः ॥ ३६ ॥  
 तत्सृष्टसृष्टसृष्टेषु को न्वखण्डितधीः पुमान् ।  
 ऋषिं नारायणमृते योषिन्मय्येह मायया ॥ ३७ ॥  
 बलं मे पश्य मायायाः स्त्रीमय्या जयिनो दिशाम् ।  
 या करोति पदाक्रान्तान् भ्रूविजुंभेण केवलम् ॥ ३८ ॥  
 सङ्गं न कुर्यात्प्रमदासु जातु  
 योगस्य पारं परमारुरुक्षुः ।  
 मत्सेवया प्रतिलब्धात्मलाभो  
 वदन्ति या निरयद्वारमस्य ॥ ३९ ॥  
 योपयाति शनैर्माया योषिद्देवविनिर्मिता ।  
 तामीक्षेतात्मनो मृत्युं तृणैः कूपमिवावृतम् ॥ ४० ॥  
 यां मन्यते पतिं मोहान्मन्मायामृषभायतीम् ।  
 स्त्रीत्वं स्त्रीसङ्गतः प्राप्तो वित्तापत्यगृहप्रदम् ॥ ४१ ॥  
 तामात्मनो विजानीयात्पत्यपत्यगृहात्मकम् ।

दैवोपसादितं मृत्युं मृगयोर्गायनं यथा ॥४२॥  
 देहेन जीवभूतेन लोकाल्लोकमनुव्रजन् ।  
 भुञ्जान एव कर्माणि करोत्यविरतं पुमान् ॥४३॥  
 जीवो ह्यस्यानुगो देहो भूतेन्द्रियमनोमयः ।  
 तन्निरोधोऽस्य मरणमाविर्भावस्तु संभवः ॥४४॥  
 द्रव्योपलब्धिस्थानस्य द्रव्येक्षायोग्यता यदा ।  
 तत्पञ्चत्वमहंमानादुत्पत्तिर्द्रव्यदर्शनम् ॥४५॥  
 यथाक्षणोर्द्रव्यावयवदर्शनायोग्यता यदा ।  
 तदैव चक्षुषो द्रष्टुर्द्रष्टृत्वायोग्यतानयोः ॥४६॥  
 तस्मान्न कार्यः सन्नासो न कार्पण्यं न संभ्रमः ।  
 बुद्ध्या जीवगतिं धीरो मुक्तसङ्गश्चरेदिह ॥४७॥  
 सम्यग्दर्शनया बुद्ध्या योगवैराग्ययुक्तया ।  
 मायाविरचिते लोके चरेन्न्यस्य कलेवरम् ॥४८॥  
 इति श्रीमद्भागवते महापुराणे पारमहंस्यां संहितायां  
 तृतीयस्कन्धे कापिलेयोपाख्याने जीवगतिर्नाम  
 एकत्रिंशोऽध्यायः ॥ ३१

॥ ॐ नमो भगवते वासुदेवाय ॥

॥ द्वात्रिंशोऽध्यायः - ३२ ॥

कपिल उवाच  
 अथ यो गृहमेधीयान् धर्मानेवावसन् गृहे ।  
 काममर्थं च धर्मान् स्वान् दोग्धि भूयः पिपर्ति तान् ॥१॥  
 स चापि भगवद्धर्मात्काममूढः पराङ्मुखः ।  
 यजते क्रतुभिर्देवान् पितृंश्च श्रद्धयान्वितः ॥२॥  
 तच्छ्रद्धयाऽऽक्रान्तमतिः पितृदेवव्रतः पुमान् ।

गत्वा चान्द्रमसं लोकं सोमपाः पुनरेष्यति ॥ ३ ॥  
 यदा चाहीन्द्रशय्यायां शेतेऽनन्तासनो हरिः ।  
 तदा लोका लयं यान्ति त एते गृहमेधिनाम् ॥ ४ ॥  
 ये स्वधर्मान् न दुह्यन्ति धीराः कामार्थहेतवे ।  
 निःसङ्गा न्यस्तकर्माणः प्रशान्ताः शुद्धचेतसः ॥ ५ ॥  
 निवृत्तिधर्मनिरता निर्ममा निरहङ्कृताः ।  
 स्वधर्मारब्धेन सत्त्वेन परिशुद्धेन चेतसा ॥ ६ ॥  
 सूर्यद्वारेण ते यान्ति पुरुषं विश्वतोमुखम् ।  
 पराववेशं प्रकृतिमस्योत्पत्त्यन्तभावनम् ॥ ७ ॥  
 द्विपरार्धावसाने यः प्रलयो ब्रह्मणस्तु ते ।  
 तावदध्यासते लोकं परस्य परचिन्तकाः ॥ ८ ॥  
 क्षमांभोऽनलाऽनिलवियन्मन इन्द्रियार्थ-  
 भूतादिभिः परिवृतं प्रतिसञ्जिहीर्षुः ।  
 अव्याकृतं विशति यर्हि गुणत्रयात्मा  
 कालं पराख्यमनुभूय परः स्वयंभूः ॥ ९ ॥  
 एवं परेत्य भगवन्तमनुप्रविष्टा  
 ये योगिनो जितमरुन्मनसो विरागाः ।  
 तेनैव साकममृतं पुरुषं पुराणं  
 ब्रह्म प्रधानमुपयान्त्यगताभिमानाः ॥ १० ॥  
 अथ तं सर्वभूतानां हृत्पद्मेषु कृतालयम् ।  
 श्रुतानुभावं शरणं ब्रज भावेन भामिनि ॥ ११ ॥  
 आद्यः स्थिरचराणां यो वेदगर्भः सहर्षिभिः ।  
 योगेश्वरैः कुमारार्द्यैः सिद्धैर्योगप्रवर्तकैः ॥ १२ ॥  
 भेददृष्ट्याभिमानेन निःसङ्गेनापि कर्मणा ।  
 कर्तृत्वात्सगुणं ब्रह्म पुरुषं पुरुषर्षभम् ॥ १३ ॥  
 स संसृत्य पुनः काले कालेश्वरमूर्तिना ।  
 जाते गुणव्यतिकरे यथापूर्वं प्रजायते ॥ १४ ॥

ऐश्वर्यं पारमेष्ठ्यं च तेऽपि धर्मविनिर्मितम् ।  
 निषेव्य पुनरायान्ति गुणव्यतिकरे सति ॥ १५ ॥  
 ये त्विहासक्तमनसः कर्मसु श्रद्धयान्विताः ।  
 कुर्वन्त्यप्रतिषिद्धानि नित्यान्यपि च कृत्स्नशः ॥ १६ ॥  
 रजसा कुण्ठमनसः कामात्मानोऽजितेन्द्रियाः ।  
 पितृन् यजन्त्यनुदिनं गृहेष्वभिरताशयाः ॥ १७ ॥  
 त्रैवर्गिकास्ते पुरुषा विमुखा हरिमेधसः ।  
 कथायां कथनीयोरुविक्रमस्य मधुद्विषः ॥ १८ ॥  
 नूनं दैवेन विहता ये चाच्युतकथासुधाम् ।  
 हित्वा शृण्वन्त्यसद्वाथाः पुरीषमिव विड्भुजः ॥ १९ ॥  
 दक्षिणेन पथार्यम्णः पितृलोकं व्रजन्ति ते ।  
 प्रजामनु प्रजायन्ते श्मशानान्तक्रियाकृतः ॥ २० ॥  
 ततस्ते क्षीणसुकृताः पुनर्लोकमिमं सति ।  
 पतन्ति विवशा देवैः सद्यो विभ्रंशितोदयाः ॥ २१ ॥  
 तस्मात्त्वं सर्वभावेन भजस्व परमेष्ठिनम् ।  
 तद्गुणाश्रयया भक्त्या भजनीयपदाबुजम् ॥ २२ ॥  
 वासुदेवे भगवति भक्तियोगः प्रयोजितः ।  
 जनयत्याशु वैराग्यं ज्ञानं यद्ब्रह्मदर्शनम् ॥ २३ ॥  
 यदास्य चित्तमर्थेषु समेष्विन्द्रियवृत्तिभिः ।  
 न विगृह्णाति वैषम्यं प्रियमप्रियमित्युत ॥ २४ ॥  
 स तदैवात्मनाऽऽत्मानं निःसङ्गं समदर्शनम् ।  
 हेयोपादेयरहितमारूढं पदमीक्षते ॥ २५ ॥  
 ज्ञानमात्रं परं ब्रह्म परमात्मेश्वरः पुमान् ।  
 दृश्यादिभिः पृथग्भावैर्भगवानेक ईयते ॥ २६ ॥  
 एतावानेव योगेन समग्रेणेह योगिनः ।  
 युज्यतेऽभिमतो ह्यर्थो यदसङ्गस्तु कृत्स्नशः ॥ २७ ॥  
 ज्ञानमेकं पराचीनैरिन्द्रियैर्ब्रह्म निर्गुणम् ।

अवभात्यर्थरूपेण भ्रान्त्या शब्दादिधर्मिणा ॥ २८ ॥  
 यथा महानहं रूपस्त्रिवृत्पञ्चविधः स्वराट् ।  
 एकादशविधस्तस्य वपुरण्डं जगद्यतः ॥ २९ ॥  
 एतद्वै श्रद्धया भक्त्या योगाभ्यासेन नित्यशः ।  
 समाहितात्मा निःसङ्गो विरक्त्या परिपश्यति ॥ ३० ॥  
 इत्येतत्कथितं गुर्वि ज्ञानं तद्ब्रह्मदर्शनम् ।  
 येनावबुध्यते तत्त्वं प्रकृतेः पुरुषस्य च ॥ ३१ ॥  
 ज्ञानयोगश्च मन्निष्ठो नैर्गुण्यो भक्तिलक्षणः ।  
 द्वयोरप्येक एवार्थो भगवच्छब्दलक्षणः ॥ ३२ ॥  
 यथेन्द्रियैः पृथग्द्वारैरर्थो बहुगुणाश्रयः ।  
 एको नानेयते तद्ब्रह्मगवान् शास्त्रवर्त्मभिः ॥ ३३ ॥  
 क्रियया क्रतुभिर्दानैस्तपःस्वाध्यायमर्शनैः ।  
 आत्मेन्द्रियजयेनापि सद्भ्यासेन च कर्मणाम् ॥ ३४ ॥  
 योगेन विविधाङ्गेन भक्तियोगेन चैव हि ।  
 धर्मेणोभयचिह्नेन यः प्रवृत्तिनिवृत्तिमान् ॥ ३५ ॥  
 आत्मतत्त्वावबोधेन वैराग्येण दृढेन च ।  
 ईयते भगवानेभिः सगुणो निर्गुणः स्वदृक् ॥ ३६ ॥  
 प्रावोचं भक्तियोगस्य स्वरूपं ते चतुर्विधम् ।  
 कालस्य चाव्यक्तगतेर्योऽन्तर्धावति जन्तुषु ॥ ३७ ॥  
 जीवस्य संसृतीर्बह्वीरविद्याकर्मनिर्मिताः ।  
 यास्वङ्ग प्रविशन्नात्मा न वेद् गतिमात्मनः ॥ ३८ ॥  
 नैतत्खलायोपदिशेन्नाविनीताय कर्हिचित् ।  
 न स्तब्धाय न भिन्नाय नैव धर्मध्वजाय च ॥ ३९ ॥  
 न लोलुपायोपदिशेन्न गृहारूढचेतसे ।  
 नाभक्ताय च मे जातु न मद्भक्तद्विषामपि ॥ ४० ॥  
 श्रद्धानाय भक्ताय विनीतायानसूयवे ।  
 भूतेषु कृतमैत्राय शुश्रूषाभिरताय च ॥ ४१ ॥

बहिर्जातविरागाय शान्तचित्ताय दीयताम् ।  
निर्मत्सराय शुचये यस्याहं प्रेयसां प्रियः ॥४२ ॥  
य इदं शृणुयादंब श्रद्धया पुरुषः सकृत् ।  
यो वाभिधत्ते मच्चित्तः स ह्येति पदवीं च मे ॥४३ ॥  
इति श्रीमद्भागवते महापुराणे पारमहंस्यांसंहितायां  
तृतीयस्कन्धे कापिलेये द्वात्रिंशोऽध्यायः ॥ ३२

---

॥ ॐ नमो भगवते वासुदेवाय ॥

॥ त्रयस्त्रिंशोऽध्यायः - ३३ ॥

मैत्रेय उवाच  
एवं निशम्य कपिलस्य वचो जनित्री  
सा कर्दमस्य दयिता किल देवहृतिः ।  
विस्त्रस्तमोहपटला तमभिप्रणम्य  
तुष्टाव तत्त्वविषयाङ्कितसिद्धिभूमिम् ॥ १ ॥

देवहृतिरुवाच  
अथाप्यजोऽन्तःसलिले शयानं  
भूतेन्द्रियार्थात्ममयं वपुस्ते ।  
गुणप्रवाहं सदशेषबीजं  
दध्यौ स्वयं यज्जठराब्जजातः ॥ २ ॥

स एव विश्वस्य भवान् विधत्ते  
गुणप्रवाहेण विभक्तवीर्यः ।  
सर्गाद्यनीहोऽवितथाभिसन्धि-  
रात्मेश्वरोऽतर्क्यसहस्रशक्तिः ॥ ३ ॥

स त्वं भृतो मे जठरेण नाथ  
कथं नु यस्योदर एतदासीत् ।

विश्वं युगान्ते वटपत्र एकः  
शेते स्म मायाशिशुरङ्घ्रिपानः ॥४॥

त्वं देहतन्त्रः प्रशमाय पाप्मनां  
निदेशभाजां च विभो विभूतये ।  
यथावतारास्तव सूकरादय-  
स्तथायमप्यात्मपथोपलब्धये ॥५॥

यन्नामधेयश्रवणानुकीर्तना-  
द्यत्प्रह्वणाद्यत्स्मरणादपि क्वचित् ।  
श्वादोऽपि सद्यः सवनाय कल्पते  
कुतः पुनस्ते भगवन् नु दर्शनात् ॥६॥

अहो बत श्वपचोऽतो गरीयान्  
यज्जिह्वाग्रे वर्तते नाम तुभ्यम् ।  
तेपुस्तपस्ते जुहुवुः सस्त्रुरार्या  
ब्रह्मानूचुर्नाम गृणन्ति ये ते ॥७॥

तं त्वामहं ब्रह्म परं पुमांसं  
प्रत्यक्स्त्रोतस्यात्मनि संविभाव्यम् ।  
स्वतेजसा ध्वस्तगुणप्रवाहं  
वन्दे विष्णुं कपिलं वेदगर्भम् ॥८॥

मैत्रेय उवाच  
ईडितो भगवानेवं कपिलाख्यः परः पुमान् ।  
वाचा विक्लवयेत्याह मातरं मातृवत्सलः ॥९॥

कपिल उवाच  
मार्गेणानेन मातस्ते सुसेव्येनोदितेन मे ।  
आस्थितेन परां काष्ठामचिरादवरोत्स्यसि ॥१०॥

श्रद्धत्त्वैतन्मतं मह्यं जुष्टं यद्ब्रह्मवादिभिः ।  
येन मामभवं याया मृत्युमृच्छन्त्यतद्विदः ॥११॥

मैत्रेय उवाच  
इति प्रदर्श्य भगवान् सतीं तामात्मनो गतिम् ।



स्वमात्रा ब्रह्मवादिन्या कपिलोऽनुमतो ययौ ॥ १२ ॥  
 सा चापि तनयोक्तेन योगादेशेन योगयुक् ।  
 तस्मिन्नाश्रम आपीडे सरस्वत्याः समाहिता ॥ १३ ॥  
 अभीक्ष्णावगाहकपिशान् जटिलान् कुटिलालकान् ।  
 आत्मानं चोग्रतपसा विभ्रती चीरिणं कृशम् ॥ १४ ॥  
 प्रजापतेः कर्दमस्य तपोयोगविजृम्भितम् ।  
 स्वगार्हस्थ्यमनौपम्यं प्रार्थ्यं वैमानिकैरपि ॥ १५ ॥  
 पयःफेननिभाः शय्या दान्ता रुक्मपरिच्छदाः ।  
 आसनानि च हैमानि सुस्पर्शास्तरणानि च ॥ १६ ॥  
 स्वच्छस्फटिककुड्येषु महामारकतेषु च ।  
 रत्नप्रदीपा आभान्ति ललनारत्नसंयुताः ॥ १७ ॥  
 गृहोद्यानं कुसुमितै रम्यं बह्वमरद्रुमैः ।  
 कूजद्विहङ्गमिथुनं गायन् मत्तमधुव्रतम् ॥ १८ ॥  
 यत्र प्रविष्टमात्मानं विबुधानुचरा जगुः ।  
 वाप्यामुत्पलगन्धिन्यां कर्दमेनोपलालितम् ॥ १९ ॥  
 हित्वा तदीप्सिततममप्याखण्डलयोषिताम् ।  
 किञ्चिच्चकार वदनं पुत्रविश्लेषणातुरा ॥ २० ॥  
 वनं प्रव्रजिते पत्यावपत्यविरहातुरा ।  
 ज्ञाततत्त्वाप्यभून्नष्टे वत्से गौरिव वत्सला ॥ २१ ॥  
 तमेव ध्यायती देवमपत्यं कपिलं हरिम् ।  
 बभूवाचिरतो वत्स निःस्पृहा तादृशे गृहे ॥ २२ ॥  
 ध्यायती भगवद्रूपं यदाह ध्यानगोचरम् ।  
 सुतः प्रसन्नवदनं समस्तव्यस्तचिन्तया ॥ २३ ॥  
 भक्तिप्रवाहयोगेन वैराग्येण बलीयसा ।  
 युक्तानुष्ठानजातेन ज्ञानेन ब्रह्महेतुना ॥ २४ ॥  
 विशुद्धेन तदाऽऽत्मानमात्मना विश्वतोमुखम् ।  
 स्वानुभूत्या तिरोभूतमायागुणविशेषणम् ॥ २५ ॥

ब्रह्मण्यवस्थितमतिर्भगवत्यात्मसंश्रये ।  
 निवृत्तजीवापत्तित्वात्क्षीणक्लेशान्निर्वृतिः ॥ २६ ॥  
 नित्यारूढसमाधित्वात्परावृत्तगुणभ्रमा ।  
 न सस्मार तदाऽऽत्मानं स्वप्ने दृष्टमिवोत्थितः ॥ २७ ॥  
 तद्देहः परतः पोषोऽप्यकृशश्चाध्यसंभवात् ।  
 बभौ मलैरवच्छन्नः सधूम इव पावकः ॥ २८ ॥  
 स्वाङ्गं तपोयोगमयं मुक्तकेशं गतांबरम् ।  
 दैवगुप्तं न बुबुधे वासुदेवप्रविष्टधीः ॥ २९ ॥  
 एवं सा कपिलोक्तेन मार्गेणाचिरतः परम् ।  
 आत्मानं ब्रह्मनिर्वाणं भगवन्तमवाप ह ॥ ३० ॥  
 तद्वीरासीत्पुण्यतमं क्षेत्रं त्रैलोक्यविश्रुतं ।  
 नाम्ना सिद्धपदं यत्र सा संसिद्धिमुपेयुषी ॥ ३१ ॥  
 तस्यास्तद्योगविधुतमार्त्यं मर्त्यमभूत्सरित् ।  
 स्रोतसां प्रवरा सौम्य सिद्धिदा सिद्धसेविता ॥ ३२ ॥  
 कपिलोऽपि महायोगी भगवान् पितुराश्रमात् ।  
 मातरं समनुज्ञाप्य प्रागुदीचीं दिशं ययौ ॥ ३३ ॥  
 सिद्धचारणगन्धर्वैर्मुनिभिश्चाप्सरोगणैः ।  
 स्तूयमानः समुद्रेण दत्तार्हणनिकेतनः ॥ ३४ ॥  
 आस्ते योगं समास्थाय साङ्ख्याचार्यैरभिष्टुतः ।  
 त्रयाणामपि लोकानामुपशान्त्यै समाहितः ॥ ३५ ॥  
 एतन्निगदितं तात यत्पृष्टोऽहं तवानघ ।  
 कपिलस्य च संवादो देवहृत्याश्च पावनः ॥ ३६ ॥  
 य इदमनुश्रुणोति योऽभिधत्ते  
 कपिलमुनेर्मतमात्मयोगगुह्यं ।  
 भगवति कृतधीः सुपर्णकैता-  
 वुपलभते भगवत्पदारविन्दम् ॥ ३७ ॥

---

इति श्रीमद्भागवते महापुराणे वैयासक्यामष्टादशसाहस्र्यां  
पारमहंस्यां संहितायां तृतीयस्कन्धे कापिलेयोपाख्याने  
त्रयस्त्रिंशत्तमोऽध्यायः ॥ ३३ ॥

॥ इति तृतीयस्कन्धः समाप्तः ॥

ॐ तत्सत् ॥

---

GRETIL txt edited as per Gita Press edition  
along with paaThabheda  
by PSA Easwaran

---

.. shrImadbhAgavatam - tRitIyaskandhaH ..

Searchable pdf was typeset using generateactualtext feature of Xe<sub>La</sub>TeX 0.99996

on September 2, 2017

---

Please send corrections to [sanskrit@cheerful.com](mailto:sanskrit@cheerful.com)

